
चार उतरां 

भारतीय साहित्याचो विचार हें पुस्तक म्हजेकडल्यान बरोवन जावंचे 
अशी नियतीची scar आसाअशें म्हळ्यार अतिताय जावंची ना अशेतरेचो 
घडणुको हें पुस्तक बरोवपाक सुरवात केली तेन्नासावन घडूंक लागल्यो . फाटल्या 
सुमार पांच स वर्सासावन म्हजे इश्ट म्हाका सांगत आयल्यात को, फडके, तूं 
संस्कृत भाशेंतले मोलादीक विचार कोंकणीत हाड. “कारण तूंच एक मनीस 
असो आसा की, जाणें मुळावे संस्कृत साहित्य वाचलां आनी जाका तें कोंकणीत 
हाडपाची तांक आसा.' 

बरप चालू आसतनांच एक दीस खबर आयली को, अंदूसावन गोवा 
विद्यापीठात कोंकणी शिकपी विद्यार्थ्याखातीर “भारतीय काव्यशास्त्राची वळख ' 
अशे नावाचो एक विशय चालू केला. ह्या विशयाखातीर कोंकणी भाशेंत एकूय 
पुस्तक ना. त्याखातीर अशा पुस्तकांची विद्यार्थ्याक खूब गरज आसा. 
ताकालागून पुस्तक बरोबंक आनी थोडी उर्वा मेळी. ल्हवल्हव करून पुस्तकां 
एकठांय करून वाचन चालू केलें. भारतीय साहित्यविचारांची वळख करून 
घेवपी सर्वसादारण वाचकांक लेगीत ह्या पुस्क्तकाचो उपेग जातलो अशें हांव 
मानतां. 

भारतीय साहित्य हो तसो म्हाका नवो विशय न्हय. विंगड विंगड 
परीक्षांखातीर हावे साहित्याचे कांय मुळावे ग्रंथ अभ्यासल्यात. पूण ते 
तितल्यापुरतेच. मागीर ते पर्थून वाचपाची वो शिकोवपाची संद मेळूंक ना 
कारण हालीसरांक Wald उंचेल्या पांवड्यावेले संस्कृत शिकपी विद्याथी मेळनात 
ताकालागून हांव निशेवंक ना. हांव एकलोच बसून फावता तशे मुळावे ग्रंथ 
वाचतां. “कोंकणी भाशेचीं मुळां वैदिक संस्कृतांत आसा' अशें शणे गोयवावान 
म्हळां. “कोंकणीची व्याकरणिक वांदावळ? या पुस्तकांत शणे 
गोयबाबान कोंकणीच्या व्याकरणाखातीर पाणिनीच्या सूत्रांचो आदार घेतला, 
Aa शणे गोंयबाबाच्या कोंकणीचेर संस्कृत भाशेचो प्रभाव आसा. हालींसरांक 
मात कोकणी संस्कृतासावन पयस पयस वचूंक लागल्या अशे दिसता. संस्कृत 
भाशेतल्या अर्थवाही उतरांक झुपाटी दिवपाची ही चाल कोंकणी 

भाशेचो सभाविक विकास जावंक आडखळी हाडटा . कोकणी भाशेचो विकास 
जावंक संस्कृत भाशेची खूब गरज आसा अशें मत जायते जाणकार लोक 
हाली उक्तायतानां दिसतात. 

“भारतीय साहित्यविचार ह्या पुस्तकांत नाटकाचो विचार करूंक ना. 
दृश्यकाव्य आनी श्रव्यकाव्य ह्या काव्याच्या दोन प्रकारांत श्रव्यकाव्य हो भाग 
दोळ्यांमुखार दवरून ताचोच विचार ह्या पुस्तकांत केला. भारतीय काव्यशास्त्राची 
विंगड विंगड आंगांनी फोडणीशी करपी हो पयलोच ग्रंथ आसूंये. कारण 
आयजमेरेन काव्यशास्त्राचो विचार करपी कोकणी भाशेतलो ग्रंथ म्हज्या 
नदरेमुखार येवंक ना. तेखातीर ह्या पुस्तकाक सोपेपण आनी खरपण ही 
दोनूय तासां आसात. ह्या विशयाचेर संस्कृत भाशेंत शेंकड्यांनी पुस्तकां 
आसात तशेंच आर्विल्लया भारतीय भासांनी लेगीत खूब पुस्तकां आसात पूण 
कोंकणी भाशेंत अशें मुळावें पुस्तक ना. तेखातीर पारिभाशिक उतरां जांव हो 
विशय मांडपाची सगली तयारी मुळासावन करची पडली. 

फाटल्या मे म्हयन्यासावन पुस्तकाची बरपावळ चालू केली. अभ्यास 
करपाक पयलीच सुरवात केली. सद्दी तीन वा चार वरां बसका मारून 
पुस्तकाची मांडावळ केली. पुस्तक बरयतना म्हजो कोंकणी विद्यार्थी दोळ्यांमुखार 
दवरलो. फाटलीं १० वर्सा कोंकणी शिकवपाचो अणभव गांठीक आशिलो . 
तेखातीर पुस्तक सोपे जांवचे म्हण खासा यत्न केले. 

“प्रथमालीठमधवः पिवन्ति कटुभेषजम्‌' अशें एक साहित्यकाराचें वचन 
आसा. खंयचोय बिशय बरोवपाचो वो शिकोवपाचो जाल्यार हैं एक मार्गदर्शक 
तत्त्व जावं येता. ल्हान भुरग्यांक कडू वखद दिवपाच्या वेळार आवय पयली 
गोड चाकलेट भुरग्यांक खावयता आनी कोडू वखद पिवंक दिता. तशें 
शिक्षकान भुरग्यांमुखार एकदम कठीण विशय दवरूंक जायना. तेंच तत्त्व 
हांगासर आपणायलां. 

जुलाय म्हयन्याच्या निमण्यां दिसांनी पुस्तक तयार जालें. पुस्तक कशें 
जालां हाची खात्री नाशिल्ली. कालिदास म्हण्टा - “बलवदपि शिक्षितानाम्‌ 


आत्मनि अप्रत्ययं चेतः” स्वतः जरी खूब शिकिलो आसलो तरी मनशाचो 
v 


स्वतःचेर विस्वास मात्सो उणो आसता. हावें पुस्तक वरें वरयलां पूण ते 
विद्यार्थ्याक कशें दिसता हें पळोवंक भुरग्यांक वाचूक दिलें, आनी वर्गात 
लांच्याबराबर भासाभास केली. विद्यार्थ्यानी केळ्यो सुचोवण्यो मानून घेतल्यो, 
आनी तशे बदल पुस्तकांतूय केले. मागीर म्हजे बरावरच्या कोंकणी शिकोवपी 
शिक्षकांक तें दाखयलें, प्रा. भारती परब ही म्हजी विद्यार्थिनी. केपेंच्या 
सरकारी महाविद्यालयांत कोंकणी शिकयता. तिणें सगले पुस्तक मुळांतल्यान 
बाचलें, आनी मोलादिक सुचोवण्यो केल्यो. 

पुस्तकात जें कितें उणे अधिक आसा ताची पारखणी करून तिणें 
पुस्तकाक एक बुन्यादी आदार दिलो. तिचें काम पळोवन म्हाका खूब खोस 
जाली. 

प्रस्तावना बरोबंक कोणाक सांगचें हो एक प्रस्न म्हाका अंदू 
सतायतालो . पूण भारतीन तो प्रस्न सुटावो केलो. पुस्तक तिणें वाचलांच, 
म्हण्टकीच तिकाच हांबे प्रस्तावना बरोवपाची विनवणी केली आनी तिणेंय ती 
मानून घेतली . म्हगेल्या सगल्याच पुस्तकाविर्शी हांवे हीच नदर दवरल्या. म्हजे 
विद्याथी म्हजे इश्ट हाणीच म्हज्या पुस्तकांक बरी सुरवात करून दिली 
हेखातीर हांव तांका खासा परबी भेटयतां. 

भारतीय साहित्यकारांनी साहित्याच्या मळार मुळावो वावर खूब करून 
दवरला. प्रत्येक विशयाचो खोलायेन अभ्यास करून ते विशयांचेर मोलादीक 
बिचार मांडल्यात . खंयचेय शास्त्र दोन तरांनी चलता. शास्त्रीय विवेचन आनी 
ताका फाव॑सारक्यो देखी दिवप. संस्कृत भाशेंत आशिल्या गिरेस्त साहित्यान 
ह्यो देखी दिवपाचे काम बरे तरेन केलां. अलंकाराच्यो देखी, लक्षणेच्यो देखी , 
रसांच्यो देखी . देखीच देखी . एकाद्रो जादूगार जशो जायत्यो वस्तू आपणाल्या 
जादूच्या पोतर्येतल्यान काडून दाखयता तशे संस्कृत साहित्यांतल्यान साहित्यकार 
देखी काडून दाखयतात. 

कोकणी भाशेत हे पुस्तक बरयतना खूब आडखळी आयल्यो. अलंकारांच्यो 
रसांच्यो देखी कोंकणी साहित्यांतल्यान दाखोबप शक्य जालें ना. म्हज्या 
इश्टांक हांबे विनवणी केली पूण ती चडशी फळादीक जावंक ना. तरी 

लेगीत चडांत चड देखी कोंकणी साहित्यांतल्यान दिवपाचो हांवे यत्न केला. 
ज्या जाग्यार देखी मेळनात त्या जाग्यार कांय देखी संस्कृत साहित्यांतल्यान 
घेवन तांचो कोंकणी अणकार केला. कांय देखी घडोवन दिल्यात. साहित्याच्या | 
मळार वावर करतना अशे तरेची आडखळ येवप हे सभावीक जावन आसा. 

म्हगेली चडशीं पुस्तकां हांवें गोयाभायर वचून बरयल्यांत. ताका 
आडवाद ह्या पुस्तकाचो. हें पुस्तक म्हगेल्या घरांत बसूनच बरयलां. कांय दीस 
फाटदुखीचो तरास जालो ते वेळार म्हजो इश्ट श्री. महेश परांजपे हांणे 
बरोवपाचे काम करून म्हाका आदार दिलो. 

संस्कृत साहित्यांत ज्या विशयाचेर खोलायेन बरप जालां त्या विचारांचो 
परामर्श सोप्या कोंकणींत हांवें केला. सुरवेक सगल्या विशयांची फोडणीशी 
एका वाटयांत केल्या, जाल्यार चड जाणून घेवपाची इत्सा आशिल्या वाचकांखातीर 
परिशिश्टांत खोलायेन म्हायती दिवन मुळावे संस्कृत आदार दिल्यात. ज्या 
वाचकांक संस्कृत भाशेच्या दर्यात वचनासतना वेळेवयल्यानूच समुद्रस्नानाचे 
पुण्य मेळोवपाचे आसता तांका ह्या येवजणेचो लाव जातलो असो म्हाका 
विस्वास आसा. 

खंयचेय काम हातींत घेतल्या उपरांत तें तडीक लावपाचें अशें म्हज्या 
शिक्षकांनी म्हजेमुखार तत्त्व दवरलां. पुस्तक बरोवपाक चालू केल्या उपरांत 
ताच्यो वेदना चालू जातात. पूण त्यो वेदना दुखदिण्यो न्हय. भुरग्याक जल्म 
दितना जावपी वेदनां भशेन त्यो! पुस्तक बरोवन जाले कीं त्या वेदनांचे उमाळे 
जातात ते सफळतायेचे क्लेशः फलेन हि पुनः नवतां विधत्ते' अशें कालिदासान ' 
म्हळां. खंयचेय काम फळादीक जातकीच खीणभर त्यो वेदना पर्धून प्रगट 
जातात आनी न्हीवतात . ह्या पुस्तकाचे मुद्रांकन बरें करून दिल्लेखातीर हांव 
श्री. म. अ. देशपांडे हांचो उपकारी आसां :ह्या पुस्तकाखातीर म्हांका ज्या 
इश्टांनी विद्यार्थ्यांनी उबा दिली तांचे तशेंच जाणीं जाता तो पालव दिलो तांका 
हांव देव बरें करूं अशें मागतां. 


श्री. शं. फडके 


WORLD KONKANI LIBARY 

॥॥॥ || 
प्रस्तावना Acen No :003747 

शिक्षक , लेखक आनी समाजसेवक डॉ. श्रीधर शं. फडके हांचे हें पुस्तक 


“भारतीय साहित्य विचार? कोंकणी साहित्यातलें अप्रूप. कोंकणी साहित्यांत 
दिशीं माशीं नवी आनी वरी भर पडत आसा. भाशेचो आनी साहित्याचो 








अभ्यासूय चिकित्सायेचे नदरेन जायत आसा. शिक्षणाच्या मळार कोंकणी 
भाशेचो उपेग वाडत आसा आनी शिक्षण महाविद्यालयाच्या तशेंच विद्यापिठाच्या 
पांवड्यार पाविळ्यान साहित्याचो अदीक खोलायेन अभ्यास करचेली गरज 
उप्रासल्या . 

अशा वेळार कोकणी समीक्षेच्या पांवड्यार एक सोपाण ह्या नदरेन ह्या 
पुस्तकाकडेन पळोवंक जाय. आयज कोंकणींत समीक्षा साहित्य उणें आसा 
आनी देखूनच तें वाडोवप गरजेचें. कोंकणी साहित्य समीक्षेच्या नदरेतल्यान 
अभ्यासूंक ह्या पुस्तकांद्यो आदार जातलो. तशेच नवे पिळगेंतल्या साहित्य 
वरोवप्यांकृंय आनी समीक्षा वरोवप्यांकूंय हे पुस्तक मार्गदर्शन करतले. 

ह्या पुस्तकाचे हातवरप, हांवे ताचेर नदर घालची म्हणून डॉ. फडके 
हांणी म्हजेकडेन दिर्ले. हें हातवरप पळयल्या उपरांत अशें दिसून आयले at 
सरान साहित्याचो अभ्यास करपी भुरग्यांक नदरेमुखार दवरून साहित्याशास्त्राची 
सरळ आनी सोप्या उतरांनी वळख करून दिल्या. ह्या पुस्तकांत १० विंगड 
विंगड विशयांचेर चर्चा केल्या. मूळ संस्कृत भाशेतली तत्वां आनी संदर्भ हांचो 
सोपो अर्थ स्पश्टीकरण हांका लागून कोंकणी विद्यार्थ्याक हीं तत्वां कळूंक सोपे 
जातले . साहित्यशास्त्र असल्या अवघड विशयाचेर लेखकान सोप्या उतरांनी 
विश्लेशण केलां. काव्याचे प्रकार सांगतना हेर भाशांचो आदार घेवचो पडला. 
कोकणी काव्यात सगले प्रकार मेळनाशिल्यान सगल्यो देखी दिवंक मेळूं ना. जंय 
कोकणी काव्याच्यो देखी दिवंक मेळटा थंय अचूक दिल्यात. 

ह्या पुस्तकात भारतीय काव्यशास्त्राची परंपरा ह्या लेखात भरतमुनिसावन 
१६२० ते १६५० ह्या काळांतलो जगन्नाथ ह्या विद्वानामेरेनचे 

काव्यशास्त्रावेले विचार व्यक्त केल्यात. खंयच्याय भाशेचो साहित्यशास्त्राच्या 
नदरेतल्यान अभ्यास जातलो जाल्यार ह्या विदानाची मतां चड गरजेची हें 
लक्षांत घेवन ह्या विशयाचेर -सोप्याभीतर विद्वानांची वळख जाली आसा. 
शब्दशक्ती - अभिधा - लक्षणा - व्यंजना ह्या लेखांत कोंकणी काव्यांतल्यो देखी 
नात, पूण संस्कृत भाशेच्या आदारान कांय देखी परिशिश्टात दिल्यात. रस 
आनी ध्वनी, अलंकार ह्या कटीण विशयाचेर डॉ. फडके सरांकडल्यान संस्कृत 
भाशेपरस सोप्या भाशेची अपेक्षा आशिल्ली ती पुराय जाळी दिसता. 
काव्यशास्त्राच्या वेगळेतरेन केल्लया मांडावळीक लागून ह्या विशयाकडेन पळोवपाची 
भुरग्यांची नदर बदलतली . जांका काव्यशास्त्राचो खोलायेन अभ्यास करपाची 
उमळशीक आसा अश्यांखातीर प्रा. फडके सरांकडल्यान परिशिश्टांत 
अलंकाराविशयी चड म्हायती दिल्या. 

हें पुस्तक विद्यापिठाचो अभ्यासक्रम लक्षांत दवरून तयार केले आसा 
तरी सर्वसादारण वाचप्यांक काव्यशास्त्राची वळख जावंक या पुस्तकाचो उपेग 
जातलो. कोंकणीत असल्या विशयांचेर हें vada पुस्तक आशिल्यान 
शिकपी तशेंच शिकोवप्यांक ताचो लाब जातलो. कोंकणीत असल्या साहित्याची 
गरज आसा, ती थोडी भोव डॉ. फडके हांणी ह्या पुस्तकातल्यान 
भागयल्या. जशें बुडटल्या मनशांक काडयेचो आदार तेच परी कोंकणी 
विद्यार्थ्याक आदार दिवपी हैं पुस्तक aad. समीक्षेच्या अभ्यासकांक जांव 
वाचप्यांक हें पुस्तक मार्गदर्शन करतलें अशी आस्त हांव बाळगितां. 


प्रा. भारती परब 


सरकारी महाविद्यालय , केपें गोंय. 


भारतीय साहित्य विचारांची फाटशय 


भारतीय साहित्याची सुरवात वेदासावन चालू जाता अ ) म्हळयार 
आतिताय जांवची ना. वेद म्हळयार गिन्यान आमच्या पूर्वजांनी भारतीय 
साहित्याचे मुळावे रुप वेदातल्यान आमच्या मुखार दवरलां. खरे 
पळयल्यार वेद म्हळयार एक कवितांचो झेलो. रु ती मुनीच्या मनात 
सैमाचें रुप पळोवन हीं Yan मनात आयली, तीं पळोवंक कविता 
क गे दिसतात. खंयच्याय मन पाच्या मनांत जे पयल्यांत पयली 
विचार येतात आनी तेच विचार मनातल्यान व्यक्त जाले कीं ताका 
साहित्याचो रुपकार येता. त्या नदरेन साहित्य म्हळयार मन पाच्या 
मनातले विचार, मन पाच्या मनातल्या विचारांचे पडाबिंब साहित्यांत 
पर्जळीत जाता. सदींच्या वेव्हारात आमी पळयतात कीं मुळाव्या प्रतीपरस 
कार्बन कॉपी घडये बरी येता. दर्याचीं ल्हारां पळयतांना पयल्या 
ल्हारापरस दुसरें CEN व्हडलें येता. वेदांतल्या सूक्तांकडेन पळयतना 
तें एक परजळीत काव्य, निखळ कविता असोच भावार्थ मनांत येता. 
पर्जन्य सूक्त जाव रात्रीसूक्त हया सूक्तांचेर नदर भोंवंडायल्यार ती 
सैभाचेर आदारित कविता अ fra आमची कल्पना जाता. हयाच 
मुद्याची वेदांतल्या पर्जन्यसूक्ताच्या आदारान चड फोडणी ft करु 
येता. पर्जन्य सूक्तातल्या काय मंत्रांचो हो अणकार १ आपणाल्या 
भिराकुळ आघातान संवसाराक भिवोवपी, झाडापेडां हालोवपी, व्हडलो 
आवाज करपी पावस उदकाच्या घोग्यांनी आमकां धादो गी करता. 
२ घोडयांक चाबकां मारपी YALA प्रमाण पावस कुपांच्या गडगड 
करपी चाबकान उदकाच्यो न्हंयो व्हांवयता. पर्जन्यदेव पावसाच्या 
रुपान भुयेंचेर आयलो कीं वारो नेटान पूर्वक बाव्हंक लागता आनी ६ 
र्तरी नवो रुपकार घेवन आमच्या मुखार उबी रावता. 

हें वेदांतलें पावसाचें वर्णन पळयल्या उपरांत तें काव्यच 

हांतुत कांयच दुबाव ना. ‘The spontaneous overflow of 
powerful feelings’ अशे वर्डस्वर्थ या इंग्लिश कवीन म्हळां 
तें हया कवितेक सारके लागता. पर्जन्यसूक्ताप्रमाणच रात्रिसूक्तात 
जावं उषांसूक्तांत रौमाचीं वर्णना आसात. | 

वेदांतले काव्य सैमाचेर आदारित आसा तशेंच सामाजिक 
विचार उक्तावपी आसा. अक्षसुक्तासारखी रचणुकूय आमच्या 
नदरेमुखार येता. वैदिक रुशी म्हण्टा, ' जुगार खेळू नाकात. 
शेतभात रोयात, भुरग्यांबाळाचें घरकान्नीचें बरेंपण Mares.’ 
त्याचप्रमाण आश्वनीदेवाची व्हडवीक सागपी सूक्ता जाव वरुणाचें 
वर्णन करपी काव्या हो मुळावो लोकवेदच म्हणपाक जाय. देवाकडेन 
बरेपण मागपी वरुणसूक्ताच्या वळींचो हो अणकार पळोवपासारको 


... हे वरुणा आमकां लागीच्या लोकानी जाव दुस्मानांनी 
दिल्ल्या धमक्यासाबन आमकां पैस eax! त्याभायर वेदांत झुजाची 
वर्णना येतात ती सूक्ता म्हळ्यार वेदाची पत्रकारिता. एखाद्या 
पत्रकारान झुजाचें प्रत्यक्ष वर्णन करचें अ यातरेचें वर्णन आमकां 
हया सूक्तात दिश्टी पडटा. कवी म्हण्टा तुर्वक्षा राजान सुदास 
राजाचेर घुरी घाली. इंद्रान परु णी न्हंयेचो बांद फोडपी सुदास 
राजाचेर जैत मेळोवन कवी चायमान राजाक रानातल्या 
जनावराभशेन मारून उडयलो, एकैटया इद्रान गायो चोरपी एक । 
साठ (१६०) आनी सङै सांस ठ (६६६) लोकांक मारून उड़यले. 
दा राज्ञ झुजाचे वर्णन करपी युक्तां हीं आयच्या पत्रकारितेची 
मुळा जावन आसात. वेदांतलीं वरुणसूक्तां म्हळ्यार भक्तीकाव्य 
रक्षी वरुणाक उद्देशून म्हण्टा, सूर्याक नकेत्रांक गली दिवपी 
वरुणाचें काम खूब म्हत्वाचे, त्या वरुणाक केन्ना काय पळोवन 
ताच्याकडे उलयन अशें म्हाका जालां. हे वरुणा, लूं आमचें बरें 
कर आमची राखण कर, अशें कवी म्हण्टां 

वेदातल्या कांय स्‌क्तानी आविल्ल्या नाटय साहित्याची मुळा 

पळोवेक मेळटात. पुरुरवा उर्वशी, यमयमी, सरमापणी हांचे संवाद 
म्हळयार डायलॉग पळयल्या उपरांत तांतुतली नाटकांची बिया 
पळोवपासारखी आसात. | 

आर्विल्ल्या कथासाहित्याचीं बियां वैदिक साहित्यातल्या कथातल्यान 
उक्ती जाल्यांत. जशें हालींच्या कर्थेत संवादांक म्हत्व आसा तशे 
संवाद वेदांत आसा. हो नुस्ते आनी खारवी हांचो संवाद. हाका 
' मत्स्यधीवर PINE अशें म्हण्टात. हांतुतली मासोळी देवाक 
सांगता आमकां धरून व्हरपी दुस्मानासावन आमची सुटका कर 
आमकां मेकळेंसाण दी. आमच्या सरभोंवतणी आशिल्ले जाळे मेकळें 
कर.' (ऋ.८-६७) म्हण्टकच मत्स्यधीवर हया नांवावेल्यान अशा तरेचे 
संवाद जांव कथेची बियां वैदिक साहित्यात मेळटात. हेच प्रमाण 
उपनिशदातल्या सवादातल्यान आर्विल्या साहित्याची मुळा नदरेगुखार 
येतात. देखीक जनकाची काणी, मेव्रेयी आनी कात्यायनी हांची 
काणी, 'गार्गी याज्ञवल्क्य' हया सारख्या काणयांतल्यान पूर्विल्या 
लोकांची साहित्यिक नदर आमकां कळटा. खंयचीय कथा सांगतना 
वा बरयतना तिका देखी दिवन क ft सजोवँची हें उपनिशदातल्या 
कथांतल्यान शिकचें * वेतकेतूची कथा? हया नदरेन पळोवपासारखी. 
आरुणी सागता | 0 
एका मातयेच्या गुळ्याकडेन पळयल्यार सगल्या मातयेच्या वस्तूंची 
म्हायती, POC एका लोखणाच्या वस्तूकडेन पळयल्या उपरांत 
लोखैण म्हळयार किते ते कळटा. ala एका आत्म्याचें गिन्यान 
जालें जाल्यार सगल्या वस्तूचे गिन्यान जावंक पावता; (छांदोग्य 
६वो अध्याय) हे तरेन वेद, उपनि [दां हातुंतल्यान काव्य, नाटक, 
कथा हया साहित्य प्रकाराची निर्मिती जाल्या. पृण त्यावेळार साहित्याचें 
शास्त्र मातै घडिल्ले दि टी पडना. खंयच्याय मुळाव्या विशयाची 
सुरवात जाता तेन्ना त्या विशयाची बारीकसाणेन 

११ : 


फोडणीशी वा शास्त्र तयार जायना. देखिक लोक भास उलयतात, 
आवय आपणाल्या भुरग्याकडेन उलयता तांतूतल्यान उतराची 
वळख जाता. उतरां आनी तांचो अर्थ हांचो संबंद भुरग्याच्या 
मतींत येता. तेच तरेन चार चौगजाण तीं उतरां उलयतात आनी 
एका समूहाची चोम्याची भास तयार जाता. मागीर त्या भाशेक 
शिस्त लावपी व्याकरण येता, भाशेचें शास्त्र *भासशास्त्र' तयार 
जाता, तेच प्रमाण साहित्य घडपाची प्रकिया वेदॉतल्यान चालू 


जाली, पूण शास्त्र घडपाक फुडें भरताच्या नाटयशास्त्राची वाट : 


पळोवंची पडली. भरतान आपणाल्या नाटयशास्त्रात काव्याचे 
भूशण, अलंकार, गुण आनी दोश हया आगाचे विवरण केलां. 
(भरत इसवी सनाच्या तिसया शेकड़यांत जावन गेलो अशें 
विद्वान लोक मानतात.) 

भरताचें नाटयशास्त्र हो नाटयशास्त्रावेलो सगल्यात पोरणो 
ग्रंथ. तातूंत नाटयाची निर्मणी कशी जाली हे सागतना 
ऋगवेदासावन सवाद, यजुर्वेदासावन अभिनय, सामवेदासावन गायन 
आनी अथर्ववेदासावन रस अशें चार साहित्याचे वांटे घेवन 
नाटयशास्त्राची निर्मणी जाली. (भारतीय नाटयशास्त्र १-- १७) 
हांगा नाटय म्हळयार कितें हें समजून घेवंक जाय. साहित्य 
शास्त्राच्या नदरेन काव्याचे दोन प्रकार आसात. १ दृश्य काव्य २ 
श्रव्य काव्य. 

दृश्य म्हळयार दोळयांक दिसता तें. माचयैचेर करुन 
दाखयतात तें. नट, नटी जांब हेर पात्रा विंगड विंगड भूमिका 
: घेवन पळोवप्याच्या. मुखार तो तो देखावो प्रत्यक्ष घडिल्याभशेन 
करुन दाखयतात. थोडयाभितर सांगपाचे जाल्यार माचयेचेर 
जावपी खेळांचे प्रयोग, दूरदर्शनावेल्यो कार्यावळी हें सगळें 
दृश्यकाव्य. हाच्या उफराटें जें निखटे आयकूनूच तांचे रसग्रहण 
करचें पडटा तें श्रव्यकाव्य. कविता, अभंग, भजना, भावरीतां 

अशेतरेंची काव्यां आयकून तांतूतल्या रसाचो अणभव घेवप. आता 
आमी विचार करतात तो फकत श्रव्यकाव्याचो. तांतूत नाटक 
म्हळयार कितें? हया प्रश्‍नाचेर भासाभास आसची ना. ते नदरेन 
प्रयल्यापयली आमकां विचार करचो आसा तो म्हळयार साहित्य 
म्हळयार किते? हया प्रस्नाचो. ज्या रचणुकेंत - कवितेत -- 
बरपांत सोबितपण आसा ताका साहित्य अशें म्हणू येता. बरोवपी 
जेन्ना आपणाल्या प्रतिभाशंक्तीन संवसारांतल्या विंगड विंगड 
बिशयांचे बारीकसाणेन - विचक्षणायेन निरीक्षण करता तेन्ना 
ताका सैमांतल्या सुंदरतायेची जीणेतल्या सत्याचो शिवाचो आनी 
सौंदर्याचो सोद लागता. ताच्या मनांत विचारांची ल्हारां उसळटात ' 
आनी बरोवपी आपणाल्या खासा उतरांनी भावना पर्गटायता, जाव 
कागदाचेर बरोवन काडटा. "शब्दार्थयोः यथावत्‌ सहभाव: 
साहित्यम्‌? (राजशेखर). पुर्विल्या साहित्यकारांनी “ साहित्य' हया 
उतराची फोडणीशी खूबशा तरांनी करुन दवरल्या. साहित्यकार 
बिल्हणाच्या काळार ' साहित्य? हया उतराचो अर्थ सर्वसाधारण 
बरप इतलोच आशिल्लो. “पंचमी साहित्य विद्या’ अशें राजशेखरान 
म्हळा. ताचो अर्थ असो कीं साहित्य म्हळ्यार सादी रचना न्हय, 
तर एक गिरेस्त गिन्यानाची खण. तातूतल्यान मनीस जातीच्या 
गिन्यानाचो परमळ घमघमता. सहितस्य भाव: साहित्यम्‌ अशी 
साहित्याची सादी सरळ व्याख्या केल्ली वाचूंक मेळटा. साहित्य 
म्हळ्यार एकठांय हाडिल्लें कितें एकठांय हाडिल्लें? तें पळोवंक 
गेल्यार उतरा आनी तांचो अर्थ एकठांय हाडिल्लो दिश्टी पडटा 
उतरा आनी अर्थ हीं दोन मुळावीं दृश्या , मुळावे घटक. देखीक 
मायेची मूर्त करपाची आसल्यार माती आनी उदक एकठांय 
हाडचीं पडटात. तशेंच उतरा आनी अर्थ एकठांय हाडल्याबगर 
साहित्याची मूर्त घडना. प्रत्येक उतराक एक खासा अर्थ दिल्लो 
आसता. उतर आनी अर्थ हांचो संबंद 

जोडपाची प्रक्रिया पयली सावन चालू आसा. भुरगें आवय बाप्‌य 
Gia हेर मनशांच्या उतरांतल्यान तांच्या उतराचो अर्थ सोदीत 
आसता. आवयन चिप्प म्हण नाकार बोट दवरुन म्हळ्यार त्या 
उतरांचो अर्थ 'राग' अशे भुरग्याक कळटा. तेंच प्रमाण जिणेंतल्या 
विंगड विंगड उतरांचो अर्थ आमी दीसपद्टे लायत आसतात. 

साहित्य हया उतराची अर्थ पळयतनां साहित्यकाराचे 
विचार नदरेमुखार दवरप गरजेचे जावन आसा. शब्दार्थो सहितौ 
काव्यम्‌ अशी भामह नावाच्या साहित्यकारान काव्याची व्याख्या 
केल्या. शब्द आनी अर्थ एकठांय हाडल्याबगर काव्याची निर्मणी 
जायना हें तत्व भामहाच्या व्याख्येवेल्यान आमका कळून येता. 
पूर्विल्या साहित्यकारांनी शब्दार्थाचें हें एकमेळप हें गृहीत धरुन 
फुडें पावलां उखलल्यांत. भामह, दंडी, मम्मट, हेमचंद्र हे 
साहित्यकार शब्दार्थाचे एकमेळप म्हळयार काव्य AMA मानतात. 
दोशविरयतं शब्द आनी अर्थ हे साहित्याच्या हेर गुणांनी युक्त 
आसल्यार त्या रचणुकेक काव्य अशें म्हणूं येता. ही रचणूक 
म्हळ्यार कशायकशी केल्ली बादावळ न्हय. ताका नाजूकसाण 
जाय, बरी उतरा आनी ताचो अर्थ हांची नकसूद बांदावळ 
केल्यारुच ताका काव्य म्हणूं येता. 

काव्याचे गुण खयचे? हेविशीं हेरकडेन चड फोडणीशी 
करपाची आसा. पूण थोडयाभितर सांगपाचें जाल्यार बेठेच क च 
श अशे तरेचे शब्द म्हळयार उतरा एकठांय हाडलीं म्हण्टकीच 
काव्य घडना. सोबीत उतरां कानांक आयकुपासारखीं तातूंत 
अर्थाचे माणिक मोती दसोवंचें पडटा. म्हण्टकच शब्द म्हळयार 
उतरा बरी जाय, सोबितपण जाय, कल्पना शक्त जाय, मनांतले 
उमाळे प्रकट जावंक जाय, जाल्यारुच ती रचणूक साहित्य” या 
पावडयाचेर पावता. ताच्याय फुडे वचून रस हें तत्व साहित्यांत 
जाय. रस म्हळयार काव्याचो आत्मो. जशें आमच्या कुडीक आत्मो 

आसल्याबगर म्हत्व येना. कितलीय सुंदर कुड आसल्यारुय तांतूत 
आत्मो नासत जीव नासत जाल्यार त्या सुदर कुडीचो कांयच 
उपेग आसना. तशेंच काव्यांत रस नासल्यार तें काव्य मोलादिक 
जायना. भरतान लेगीत नाटय शास्त्रात रसाकच म्हत्व दिला. शब्द 
आनी अर्थ म्हळयार काव्याची कुड आनी रस हो त्या काव्याचो 
जीव. विश्वनाथ नावाचो साहित्यकार म्हण्टा - 

'रसएव आत्मा साररुपतया जीवनाधायको, यस्य 

तेनाविना तस्य काव्यत्वाभावस्य प्रतिपादितत्वात्‌ । 

आनीक एका नदरेन साहित्य हया उतराची फोडणीशी 
करु येता. हित म्हळयार बरें. कानांक आयकुपासारखें, दोळयांनी 
पळोवपासारखें समाजाक देख दिवपी, मनाक आनंद दिवपी. अशा . 
तरेची उतरा साहित्यांत आसूंक फावतात. सहित म्हळयार 
हितकारक. समाजाक बरेंपण हाडपी. अश्या समाजीक आशयाचे 
विवेचन, सहित हया उतरांनी भरिल्लें आसा. हया उतरांतलो अर्थ 
जेन्ना प्रगट जाता तेन्ना ताका सुंदरतायेचीं हेर तासां लेगीत 
भरपूर आसतात. जेन्ना आवय भुरग्याउदेशी 'शाणो म्हजो बाब्‌ 
अशें म्हण्टा तेन्ना शाणो हया उतराचो अर्थ बरो गुणाचो असो 
जाता. पूण जेन्ना एकाद्रो काम करपी मनीस हातासकयल्या 
चाकरान कामाची वाट लायिल्या चाकराउदेशी 'चड शाणो मरे तू? 
अशें 'म्हण्टा तेन्ना त्या शाणो' ह्या उतराचो अर्थ बरो, 
समजीकायेचो असो जायनासतना मूर्ख, पिसो, नाकाशिल्लीं कामा 
करपी असो जाता. 

अस्तंतेकडल्या साहित्यकारांनी साहित्याच्यो व्याख्या 
केल्यात त्यो चडशो  उदेंतेकडल्या विचारांकडेन लागी येतात 

Literature is expression of life through the 
language. (Hudson P. 10) 

जीणेतलें अणभव भाशेच्या माध्यमांतल्यान उक्तावप 

. म्हळयार 'साहित्य' अशें हडसन म्हण्टा. ते नदरेन साहित्य ही 
व्यापक संकल्पना जावन आसा. ज्या बरपाक साहित्यशास्त्र 
म्हणपाची चाल आसा aera पयली विंगड विंगड नावा आसली 
साहित्य हाचो मुळावो अर्थ व्यापक आसा ताका कथा नवलिका, 
निबंध, काव्य म्हणून वळखुपाची चाल पडल्या. साहित्य हया 
उतरानी आयज जो अर्थ आमच्या दोळयांमुखार येता. तो अर्थ 
पयलीं वेव्हारात आशिल्या उतरानी येईनाशिल्लो. 'साहित्य' हो 
आमच्या जीणेचो हारसो जावन आसा. 


१६ 


भारतीय काव्यशास्त्राची परंपरा 


भारतीय साहित्याची सुरवात वेदांसावन चालू जाल्या हें आमी पळयलां. 
वेद हो एक कवितांचो झेलो आसलो तरी त्या साहित्याचे शास्त्र फुडल्या 
काळखंडांत घडूंक लागलें. काव्याचें दोन फाँटे जावन ताचें दृश्यकाव्य म्हळ्यार 
नाट्य आनी श्रव्यकाव्य म्हळ्यार कविता, गितां अशेंतरेचें वर्गीकरण जालें. 
काव्य म्हळ्यार कितें ? काव्याचे गुणदोश हे सगल्या विशयांची फोडणीशी फुडें 
जाली. पूण ते पयली काव्यशास्त्राची बियां निरुक्त ह्या ग्रंथात मेळटात. निरुक्ताचेर 
निघंटु ही फोडणीशी. तिची रचणूक वैदिक कोशासारको आसा. तांतूत उपमा 
या अर्थाची उतरां कितलीं आसात तांची बळेरी केल्या. (निरुक्त ३.१३) 
उपमेचे कर्मोपमा, रूपोपमा, सिध्दोपमा, लुप्तोपमा अशें वर्गीकरण केलां. पाणिनीच्या 
व्याकरणांत उपमा हे उतर मेळटा आनी ताचेवेल्यान घडलेली उतरांय मेळटात. 
देखीक उपमान, उपमित, औपम्य. कांय प्रत्यय (कुरु) लायल्यार उपमेचो अर्थ 
उक्तो जाता. रूपक हे उतर कांय ग्रंथांनी मेळटा. कौटिल्याच्या अर्थशास्त्रांतूय 
लेखसंपद्‌ ह्या विभागांत औदार्य, माधुर्य ह्या बरोवपाच्या खाशेल्या गुणांचो 
उल्लेख केला. ह्याफुडें काव्यशास्त्राविशी विवेचन मेळटा तें भरताच्या 
नाट्यशास्त्रांत. भरताच्या नाट्यशास्त्राच्या सोळाव्या अध्यायांत उपमा रूपक, 
दीपक आनी यमक हया चार अलंकारांचो उल्लेख मेळटा. चार अलंकार आनी 
छत्तीस लक्षणां नाट्यशास्त्रांत सांगल्यात. नाट्यशास्त्राचे ३७ अध्याय आसात. 
भरतमुनीर्चे नाट्यशास्त्र नाट्यकलेचेर उपलब्ध आशिल्या ग्रंथांतलो नाट्यशास्त्र 
हो सगल्यात पुर्विल्लो ग्रंथ. नाट्याची निर्मणी कशी जाली 

हें सांगतना ब्रह्मदेवान क्रग्वेदासावन पा करपाचें साहित्य, यजुर्वेदातल्यान 
अभिनय, सामवेदांतल्यान गायन आनी अथर्ववेदांतल्यान रस अशी चार 
मुळावीं द्रव्यां घेतल्यांत. नाट्यशास्त्राची रचना इ. सनापयली २०० ते इ. स. 
उपरांत २०० ह्या काळखंडात जाल्या अशें विद्वान लोक मानतात. ह्या ग्रंथांत 
७००० श्लोक आसून तांतूंत नाटकाच्या सगळ्या आंगांची म्हायती दिल्या 

ती अशी 

अध्याय १ नाट्यवेद जांव नाट्यशास्त्र हांची निर्मिती कशी जाली हांचे 

अध्याय २ नाट्यमंडप - रंगमाची ती कशी घडोवची हे विशी विवेचन. | 
अध्याय ३ रंगदेवता पूजन. | 
अध्याय ४ तांडबनाचाचे .वर्णन 

अध्याय ५ पूर्वरंग प्रस्तावना नांदी हांचेर भासाभास. 

अध्याय ६ रसांचे विवेचन. 

अध्याय ७ रस स्थायीभाव, विभाव, अनुभाव, संचारी भाव हांचेर भासाभास.. 
अध्याय ८ आंगिक, वाचिक, आहार्य, सात्विक असो चार तरांचो अभिनय. 
अध्याय ९ अंगाभिनय हातपाय हालोबन करपाचो अभिनय. 

अध्याय १० - ११ नाचाची हालचाल. 

अध्याय १२ देव देवता, राजे, नोकर, चाकर हांच्यो भूमिका कशो करच्यो 
हेविशी विवेचन. 

अध्याय १३ प्रवृत्ती-विचार - प्रवृत्तीचे ४ प्रकार, आवंती, दाक्षिणात्य, पांचाली | 
आनी औडूमागधी हांचेर भासाभास. - 

अध्याय १४-१५ काव्यांतल्या वृत्तांचेर विवेचन. 

अध्याय १६ काव्याची लक्षणां, अलंकार, गुण, दोश हांचे विवेचन. 

अध्याय १७ काकुस्वर म्हळ्यार आवाजांत फरक करून वेगळे बेगळे अर्थ 
दाखोवप तांचे वर्णन. 

अध्याय १८..दशरूप म्हळ्यार १० तरांच्या नाटकाच्या प्रकारांचेर भासाभास. 
अध्यायु१९ ` नाट्यवस्तू, नाट्यसंधी हांची म्हायती. 

अध्याय २० भारती, सात्वती, आरभटी आनी कौशिकी ह्या वृत्तीचे वर्णन. 
अध्याय २१ नाटकांतल्या पात्रांची वेशभूशा, दागिने हांची म्हायती. 

अध्याय *२२ नट नटी हांचो अभिनय, प्रेमाच्यो १० अवस्था आनी नायिका 
प्रकार . | 

अध्याय २३ मोग फळादीक जावंच्याखातिर आपणावपाचे मार्ग. 

अध्याय २४ नाटकांतलो नायकनायिका हांचे प्रकार, राजे अंतःपूर, चाकर, 

सूत्रधार, विदूशक हेर पात्रांविशी म्हायती. 

अध्याय २५ अभिनयाचे विशेश प्रकार. 

अध्याय २६ पात्रांची थारावणी, कामाचे वाटप. 

अध्याय२७ खेळ यशस्वी करपाची चाल. 

अध्याय २८ - ३५ नाटकांतले संगीत He आसचें हें विशी विवेचन. 

अध्याय ३६ - नटांचे, कारागिरांचे गुण 

अध्याय ३७ - नाटक धर्तरेचेर कशें आयले हे विशी म्हायती. 
सादारणपणान नाट्यशास्त्राच्या ६, ७, १६, २०, २२ या अध्यायांत 

काव्यशास्त्राचेर भासाभास केल्या. नाट्यशास्त्र हो काव्यशास्त्राचो मुळावो ग्रंथ 

म्हण ताचेकडेन पळयतना कांय गजाली मतींत धरूंक जाय. एक म्हळ्यार 

नाट्यशास्त्रांत काव्याचे विवेचन आसा तें नाटकार्चे एक आंग म्हणून. 

नाट्यशास्त्राचो चड भर आसा तो नाटकांचेर. ते नदरेन फुडल्या काळखंडांत 

काव्याचो स्वतंत्र विचार करपी ग्रंथ तयार जाले तरुय ताचेवेल्यान नाट्यशास्त्राचे 

उणेपण जायना. नाट्यशास्त्रांत दाखोवन दिल्या वाटेन फुडल्या बुदवंतानीं पावलां 

उखल्यांत. म्हणूनच नाट्यशास्त्राचे रीण मानूंन घेवंक जाय. साहित्यशास्त्रांत 

काव्यशास्त्राचे जशें वेगळे बिराड जालें तरीय नाट्यशास्त्र हीच काव्यशास्त्राची 

बुन्याद जावन आसा. काव्यशास्त्राची वेगळेतरेन मांडावव्ठ केली ती भामह ह्या 

साहित्यशास्त्रकारान. 






Lp CENTRE 





© Fwd nt 
1-8 OM f 


— 


a8 


साहित्यशास्त्रकारांची म्हायती . 


भामह भामह सादांरणपणान इ. स. च्या सव्या शतकांत जावन गेलो 


छ छै | 
ताका रविलगोमिपुत्र स्या नावान लोक वळखताले. ताचो प्रसिध्द ग्रंथ म्हळ्यार 
काव्यालंकार. हाकाच भामहालंकार अशेंय म्हणपाची चाल आसा. ह्या ग्रंथाचे | 


स परिच्छेद म्हळ्यार बांटे आसात. ह्या ग्रंथान सुमार चारशें श्लोक आसात 


काव्यालंकाराचेर उद्भट ह्या साहित्यकारान भामह विबरण नावाची व्याख्या. 


बरयल्या. भामहान काव्याचें लक्षण केलां तें अशें शब्दार्थौ सहितौ काव्यम्‌ . 
एक गंय हाडिल्ले शब्द (उतरां ) आनी अर्थ म्हळ्यार काव्य. काव्याक सोबीत 
करपी ३८ (शब्द आनी अर्थ ) अलंकारांचे ताणें विवेचन केलां. खंयचीय 


रचणूक अलंकार थारपाखातिर तिका नकसूदपणाचें कांकण घालूक जाय. . 


त्याबगर तो अलंकार जायना. ह्या कांकणांक तो वक्रोकती अशें म्हण्टा. काव्य 
खंयच्याय तरेचें आसूं ताका वक्रोक्तीचो पालव जाय. सर्गबंध, अभिनेयार्थ, 
आख्यायिका, कथा आनी गाथा ह्या पांच तरेच्या काव्यांत वक्रोक्ती आसपाक 
जाय. 

युक्तं वक्रस्वभावोक्त्या सर्वमेवैतदिष्यते। 

सैषा सर्वत्र वक्रोक्तिरनयार्थो विभाव्यते | 
वक्रोक्ती म्हळ्यार नकसूदपण - नजाकत. हें नकसूदपण सकारण, अलौकिक, 
विशेश अर्थ सांगपी अशें आसूंक जाय, अशें भामहान म्हळां. थोड्याभितर 
सांगपाचें जाल्यार वक्रोकती होच काव्याचो आत्मो अशें ताणें म्हळां 

भामहान माधुर्य, ओज, प्रसाद, अशें तीन काव्यगुण मानल्यात. काव्य 
आयकुपाक कितलेंय बरें आसलें तरी वक्रोर्कती ना जाल्यार तें निर्जीव जाता. 
भामहान गुणाबराबर काव्यदोशांचेरूय उजवाड घाला. तो अर्थ विरयत अर्थदुश्ट 
कल्पनादुश्ट, श्रुतिदुश्ट, शब्दहीन, श्रुतकश्ट अशें काव्याचें दोश जावन आसतात 
अशें म्हणटा । 

दण्डी -- इ.स. च्या सेव्या शेकड्यांत जावन गेलो. दण्डीचो काव्यादर्श 
हो साहित्यशास्त्रावेलों ग्रथ. या ग्रंथांत ६६० श्लोक आसात. काव्यादर्शाचे तीन 

२० 

परिच्छेद केल्यात. पयल्या परिच्छेदांत काव्याची विस्कावणी (मीमांसा) कित्याक 
करूंक जाय हें सांगून फुडे तांणे काव्याचे शरीर ( कूड ) आनी अलंकार अशें 
दोन बांटे केल्यात. वैदर्भी आनी गोडी ह्या दोन काव्यमार्गाचे विवेचन करून 
मागीर तांणे भरताच्या नाट्यशास्त्रात सांगिल्या १० गुणांचें विस्तारान वर्णन 
केलां. श्लेष, प्रसाद, समता, माधुर्य, सुकुमारता हे गुण वैदर्भी रीतीचे जावन 
आसात, जाल्यार गौडी रीतीचे शैथिल्य, का ण्य, वैषम्य, अनुप्रास परुषता, 
आकुलत्च, अत्युक्ती हे विशेश गुण जावन आसात. ताचें मत अशें आसा- 
साहित्यिक बरपावळीचे मार्ग जणएकाक कवी परमाण विंगड विंगड जावंक 
शकतात. ते खातीर sa सांगिल्लो मार्ग बरोबर तुवें सांगिल्लो मार्ग चुकीचो 
अशें म्हणप समा न्हय. “पिण्डे पिण्डे मतिभिन्ना’ - जणेक जाणाचीं मतां 
वेगळी. ते प्रमाण प्रत्येक कवीचे एक वेगळेपण आसता. 

“काव्यशोभाकरान्‌ धर्मान्‌ अहंकारान्‌ प्रचक्षते? ( काव्यादर्श. २.१) काव्याक 
सोब दीपी गुणांक अलंकार अशें म्हण्टात. कवीन आपणाली तपस्या वाडोबंक 
जाय, श्रुत वाडोबंक जाय. दण्डीच्या मतान सगळीं शास्त्रां, काव्यां धर्म अर्थ 
काम आनी मोक्ष ह्या पुरुशार्थाचें गिन्यान करून दितात. हे नदरेन कामशास्त्राचो 
अभ्यास लेगीत कबीक गरजेचो जावन आसा. कवीन ज्या विशयाचेर काव्य 
रचपाचे आसा त्या विशयाचो विचक्षणायेन अभ्यास करूंक जाय अशें दण्डी 
म्हण्टा. ते नदरेन राजाचेर काव्य बरोबपाचे आसल्यार राजनीतीचो, दण्डनीतीचो 
अभ्यास गरजेचो आसता. दण्डीच्या काव्यादर्शाचेर पुर्विल्यो आर्विल्यो अश्यो 
खूब व्याख्या आसात. तांतूत तरुणवाचस्पतीन बरयिल्ली व्याख्या आनी'हदयंगमा 
ह्यो व्याख्यौ चड प्रसिध्द आसात. 

उद्भट भामह दण्डी हांच्या बराबरीन उद्भट एक म्हत्वाचो आलंकारिक. 
इ. स. च्या ८व्या शेकड्यांत तो जावन गेलो. तो काश्मीरच्या 
जयापीड राजाचो सभापती जावन आशिल्लो. भामहाच्या काव्यालंकाराचेर 

भामह विबरण नावाची व्याख्या, काव्यालंकार संग्रह नाट्यशास्त्राचेर व्याख्या 
आनी कुमार संभव नावाचें काव्य ताणें बरयलां अशी म्हायती मेळटा. तांतूतलें 
काव्यालंकार संग्रह होच पुरायतरेन उपलब्ध आसा जाल्यार कुमारसंभव 
० 


काव्याचे कांय वांटे उपलब्ध जाल्यात. काव्यालंकार संग्रहात ताणें स्वतःच 
रचिल्या कुमारसंभवातल्या श्लोकांच्यो देखी म्हण उपेग केला. . 

काव्यालंकार संग्रह हो सान आकाराचो अंलंकाराचेर म्हायती दिवपी ग्रंथ 
आसून तांतूत ७५ लक्षणकारिका आनी ९५ उदाहरणां दिल्यात. AE ६ वर्ग 
ताणें बरयल्यात आनी ४१ अलंकारांचेर भासाभास केल्या. छेकानुप्रास, वृत्यनुप्रास 
आनी लाटानुप्रास हे तीन अलंकार म्हण ताणें सांगल्यात. भामहान सांगिल्ले 
यमक, उपमा, रूपक , उत्प्रेक्षावयव उद्भटान घेतले नात पूण भामहान सांगूक 
नाशिल्ले पुनरुक्तवदाभास, प्रतिवस्तूपमा, काव्यदृश्टांत काव्यहेतू हे चार अलंकार 
नव्यान सांगल्यात. ह्या TAAL लघुवृत्ती ही व्याख्या आसा. ती श्री. इंदुराज 
हाणें बरयल्या. अलंकाराची लक्षणां आनी प्रकार हाचेर उद्भटान खर बिचार 
केला आनी विवेचन करतना खोलायेन Fares विचार मांडल्यात. 

वामन -- उद्भटाच्याच काळखंडात जावन गेल्लो आनी उद्‌भटाबराबर 
सर्त करपी म्हण वामनाची नामना आसा. इ. स. च्या ८ व्या शतकात तो जावन 
गेलो, अशें विद्वान लोक मानतात. तो काश्मीरच्याच जयापीड राजाचो मंत्री 
आसलो. काव्यालंकारसूत्रवृत्ती हो ताचो काव्यशास्त्रावेलो ग्रंथ. ह्या ग्रंथाची ५ 
अधिकरणां आसात. तांची नावां अशीं- शारीरदोषदर्शन, गुणविवेचन, आलंकारिक, 
प्रायोगिक. अधिकरणाच्या नावावेल्यान तांतूत आयिल्या विशयांची सुलूस 
मेळटा. ह्या ग्रंथात भासाभास केल्ले विशय अशें - १)काव्याचो हेतू, रीतीकाव्याची 
आंगा, काव्याचे प्रकार. २) पददोष, पदार्थदोष, वाक्यदोष, वाक्यार्थदोष ३) गुण 
आनी अलंकार हांतूतलो भेद, शब्दगुण अर्थगुण ४) शंब्दालंकार अर्थालंकार 
म्हळ्यार उपमा, रूपक इ. ५) काव्यसंकेत, शब्दशुध्दी. ५ अधिकरणांचे मेळून 
१२ अध्याय आनी वामनान स्वतः रचिल्ली ३२० सूत्रां आसात. कविप्रिया ही 
व्याख्या वामनानूच बरयल्या. तांतूंत अलंकारांच्योभरपूर देखी दिल्यात. ह्या 
ग्रंथाचे वाचन करतना हो ग्रंथ वेदान्त मीमांसा ह्या शास्त्रांच्या धर्तीचेर बरयला 
अशें दिसून येता. पुस्तक कशे बरोवचें हाचो एक आदर्श काव्यालंकार सूत्रवृत्तीन 
आमच्यामुखार दवरला. 

काव्यं ग्राह्यम्‌ अलंकारात्‌ सोंदर्यम्‌ अलंकारः (का. सू. 

१.१.१०३) अशें सांगून वामनान सौंदर्य होच काव्याचो आत्मो अशें मत 
मांडलां. 'सौंदर्यम्‌ अलंकारः › अशें म्हण्टना तो दोष आनी गुण ह्या दोनूय 
गजालींचो उल्लेख करता. दोष सोडूंक जाय आनी गुण घेवंक जाय अशें तत्व 
तो मांडटा. वामनाची मतां दंडीच्या मतांसारकोंच आसात. “रीतिरात्मा काव्यस्य? 
(वा. १.२.६) हें ताचें मुळावें तत्व. रीती म्हळ्यार गुणांनी युक्त अशी रचणूक. 
तीच काव्यांत म्हत्वाची. अशें वामन मानता. वैदर्भी, गोडी, पांचाली अश्यो 
तीन रीती आसात. विदर्भ म्हळ्यार नागपुरालागीचो वाठार. ते वाठारांत 
रावपी लोक हया तरेचें बरप करतात. त्या बरपाच्या शैलीवेल्यान वैदभी रीत हें 
नाव प्रसिध्द जालां. गौडी म्हळ्यार बंगाल वाठारांत चलणुकेंत आशिल्ली रीत. 
आनी पांचाल म्हळ्यार बिहार उत्तरप्रदेश हांच्या मदलो वाठार. तो देश म्हळ्यार 
भोब खर न्हय. भोव मोब न्हय अशेतरेन उलोवपी. वामनाच्या मतान वैदर्भी 
चाल ही बरोवपाक एकदम बरी. 

बामनान भरत, दण्डी हांच्या ओज प्रसाद समता आदी १० काव्यगुणांचो 
आपणाल्या बरपांत आस्पाव केला. पूण ताणें १० च्या जाग्यार शब्दाचे १० 
आनी अर्थाचे १० मेळून २० काव्यगुण मानल्यात. गुण काव्याची आंतरिक 
सोबा वाडयतात. जाल्यार अलंकार हें भांगर. देखीक मनशाचें शील, सत, हे 
आत्म्याची आंतरिक सोबा जाल्यार HER घातिल्ले दागदागिने कुडीची सोबितकाय 
वाडयतात. वामन म्हण्टा, काव्यशोभायाः कर्तारो धर्माः गुणाः । तदतिशयहेतवः 
अलंकाराः (वा. ३.१. १.२) वामनान काव्याची सोबा वाडोवपी गुण जाल्यार 
काव्याची सोबा वाडयनात ते दोष अशें सांगलां. 

बामनान दोशांचे चार प्रकार केल्यात - पददोष, पदार्थदोष, वाक्यदोष, 
बाक्यार्थदोष हे ते चार प्रकार. ह्या सगल्यांचे बारीकसाणेन भाग करून तांणे 
OS २२ प्रकारांचे दोश सांगल्यात. 

कविशिक्षा या भागांत वामनान कवीन घेवपाच्या जतनायेची म्हायती 
दिल्या. खंयचीं उतरां बरी, खंयचीं वायट हाचो विवेक कवीन करूंक जाय तेच 
परमाण काव्याचे नेम सांबाळूंक जाय अशें तो म्हण्टा. वामनालो 

“काव्यालंकारसूत्रवृत्ती” हो ग्रंथ फुडल्या आलंकारिकांक मार्गदर्शन करपी थारलो 


हांतूंत दुबाव ना. 
रुद्रट रुद्रटाचो इ. स. ८०० ते ८५० हो काळखंड विद्वानांनी मान्य 


केला. काव्यालंकार हो तांचो ग्रंथ. रुद्रटाच्या बापायचें नांव भट्टवामुक. रुद्रट हो | 
सामवेदाचे गायन करतालो अशी म्हायती उपलब्ध आसा. काव्यालंकाराच्या | 


पांचव्या अध्यायांत ही म्हायती रुद्रटान दिल्या. काव्यालंकार हो ग्रंथ आर्या 


वृत्तांत रचला. ७३४ श्लोक ह्या ग्रंथांत आसात. १६ अध्यायानी वांटिल्या या | 
ग्रंथांत रुद्रटान देखी दिवपाखातीर frat रचल्यांत. भामहासावन सतत फुडें 


वचपी अलंकारांची संख्या काव्यालंकारांत ७२ मेरेन पावल्या. अर्थालंकार 
घडपाखातीर वास्तव ,औपम्य, अतिशय आनी श्लेष अशी चार तत्वां ताणें 
आपणायल्यांत. रुद्रटान रस हें तत्व अलंकारापरस वेगळे काडून ताची सुवात 
अलंकारापरस वयल्या पांबड्याचेर आसा अशें दाखोबन दिलां. वैदभी, गोडी 
पांचाली ह्या रीतीवांगडाच लाटी नावाची चौथी रीत ताणें नव्यानूच सांगल्या. 
रसाच्या विवेचनांत प्रेयान हो धाबो रस नव्यानूच तांणे सांगला. 

आनंदवर्धन हो आलंकारिक इ. स. च्या णव्या शेंकड्यांत जावन गेलो. 
ध्वन्यालोक हो ताचो ग्रंथ. हाकाच सहदयालोक, काव्यालोक अशीं हेर नावां 
आसात. ट्या ग्रंथांत ११६ श्लोक आसून प्रत्येक श्लोकाचेर ताणें उदाहरणां 
(देखी) दिल्यांत. चार उद्योत म्हळ्यार वांट्यांनी हो ग्रंथ तयार जाला. ध्वन्यालोकाचेर 
लोचन नावाची व्याख्या आसा. ती अभिनव गुप्तान बरयल्या. शतमानाच्या 
दवरण्याचो जसो एकाद्रो म्हापुरुस जल्माक येता ते भशेन ध्वन्यालोक हो ग्रंथ 
म्हळ्यार काव्यशास्त्राच्या वाटेवयलो एक दीपस्तंभ. आनंदवर्धन हो या दीपस्तंभावेलो 
दिवो. एक म्हापुरुस. ताणें भामहासावन चालू जाल्ली काव्यचर्चा तेंगशेर पावयली. 
कोंकणीचो अभ्यास करतना शणै गोयबाब वाचूंकच जाय. तशें काव्यशास्त्राचो 
अभ्यास करतना आनंदवर्धनाक वाट विचारीत पावलां उखलूंक जाय. 


ध्वन्यालोकाचो उजवाड घेवनच फुडल्या साहित्यकारांनी आपणालीं मतां 
उक्तायल्यांत. राजशेखर म्हण्टा- 

ध्वनिनातिगभीरेण काव्यतत्व निवेशिना | आनंदवर्धनः कस्य नासीत्‌ आनंदवर्धनः | | 
आनंदवर्धन हो कोणाक आनंद दिवंचो ना? या प्रस्नाची जाप सगल्यांक तो 
आनंद दिता अशीच आसा. 

ध्वन्यालोकाच्या पयल्याच वांट्यात आनंदवर्धनान काव्यस्यात्मा ध्वनिः , 
काव्याचो आत्मो ध्वनी अशी वेगळी बाजू सांगल्या. इतले दीस काव्याचो 
आत्मो रीती, सौंदर्य अशे तरतरेचे वाद काव्यशास्त्रांत तणासारके मातून राविल्ले, 
पूण आनंदवर्धनान एकाच बाणांत हेर आत्म्यांक पैस करून ध्वनीची स्थापना 
त्याजाग्यार केली. आयजमेरेन शब्द आनी अर्थ ह्या दोन बियांनी काव्य तयार 
जाता अशें मानपाची चाल आशिल्ली. शब्द, नाद आनी अर्थ एकाच पांबड्याचेर 
आशिल्ले, पूण शब्दापरस अर्थांत चड काव्य आसता ही नदर आनंदवर्धनान 
आमच्या मुखार दवरली. शब्द आनी अर्थ हें काव्याचें भायले आंग अशें 
मानपाची चाल काव्यशास्त्रांत दिसून येताली. पूण आनंदवर्धनान अर्थतत्वाक 
आत्म्याचो रुपकार दिलो. अर्थाचे दोनूच अर्थ आतांमेरेन लोकांक खबर आशिल्ले 
ते म्हळ्यार वाच्य आनी लक्ष्य. पूण आनंदवर्धनान ह्या दोनांपपस आनीक एक 
अर्थ आसता तो म्हळ्यार व्यंग्यार्थु, अर्शे सांगर्ले. कुशावती न्हंयेच्या देगेर 
आसा म्हजें घर अशें म्हण्टना ह्या शब्दांचो बेठोच वाच्यार्थ घेवन वा लक्ष्यार्थ 
घेवन रसिकांक काव्याचो आस्वाद घेवंक येवचोना. कुशावती न्हंय तिची देग 
थंय आशिल्ले घर हांतूतल्यान जो अर्थ सूचित जाता तो म्हळ्यार एक वेगळोच 
अर्थ. कुशावती न्हंय मुळांतच शीतळ उदकाची, त्या उदकावेल्यान येवपी थंड 
बारें, त्या बाऱ्यांन घराक हाडिल्ली शांतताय पवित्रताय हीं सगळी तत्वां ह्या 
बळीत सूचित जातात. ही सूचकताय हिकाच आन॑दवर्धन ध्वनी म्हण्टा. ही 
सूचकताय ध्वनीची म्हण्टकोच शब्द आनी अर्थ हांचो पावंडो वेगळो जालो. 

आनी एकेतरेन आनंदवर्धनाचे खाशेलेपण सांगू येता. काव्यशास्त्रांत 
रसतत्व सगल्यांनीच मानून घेतलां. पूण तो रस व्यंग्य हाची विस्कावणी 
आनंदवर्धनान केली. तो म्हण्दा “रस हो सदींच व्यंग्य म्हळ्यार सुचयिल्लो 
आसता.” हो रस काव्य नाटक प्रबंध निबंध अश्या सगळया तरांच्या साहित्यांत 

२५ 


भरून आसता. नाटक जांब काव्य तांतूत रस नाजाल्यार तें निर्जीब जाता. 
ओज, प्रसाद, समता हे सारके काव्याचे गुण पूण तांतूतल्या तांतूंत प्रसाद 
म्हळ्यार सोपेपण नितळसाण ही काव्यांत म्हत्वाची गजाल. काव्यात ध्वनी जाय 
तसोच प्रसाद गुणय जाय. इ. स. च्या सुरवातीसावन काव्यशास्त्राचेर भासाभास 
करपी ग्रंथ खूब जाले, पूण तांचेर कळस चडयलो तो आनंदवर्धनान अशें 
म्हळयार अतिताय जाबंची ना. 

कुंतक -- सादारणपणान इ. स. च्या ९२५ उपरांत जावन गेलो, हो 
आलंकारिक. “वक्रोक्तिजीवित” हो ताचो ग्रंथ. ह्या ग्रंथांत १३४ श्लोक आनी 
त्या श्लोकांचेर व्याख्येसारको आशिल्ली वृत्ती आसा. ह्या ग्रंथाची चार 
प्रकरणां आसून तांकां “उन्मेष” अशें नांव दिलां. कुन्तकान भामहासाबन चालू 
आशिल्ली शब्द आनी अर्थ हांच्या साहित्यिक संबंधांची विस्कावणी करून 
साहित्य ह्या उतराक एक वेगळसाण दिली. साहित्य म्हळ्यार कितें हें सांगतना 
तो म्हण्टा - उतरां आनी तांचो अर्थ ह्या दोनूय द्रव्यांच्या पेल्यात आशिल्ली एक 
सोबदायौ रचना म्हळ्यार साहित्य. वक्रोक्तीविशीं तो बरयता, “वक्रोक्ती म्हळ्यार 
अतिताय न्हय, ती शब्दार्थाचेर घातिल्ली पांबरी न्हय”. “ती काव्याची गर्भकूड”. 
तिका आमी कमी लेखूंक जायना. काव्याच्या गुणाविशीं बरयतना कुंतक म्हण्टा 
- सुकुमार, विचित्र, मध्यम अशें तीन काव्यमार्ग आसात. माधुर्य, प्रसाद, 
लावण्य, आभिजात्य अशे तरेचे गुण आसात. आपूण नवें कितें तरी सांगपाक 
बसलां अशें तो सुर्वेकच सांगता. हें नवेंपण म्हळ्यार भामहादि साहित्यकारांनी 
जें काव्य शब्दार्थाच्या सरभोवतणी हाडून दवरलें, तेंच कुंतकान ध्वनीधादा 
लागी करून दवरलां. ताणे वक्रता स प्रकारची सांगल्या. १ ) वर्णविन्यास, २) 
पदपूर्वार्ध ३) प्रत्यय ४) वाक्य ५) प्रकरण ६) प्रबंध. 

महिमभट्ट सादारणपणान इ. स. च्या ११व्या शेंकड्याच्या पयल्या 
वांट्यात जावन गेल्लो हो आलंकारिक. ताणें व्यक्तिविवेक हो ग्रंथ बरयला. ह्या 
ग्रंथात वट्ट २६७ “श्लोक आसात. ह्या ग्रंथाचे तीन विमर्श म्हळयार अध्याय 
आसात. पयलो विमर्श ध्वनिलक्षणाक्षेप दुसरो शब्दानौचित्य विचार आनी तिसरो 
अंतर्भावोपदर्शन ह्या नांवाचे आसात. सुमार ३५० देखी दिवन 

आपणाल्या सिध्दांताचेर ताणें भासाभास केल्या. पयल्या विमर्शांत ताणें चडशें 
आनंदवर्धनान मांडिल्या ध्वनिमताचें खंडन तें अशास्त्रीय आसा अशें सांगून 
भायर बडयलां. आनंदवर्धनाच्या ध्ननिबादाचे ताणे १० दोश काडून दाखयल्यात. 
दुसर्‍या विमर्शात दोश म्हळ्यार कितें तें सांगून दोशांची फोडणीशी केल्या. 
उचितताय नासप म्हळ्यार जें काव्यांत सांगपाचें आसा ताका बाधा हाडपी 
परिस्थिती निर्माण जावप. अंतरंग दोश, बहिरंग दोश अशें ताणें दोशांचे प्रकार 
केल्यात. 

तिसऱ्या विमर्शात ध्वन्यालोकांतली खूबशी उदाहरणां घेवन तांची अनुमानान 
समजिकाय घेवंक जाता अशें ताणें म्हळां. महिमभट्टाचे खाशेलेपण म्हळ्यार 
ताणें केल्ली दोशांची विस्कावणी. तिकालागून महिमभट्टाचें नांव काव्यशास्त्राच्या 
परंपरेत मोलादिक जावन उरलां. 

राजशेखर सादारणपणान इ. स. ९००ते ९२५ ह्या कालखंडातलो 
हो एक व्हड साहित्यकार. काव्यमीमांसा हो तागेलो ग्रंथ. हो ग्रंथ १८ अधिकरणांचो 
आसलो अशें राजशेखरान मांडिल्या ग्रंथाच्या येबजणेंत म्हळां. पूण आयज 
“कविरहस्य' हे एकूच प्रकरण उपलब्ध जाता. ह्या प्रकरणांत म्हत्वाची गजाल 
सांगल्या ती म्हळ्यार पुविल्लया काळासावन चलत आयिल्ली काव्यविद्येची 
परंपरा तार्णे सांगल्या. ह्या परंपरेची सुरवात श्रीकंठ ह्या साहित्याकारासावन 
चालू जाता अशें सांगून सहस्राक्ष आनी हेर मेळून १७ आचार्याचो उल्लेख 
राजशेखरान केला. ब्रह्मविद्येच्या आचार्यांची सुरवात नारायण, पद्मभुव, वसिष्ठ, 
ह्या नावांनी जाता तशी काव्यविद्येची सुरवात श्रीकंठ, परमेष्ठी, सारस्वतैय ह्या 
नावांनी जाता. ही घडये देवांची नावां आसत. पूण PS ताणें सुवर्ण, नाथ, 
कुचमार, नंदिकेश्वर ही नावां सांगल्यात, तांकां इतिहासीक मोल आसूंक फाव. 

कवि परंपरे परमाण राजशेखरान साहित्य विद्या ही १५वें विद्यास्थान 
आनी पांचवी विद्या म्हणून सांगलां. ह्याच अधिकरणांत प्रतिभा व्युत्पत्ती, 
कवीचे प्रकार, अवस्था, काव्याचे प्रकार, काव्यांत उपकारावपाच्या भासांचे 
प्रकार, विंगड विंगड वा ररांतल्या लोकांचे भाशेचे उच्चार, क वीर्चे वागप, 

काव्याची जतनाय, प्रचार आनी हेर विशयांचेर राजशेखरान म्हायती दिल्या. 
राजशेखराचें खाशेलेपण म्हळ्यार ताच्या ग्रंथात आशिल्ली सुभाषितां. 

प्रत्यक्षकविकाव्यंच रूपंच कुलयोषितः। गृहवैद्यस्य विद्याच कस्मैचित्‌ 
यदि रोचते ।। (कवींचे काव्य पतिव्रतेचे शील आनी घरच्या वैजांचें म्हत्व 
लोकांक बेगीन कळना.) अशेतरेची सुभाषितां आयजय खूब म्हत्वाची जावन 
आसात. 

भोज इ.स. १०२५ ते १०५५ ह्या कालखंडातलो हो आलंकारिक. . 
सरस्वती कंठाभरण हो ताचो ग्रंथ. सुमार ६४० श्लोक ह्या ग्रंथांत आसात. 
उदाहरणां खूब आसात. तांचो आंकडो १५०० इतलो मेरेन आसा. हया ग्रंथांत 
ताणें श्लोकांचेर गद्य व्याख्या दिवन उदाहरणां नमूद केल्यात. ह्या ग्रंथाचे ५ 
परिच्छेद आसात. ह्या परिच्छेदांत गुणदोश, शब्दालंकार, अर्थालंकार, 
उभयालंकार, रस हे सारक्या विशयांचो परामर्श केला. शब्दालंकार, अर्थालंकार 
आनी उभयालंकार हांचे प्रत्येको ८ प्रकार ताणें सांगल्यात. शुंगारप्रकाश हो 
` ताचो दुसरो ग्रंथ. ट्या ग्रंथाची ३६ प्रकरणां आसात. “शुंगारप्रकाश? हो ग्रंथ 
म्हळ्यार सरस्वती कण 1भरणाचे खोलायेन केल्ले चड विबरण. ह्या ग्रंथाच्या 
सुर्वेक साहित्याविशीं ताणें मोलादिक विशय मांडल्यात. अभिधा, विवक्षा हे 
सारक्या उतरांची फोडणीशी करून ताणें शब्दर्शक्तीचे म्हत्व sad करून 
दाखयलां. 

क्षेमेन्द्र इ.स. १०४५ ते १०७५ ह्या काळखंडात जावन गेलो. ताचो 
ग्रंथ औचित्यविचार चर्चा. औचित्य होच काव्याचो आत्मो' अशें ताचें मत. 
औचित्य म्हळ्यार उचितताय. खंयचीय गजाल करतना' स्थळ वेळ लक्ष्यांत 
घेवंचे पडटात, तशेंच काव्यांत उतरां उपेगांत हाडटात तेन्ना त्या उतरांचें निरीक्षण 
करून तांचो उपेग करूंक जाय. शृंगार रसाच्या वेळार वैराग्याचे वर्णन करप, 
जेवणाचे वेळार मसणवटीचें वर्णन करप, अशे तरेचे देखावे एकमेकांक जुळनात 
तन्ना ते एकमेकांक अनुचित आसतात असो क्षेमेन्द्राच्या मताचो आपरोस 
जावन आसा. 

मम्मट इ.स. ११४० च्या सुमाराक जावन गेलो. मम्मटाविशीं कांय 

म्हायती उपलब्ध जाता ती अशी - ब्रह्माचो साक्षात्कार कोणाकूच जावंक ना 
अशें मानून सरस्वतीदेवी काश्मीरांतल्या श्री. जरभटाच्या घरांत जल्माक आयली 
तिचेच नांव मम्मट. काश्मीरांत राबितो करपी मम्मट राजानक ह्या नावान , 
प्रसिध्द आसा. तो शिवाचो भक्त आशिल्लो. ताणे काव्यप्रकाश , शब्द 
व्यापार विचार आनी संगीत रत्नावली अशें तीन ग्रंथ बरयल्यात. काव्यप्रकाश 
हो तागेलो काव्यशास्त्रावेलो ग्रंथ म्हळ्यार जाता. ह्या ग्रंथाचे १० उल्लास 
आसात. तांतूंत काव्यप्रयोजन, काव्यलक्षण, शब्दार्थ विचार, ध्वनिप्रकार, 
रसपरिभाषा, रससूत्रावेली भासाभास, रसादिध्बनीचो परामर्श, गुणीभूत व्यंग्य, 
ध्वनिमीमांसा, व्यंजना, पदवाक्य आनी अर्थ हांचे गुणदोश अलंकार हे विशय 
आयल्यात. काव्यप्रकाश हो ग्रंथ काव्यशास्त्र शिकपी विद्यार्थ्यांक खूब गरजेचो 
जावन आसा. फाटल्यां ८-९ शतमानांत काव्यप्रकाशाचो अभ्यास आमच्या 
देशांत आनी देशाभायल्या विद्यापीठांनी जायत आसा. काव्यप्रकाशाचेर आतांमेरेन 
४७ व्याख्या बरोबन जाल्यात.पूण हे भायर हस्तलिखितांनी आशिल्ल्यो व्याख्या 
सादारणपणान २३ आसात. वट्ट ७० व्याख्या ह्या ग्रंथाचेर आसात. विद्यापीठांनी 
शिकोवपी प्राध्यापकांनी विद्यार्थ्यांखातीर बरयिल्ल्यो व्याख्या शेकड्यांनी मेजच्यो 
पडटल्यो. तांतूंत गजेन्द्रगडकर, दिवेकर, अर्जुनवाडकर हांच्यो व्याख्या खूब 
म्हत्वाच्यो जावन आसात. थोड्याभितर सांगपाचें जाल्यार काश्मीरां सावन 
कन्याकुमारी मेरेन आख्ख्या भारतांतल्या विद्वानांनी काव्यप्रकाशाचेर उजवाड 
घाला. 
' रुय्यक : इ. स. ११३५ ते ११५०-५५ ह्या काल॑खंडात जावन गेलो. 
अलंकार सर्वस्व हो ताचो ग्रंथ. भामहासावन महिमभड्टामेरेन सगळ्या 
काव्यशास्त्रकारांचो ताणे विचार केला. “ अलंकारसर्वस्व' ह्या ग्रंथांत ६ शब्दालंकार 
आनी ७५ अर्थालंकाराचो विचार केला. गद्यसूत्रां आनी ताचेर व्याख्या बरोवन 
ताणें उदाहरणां दिल्यांत. परिणाम, उल्लेख, विचित्र हे अलंकार 
ताणे नव्यान मांडल्यात. 
हेमचंद्र : इ. स. १०८८ ते ११७२ ह्या कालखंडात जावन गेलो. 
काव्यानुशासन हो ताचो ग्रंथ. ताचेर विवेक ही व्याख्या ताणेंच बरसल्या. 
x5 


काव्यप्रकाश दोळ्यामुखार दवरून काव्यानुशासन ग्रंथ बरयला अशें 
मत आसा.ह्या ग्रंथात २०८ सूत्रां आसून तांचेर बरयिल्या 
अलंकारचूडामणी अशें नांव ताणेंच दिलां. काव्यविवेचन, नाट्यविवेचन 
हे सारक्या विशयांचो खोलायेन परामर्श ह्या ग्रंथांत केल्लो आसा. 3 
सोपी आनी रसाळ आसा. | 
शोभाकरमित्र इ. स. ११५० - १२०० ह्या काळांत जावन गेलो. 
“अलंकार रत्नाकर? हो ग्रंथ ताणें रचलो. ११२ गद्यसूत्रां आनी उदाहरणांसयत 
केल्ली व्याख्या हें ह्या ग्रंथांचे खाशेलेपण. तेचवरी चारुता आनी प्रतीतिभेद ही 
दोन drat नदरेमुखार दवरून ताणे बरप केलां अशें दिसता. मुखेल गजाल 
म्हळ्यार जगन्नाथान कांयकडेन अलंकार रत्नाकराच्या मतांचो उल्लेख केला. 
विश्वनाथ इ. स. १३०० ते १३८४ ह्या कालखंडांत जावन गेल्लो नांव 
घेवपासारको हो आलंकारिक . तो, कलिंग देश म्हळ्यार ओरिसांतलो जावन 
आसा. “साहित्यदर्पण? हो ताचो ग्रंथ. मम्मटाच्या काव्यप्रकाशाच्या धर्तीचेर 
हाची रचणूक केल्या. देखीक काव्यप्रकाशाचे १० उल्लास जाल्यार साहित्यदर्पणाचेर 
१० परिच्छेद. मम्मटान विचार केल्या सगल्या विशयांचो आस्पाव साहित्यदर्पणांत 
आसा. पयल्या तीन परिच्छेदांत विशय सारकेच आसात. चवथ्या परिच्छेदांत 
रसविवेचन, नायक म्हळ्यार किते हें विशी भासाभास केल्या. पांचव्या परिच्छेदात 
व्यंजनेचेर विवेचन आसा. ६व्या परिच्छेदांत दश रूपकांचे विवेचन आसा. ७ 
व्या आनी ८व्या परिच्छेदांत काव्याचे दोश आनी गुण हांचें विवेचन केलां. 
'णवव्या परिच्छेदात रीतीचेर भासाभास केल्या जाल्यार १० व्या परिच्छेदात 
अलंकारांचेर विवेचन केलां. 
वाक्यं रसात्मकं काव्यम्‌ अशी काव्याची व्याख्या विश्वनाथान केल्या. 
काव्याचो रस आत्मो तोच जीविताचो आदार. “रस्यते इति रसः? अशी रसाची 
व्याख्या विश्वनाथान केल्या. 
साहित्यदर्पणाची बांदावळ काव्यप्रकाशाच्या धर्तचेरच केल्या. श्लोक 
आनी ताचेर व्याख्या अशे तरेचो आकृतिबंध हांगा दिसता. श्लोक ८०० 
आनी देखी ७४० अशेंतरेन ताणें आपणाली मांडावळ केल्या. 

अप्पय्य दीक्षित इ.स. १५५० ते १६२५ ह्या काळखंडांत जावन 

गेलो. “कुबलयानंद' हो ताचो काव्यशास्त्रावेलो ग्रंथ. सगलो ग्रंथ श्लोकबध्द 
आसून चडशीं उदाहरणां “चंद्रालोक' ह्या ग्रंथांतल्यान घेतल्यांत. कुवलयानंदात 
१२४ अलंकार सांगल्यात. ३५० उदाहरणां दिल्यांत. चित्रमीमांसा हो दीक्षिताचो 
दुसरो ग्रंथ. हातूंत उपमा धरून १२ अलंकारांची शास्त्रीय नदरेन फोडणीशी 
केल्या. ह्या ग्रंथांतल्या विवेचना आड जगन्नाथान “चित्रमीमांसाखंडन' नावाचो 
ग्रंथ बरोबन चित्रमीमांसा ग्रंथाचेर टीका केल्या. 

जगन्नाथ इ. स. १६२० ते १६५० ह्या काळखंडात जावन गेलो. 
रसगंगाधर हो ताचो मोलादीक ग्रंथ. सुर्वेक सूत्रां आनी तांची फोडणीशी करपी 
गद्य व्याख्या अशे तरेची रीत जगन्नाथान आपणायल्या. उदाहरणां स्वतः रचून 
घाल्यांत. हेर कवीची उदाहरणां घेबन तो भासाभास करता. जगन्नाथ पंडित हो 
तेलंगणातलो, पूण तागेले पूर्वज बाराणसीक वचून रावले. त्रिशूली ह्या घराण्यांत 
ताचो जल्म जालो. ताच्या आवयचें नांव लक्ष्मी जाल्यार बापायचें नांव पेरूभट्ट. 
आपणाल्या बापायकडल्यानच जंगन्नाथान सगल्या शास्त्रांचो अभ्यास केलो. 
महापंडित जगन्नाथ मिर्झाराजो जयसिंहाच्या आपोवण्यावेल्यान दिल्लीक पावलो 
आनी शाजानाच्या दरबारांतलो तो मानादिक पंडित जालो. आग्र्याक वचून 
ताणे अरबी भास आपणायली. खडेगांठ पंडित आनी तितलोच व्हड कवी 
आशिल्ल्या जगन्नाथान संसारातल्या सुखांचो अणभव घेतलो. ताणे शास्त्र बरयलें, 
काव्य बरयलें, पंडितांकडेन भासाभास केली, यवनीचेर मोग केलो. अशेतरेचो 
अष्ट तासांचो मनीस जावप म्हळ्यार खूब कठीण गजाल. 
रसगंगाधर हो ग्रंथ पूर्ण जावंक ना. घडये तो ग्रंथ अर्दकुटो आसतना 
तो ह्या संसाराक अंतरलो जायत वो ताणें दुसरो ग्रंथ बरोबंक सुरवात केली 
आनी हे काम अर्दकुटें उडयलें जायत. एक मात गजाल मतींत धरूंक जाय ती 
म्हळ्यार रसगंगाधर हो एकूच ग्रंथ बरोबन जगन्नाथान आपणालें नांव 
साहित्याशास्त्राच्या इतिहासांत अज्रंवर केलें हांतूंत दुबाव ना. साहित्यशास्त्रावेल्या 
ग्रंथांची वळेरी करपाची जाल्यार आनंदवर्धन, मम्मट, जगन्नाथ, ही नांवां मुखेलपणान 
लक्षांत दवरूंक जाय. उत्तर अलंकाराचेर 
विवेचन चालू आसतनाच हो ग्रंथ सांपला. 

काव्याचो हेतू - प्रयोजन 


प्रत्येक मनीस खंयचेय काम करतना मनांत कितें ना कितें तरी हेतू | 
बाळगीता. मनीस चाकरी करता, विद्याथी अभ्यास करता, आवय भुरग्याचो | 
सांबाळ करता. हें सगळें करपा फाटल्यान हेतू म्हळ्यार कितें साध्य करपाचें | 
आसता हो एक मुळावो प्रस्न. आमचे जाण्टेले म्हण्टाले प्रयोजनम्‌ अनुद्दिश्य | 
मन्दोपि प्रबर्तते। हेतू मनात धरी नासतना मूर्ख मनीस लेगीत खंयचेंच काम | 
करीना. आतां कवी काव्य करतना खंयचो हेतू मनांत धरून कविता करता हो | 
प्रस्न उप्रासता. आमच्या देशांत पुर्विल्या काळासावन ग्रंथ बरयतना सुर्वेकच | 
मंगलाचरण, ग्रंथ प्रयोजन ह्या सारक्या विशयांचेर भासाभास केल्ली दिसून 
येता. काव्यशास्त्राची परंपरा भरतासावन चालू जाता अशें आमी मानतात. 
भरतान दृश्य काव्याची प्रयोजनां सांगल्यात ती म्हळ्यार उपदेश. आनी दुखेस्तांक 
उबा दिवप, अशीं ताच्या फुडल्या साहित्यकारांनी काव्याची प्रयोजनां सांगल्यात 
ती सकयल तकट्यांत दिल्यात. 

भामह - धर्म, अर्थ, काम मोक्ष ह्या मनीसजातीच्या पुरुशार्थांचे आनी 
कालाचे गिन्यान मेळोबप, गिन्यान, आनंद, नामना मेळोबप. 

दण्डी, विश्वनाथ धर्म, अर्थ, काम मोक्ष हांची प्राप्ती, गिन्यान मेळोवप, 
विगड विंगड विशयांची म्हायती करून घेबप. 

वामन प्रीत आनी कोर्त. 

रुद्रट . धनप्राप्ती, अनर्थ निवारण, अतुलनीय सुख. 

कुतक आल्हाद, पुरुषार्थ, व्यवहार गिन्यान. 

भोज प्रीत कोत. 

मम्मट - नामना, अर्थ, वेव्हार, गिन्यान, पातक पयस करप. 

सद्यःपरनिर्वृत्ती कान्तासम्मित उपदेश 

विश्वव्नाथ चतुर्वर्ग फलप्राप्ती. 

काव्याचो हेतू वा प्रयोजन अशें म्हण्टकच आमच्या दोळ्यामुखार दोन 
कल्पना येतात. एक म्हळ्यार कवीचो हेतू . कवी काव्य कित्याखातीर करता 

चो कविता वाचून कितें मेळटा? ह्या दोन प्रस्तांनी जो विचार आमच्या मनांत 
येता तो हेतू वो प्रयोजन ह्या उतरांनी सांगूं येता. सगळ्यांत पयलीं कवी काव्य 
कित्याखातीर करता तें पळोवंया. पुर्विल्या साहित्यकारांनी ह्या प्रस्नांची जाप 
पुर्विल्या कल्पने सारकीच दिल्या. मनशाच्या जीणेचो हेत हो पुरुषार्थ मेळोवप 
होच आशिल्लो. खंयचेय काम करतना तांतूतल्यान धर्म, अर्थ, काम, मोक्ष हे 
पुरुशार्थ सादतात कीं ना? हें पळोवपाचें काम मुखेल आशिल्ले. पयलें म्हळ्यार 
धर्म - कर्तव्य म्हण जण एकान आपणालें काम गरजेचें जावन आसलें. 
शिकप, चाकरी करप, लग्न करप ह्या सारक्या कर्तव्यांनी मनीसजातीची 
उदरगत जाली तरीय निमाणे हीं सगळी बंधनां. हांच्या पयल्यान एक मोक्ष तत्व 
आसा. तें म्हळ्यार सगळ्या बंधनातल्यान सुटाबो करून घेवप. आतां ALA 
नास्यशास्त्राच्या सुर्वेक नाटकाचो हेतू सांगतना म्हळां, जे मनीस संसारातल्या 
त्रिविध तापांनीं व्याकूळ जाल्ले आसात तांकां करमणूक करपाखातीर - मनाक 
एक विसव दिवपाखातीर - नाटकाचो उपेग जाता. जे लोक सहदय म्हळ्यार 
_ रसिक आसात तांकां नाटक पळोवन समाधान मेळटा. ह्याफुडें वचून भामहादी 
~ साहित्यशास्त्रकारांनी ह्याच हेतूचे विंगड - विंगड तरांनी प्रतिपादन केलां. 
| भामह म्हण्टा - पुरुशार्थाचें गिन्यान आनी समाधान, कोर्त हीं लेगीत काव्याची 
प्रयोजनां जांबन आसात. पुर्विल्या जाणकारांनी हीं प्रयोजनां सांगल्यात तीं चड 
करून सगल्याच तरांच्या ललित कलांक लागू जातात. नाच, चित्रकला, शिल्पकला 
विंगड विंगड तरांच्या रत्नांची पारखणी हया सगल्यांच्याच गिनान्यान वो 
आस्वादनातल्यांन मनशाच्या मनाक शांती मेळटा. तशीच शांती काव्य बरोबपानय 
मेळटा. ताकाच आमी पुरुशार्थ प्राप्ती अशें म्हणूं येता. 
आर्विल्या नदरेन आमकां ह्या तरेचो हेतू मनांत धरून काव्य बरोवपी 
काव्य करता अशें निश्चेबान सांगू येता. कवी काव्य करता तो 
आत्मसमाधानाखातीर. ताच्या मनांतले उमाळे कागदाचेर बरोबपाची उमळशीक 
ताका आसता. ते कवी आसतात पूण तांचे कवित्व लोकांक कळना. म्हण्टकौच 
कवीन आपणालें काव्य लोकांमुखार म्हणून दाखोवंक जाय नाजाल्यार बरोबन 
उजवाडाक हाडूंक जाय. आर्विल्या नदरेन हो एकतरेचो 

कवोचो धर्म म्हळ्यार कर्तव्य जावन आसा. कवीले काव्य बरें ऱ्य 

ताका हालीच्या काळांत अर्थ म्हळ्यार पैशे मेळृंक शकतात. ताच्या 

झेले उजवाडाक येतात. आकाशवाणी दुरदर्शनाचेर ताच्यो कार्यावळी 
खबरेपत्रांनी कविता छापून येतात. कविसंमेलनांनी तो बांटो घेबन : 

कविता सादर करता. ह्या सगळ्या प्रकारांनी थोडो भोव पैसो मेळटा. का 
म्हळ्यार मौजमजा करप. कवौक एक फावट Tat मेळूंक लागलो को ताव 
घरदार , भौतिक सुविधा मेळूंक लागतात. देशविदेशांनी भोबंडे खातीर ay 
थंयचे लोकजीवित पळोवपाची, नियाळपाची संद मेळटा. होच काम नावाच 
पुरुशार्थ. निमाणे मोक्ष म्हळ्यार ह्या सगळ्या सुखसुविधांनी घुस्पून ws 
जायना. मनीस सुख मेळोवंक खूबश्यो वस्तू पुंजायता. ताका टी. व्ही., व्हिडियो 
मोटार, घरांतलीं ही सुखसाधनां जाय. हीं सगळीं भौतिक सुखां मनशांक बांदून 
दवरतात. म्हण्टकीच ह्या सगळ्या सुखांत रावन लेगीत आपृण तांच्या परस 
वेगळो आसप म्हळ्यार मोक्ष, मुक्तताय. चार पुरुशार्थाचो अर्थ असो लायल्यार 
काव्यान पुरुशार्थ प्राप्तो अशें म्हणप समा जातले. पुरुशार्थाची प्राप्ती करून 
घेवपाभायर आनी काय प्रयोजनां हेर साहित्यकारांनी सांगल्यात तीं अशीं 
वामनान प्रीत आनी कीर्त अशीं दोन प्रयोजनां सांगल्यात. तांची फोडणीशी 
अशी. जणएकल्याक आपणाल्या जीणेचो एक अर्थ म्हणून साध्य करपाचो 
आसता. मनीस आपणाखातीर जियेता, भुरग्याबाळांक जल्म दिवन वयर काडटा, 
काम कश्ट करता, पैशे जोडटा, पूण ह्या भायर ताच्या आबडीचो एक विशय 
आसता. कोणाक कविता करपाची आवड आसता. जाल्यार कोणाक संगीत 
आवडटा. पोटापाण्याची वेवस्था जातकीच मनशान आपणाल्या आवडीच्या 
विशयांत लक्ष केंद्रित करूंक जाय. होच ताच्या प्रीतीचो म्हळ्यार आवडीचो 
विशय. बामन जेन्ना प्रीत अशें प्रयोजन सांगता ताच्या फाटल्यान ही भावना 
आसा. साहित्य संगीत कला हे मनीस जातीचे आवडीचे विशय. ते साध्य 
करतना तो पेशे कितले मेळटले असो हिशोब करीना. ते खातीर स्या प्रयोजनाक 


प्रात म्हळ्यार आवड अशे म्हळां. काव्याविशीं उलोबपाचें जाल्यार तांतूतल्यान 
नामनाय मेळटाच 

ह्याफुडे वचूक मम्मटान आनी कांय प्रयोजनांची भर घाल्या ती अशी 
नामना, पैशे मेळप, वेव्हारीक गिन्यान हांच्यावांगडा मनीस जर पातको 
आसलो जाल्यार कवितेच्या निमतान पातकां पैस जातात अशे मम्मट म्हण्टा. 
कविता केल्ल्यान पातकां कशीं पयस जातात असो एक मुळावो प्रस्न हांगासर 
मनांत येता. पुर्विल्या काळांत भावार्थी लोक कविता अभंग पदां गितां करून 
देवाची प्रार्थना करताले. कोंकणींत अशा तरेची भक्ति गितां आसात. तांचो 
उपेग मन नितळ करपाखातीर आसता. पातकां मनशाच्या मनांत निर्माण जातात 
आनी मागीर तीं हातांतल्यान उकती जातात. मनीस जो मेरेन पातकी विचार 
मनांत दवरता तो मेरेन ताचें उक्ते रूप लोकांक कळना. कृतीन वो वाणीन तें 
उक्ते जालें म्हण्टकीच तें लोकांमेरेन पावता. भावार्थी मनीस अशीं पातकां 
मनांत येवं न्हय म्हण देवाची प्रार्थना करता. मम्मटान हाकाच लागून कवितेन 
पातकां ना जातात अशें म्हळां. मम्मटान आनी दोन प्रयोजनां सांगल्यात ती 
अशीं सद्यः म्हळ्यार ह्या संसारातली आनी “पर” म्हळ्यार मर्णा 
उपरांत वो उंचेल्या पांबड्यावेलीं निर्वती म्हळ्यार आनंद, सुख, समाधान. ही 
निर्वृती पैशांनी मेळपाची गजाल न्हय. तें एक मानसिक सुख. कविता बरयल्या 
उपरांत कबीक मानसिक समादान मेळटा. 
विजयावाय सरमळकरांली ही कविता पळयात, “ ओंठा-ओंठांत रंगला 
विडो, हांसता केसांत जायो पुडो, पडला पोल्यार लजे सडो, सांग गो केन्ना 
साखरपुडो'.अशी कविता बरयल्या उपरांत कवी त्या कवितेकडे पळयता .आपूण 
जल्म दिल्या बाळकांकडे 'आवय पळयत बसता, ताका तोकेतां. कवीकय 
तशेंच जाता. आपणाल्या कवितेक Tatas कवीक निर्मितीचो आल्हाद- आनंद 
जाता. ताकाच सद्यः निर्वृती अशें teat. परनिर्वृती म्हळ्यार परलोकांतली 
निर्वृती असो अर्थ घेबपाची गरज ना. पयले सुबातीर परलोक आसा काय ना 
हें आमकां खबर ना. तो आसलोच जाल्यार जो आनंद मेळटलो ताची कल्पना 
आमच्यांनी करूंक जायना. म्हण्टकीच पर हाचो अर्थ श्रेष पांवड्यावेलो आनंद. 
आवयक AM भुरगें व्हड जालें, गुणी जालें कौ खूब आनंद जाता तशें कवीक 
आपणाली कविता खूब लोक वाचतात, त्या कवितेंतल्यान नव्या 

करूंक उर्बा मेळटा. कवितेच्या निमतान समाजांत जाणविकाय निर्माण जाता. | 
अशे वेळार कवीक जो आनंद जाता तो ब्रह्मानंदा सारको. “गोड म्हजें गोंय 
सुंदर म्हजें गोंय' अशी कविता शणे गोंयबाबान बरयल्या. ती आयज गोंयचे | 
येबकार गीत म्हण लोकांच्या तोणांत घोळटा. ताका लागून शणै गोंयबाबाची 
नामना जाण्ट्यांनेण्ट्यांमेरेन पावल्या. कबीक या घडणुकेंतल्यान एक आनंद 
मेळटा तो पैशांनी मेजपासारको न्हय. परनिर्वृती ह्या उतरांनी अशेतरेचो आनंद 
अपेक्षित आसा. 

म्हजे मतान कवी लेखक बरयता तो “स्वांतःसुखाय” म्हळ्यार त्या 
बरोवपांतल्यान आपणाल्या मनाक समाधान मेळटा म्हणून. तें बरप हातीन 
जाल्याबगर ताका/तिका चैन पड़ना, स्वस्थताय मेळना. कवीच्या मनात विचारांची 
ल्हारां We जायत आसतात. ताका कविता बरय, लेख बरय म्हण कोण 
सांगीना, ताच्या गोमटेर बसना, पुण तें काम केल्याबगर तांका रावंकच 
जायना. त्या बरपांतल्यान मागीर नामना मेळटात, पेशे मेळटा हो भाग वेगळो . 
तीं आपोआप मेळपी फळां. तांच्या खातीर कांयच करूंक नाशिल्लें. जशें आमी 
शेत रोयतात पूण त्याच शेतांत मागीर शाकभाजी जाता. शेत त्याखातीर रोयलें 
ना. तशेच काव्य करपाचो मुळावो हेतू आत्मसमाधान. हें समाधान मेळोवपाखातीर 
कवी - लेखक रातदीस अस्वस्थ जावन उरतात. तांका जेवण खाण रुचना, 
तांका बरी झेम पडना एकाद्रेवेळार तो मध्यान राती उन कविता बरयता. त्या 
वेळार ताका जें समाधान मेळटा ते उंचेल्या पांबड्यावेलें आत्मिक समाधान. 

कवितेचे प्रयोजनं कितें हे पळयतना कवीच्या नदरेन प्रयोजनां खंयचीं' 
आसात हाचो विचार आतांमेरेन केलो. ह्या फुडल्या पानांनी काव्यार्चे आयकृप्याच्या 
नदरेन प्रयोजन fed हें पळोवपाचें आसा. खंयच्याय कामाच्यो दोन बाजू 
आसतात. जो मनीस काम करता ताचो त्या मनशाचेर कितें परिणाम जाता वो 
त्या कामाचो दुसऱ्याचेर कितें परिणाम जाता. आतांमेरेन कवी लेखक हांचो 
काव्य जांव बरप करपाफाटल्यान हेतू - प्रयोजन कितें हें आमी पळयलें. 
आतां ह्या साहित्याचो समाजाचेर, आयकृप्यांचेर, वाचप्यांचेर कितें 

परिणाम जाता हें पळोबपाचे आसा. खंयच्या सामाजिक विकासाचे मेजमाप 
| करपाचें आसत जाल्यार त्या समाजांत साहित्याची निर्मणी कशी जाता हें पळोबप 
जशें गरजेचें, तशेंच ते साहित्य व्हडाप्रमाणाचेर वाचपी, टीका करपी वाचक 
| आसप खूब गरजेचे जावन आसता.पुविल्या काळांत आयज आसात ते प्रमाणांत 
| प्रसिध्दी माध्यमां नाशिल्ली. कवि काव्य बरयताले आनी मागीर रसिक लोक 
' एकठांय येवन त्या काव्याचेर भासाभास करताले. अशें एकमेळप जालें की चर्चा 
चालू जाताली. तिका “विदग्ध गोष्ठी म्हणपाची चाल आसली. अशें तरेच्या 
विदग्ध गोष्ठींत रसिक लोक वांटो घेवन आपणाली मतां मांडताले. कवी 
काव्यगायन करी आनी काव्याचो आस्वाद घेवपी रसिक ताका sat दिताले. 
अशेतरेन काव्यचर्चेत वांटो घेवप भासाभास करप हे रसिकपणाचें एक 
लक्षण जावन आसलें. तांतूंतल्यान रसिकांक मानसिक समाधान मेळटालें. तशेंच 
तांचे वेव्हारीक गिन्यान वाडटालें. रामालें जीवित, राबणालीं कर्तुबां, राजा 
म्हाराजांची चरित्रां, बंशावळी, इतिहास ह्या सगळ्यांचे गिन्यान जावपाचें कारण 
म्हळ्यार काव्यवाचन. हांचे कारण अशें की पयलींच्या काळांत इतिहास लेगीत 
काव्यांतल्यानूच सांगताले. 'राजतरंगिणी' हें काव्य काश्मीरच्या राजांचो इतिहास 
सांगता. हेच नदरेन नामनेचो संशोधक डॉ. माँरिश विन्टरनिट्ज म्हण्टा -- 


‘In ancient India history was a branch of Poetry.' 
बहुश्रुतताय ही एक आमच्या जीणेची सोबित वस्त. हालीच्या काळांत 


आमी तिकाच बहुबाचकताय अशें म्हण्टात. पुर्विल्या लोकांक पुस्तकां वाचूंक 
मेळं नाशिल्ली. देवळांनी, विदग्ध गोष्टींनी चलपी कथापुराणां, काव्य चचेचेर 
तांचो आत्मो परिपुश्ट जातालो. मनीस कानांनी आयकून बहुश्रुत जातालो. हाली 
आमकां कविता वा कादंबरी नाटक वाचून तांचे रसग्रहण करपाची सुविधा 
मेळळ्या. अशेतरेच्या आयकुपांतल्यान, वाचनान मनशाचें मन दिशीदिशीं उन्नत 
जायत वता. ताकालागून सैमाचें निरीक्षण कशें करचें, काव्याचे गुणदोश हांची 
पारखणी कशी करची हाचे गिन्यान जाता. काव्यांतले, नाटकांतले 
कथाकादंबरीतलें प्रसंग वाचून वो पळोवन वेव्हाराचें गिन्यान ताका 


मेळटा.रामायण वाचतना रामाचे गुण, रावणाचे दोश आयकून निःपक्षपातीपणान | 
लोकवेव्हाराची 

तुळा करपाची संद ताका मेळटा. साहित्य, संगीत, कला ही जीविताचीं आंगां.. 
तीं घटमुट जालीं जाल्यार मनीसपण परिपूर्ण. म्हजे नदरेन काव्याचो वाचप्याच्या | 
नदरेन हो हेतू, हे प्रयोजन. काव्य वाचतना आयकताना हे हेतू फळादीक | 
जातात. जीवितांतलें सत्य, शिव, सुंदर हांची जाणविकाय काव्य वाचनान 
जाता. जीण म्हळ्यार सात रंगांचे इंद्रधणू - धणू बाळ. ताच्या रंगांची विशालताय 
वाचप्यानी पळोवपाची, विचक्षणायेन नियाळपाची गरज आसता. 

जीवितांत मनशाक एकेतरेची परिपूर्णताय येबंक जाय. ताची ज्ञानेंद्रियां 
कर्मेद्रियां शिटूक जावंक जाय .कानांनी आयकून दोळ्यांनी पळोबन जिबेन 
रसास्वाद घेबन जीणेक धादोसकाय येता. ही धादोसकाय पैशांनी मेळना. ती 
धादोसकाय दुसच्यान अणभवली म्हण आपूण अणभविल्याभशेन जायना. तेखातीर 
जणएकल्यान तो अणभव घेवपाची गरज आसा. दुसऱया मनशान जेवण केलें 
म्हण आपणालें पोट भरना. दुसच्यान साकर खाल्ली म्हण आपणाक तिची 
गोडी कळना. तशें काव्य, नाटक, कादंबरी, इतिहास ह्या सगळ्यातरेच्या 
पुस्तकांच्या वाचनान मनशाचें मन परिपूर्ण जाता. जीविताक धादोसकाय 
जाता. काव्याच्या वाचपाचें प्रयोजन पळयतना ह्या गजालींचो विचार जावंक 
जाय. 

: काव्याचो रूपकार आनी प्रकार 


“कव्‌? ह्या धातूवेल्यान काव्य हें उतर तयार जालां. कल्पना करप, 
भावना उकत्यो करप असो अर्थ “कब! धातूवेल्यान कळून येता. काव्याची 
परंपरा वेदासावन चालू जाता. SATA वर्णनां सूर्य, उषा, अग्नि, मरुत्‌ ह्या 
सारक्या सैमांतल्या महत्वाच्या देखाव्याची वर्णनां वैदिक काव्यांत मेळटात. पूण 
काव्याचो रूपकार कसो आसचो हेविशीं म्हायती नाट्यशास्त्रात आसा. 
नाट्यशास्त्राच्या सोळाव्या अध्यायांत भरतान म्हळां ३६ लक्षणांनी युक्त अशें 

काव्य करचें ही लक्षणां म्हळ्यार काव्याचें शरीर - कूड. हीं लक्षणां म्हळ्यार 

विभूषण, अक्षरसंघात, शोभा, अभियान, गुणकीर्तन अशें तरेची ३६ भूषणां. 

सुर्वकूच ही गजालमतीत धरूंक जाय की, हीं लक्षणां भरतान सांगल्यात तीं 

नाट्यकाव्याची. नाट्य म्हळ्यार दृश्यकाव्य. ताकालागून काव्यशास्त्राचो अभ्यास 

करतना एक मुळाबो विचार म्हण त्या लक्षणाचेर नदर भोवंडाबंची पडटा. 

काव्याचो रूपकार पळयतना ह्या लक्षणांचो अभ्यास म्हत्वाचो आसता. लक्षणांची 

फोडणीशी अशी 

विभूषण - अलंकार आनी गुणांचे अस्तित्व. काव्य सोबीत करूंक तांतूत 

अलंकार आनी गुणांचो उपेग करूंक जाय. 

अक्षरसंघात - थोड्याच उतरांनी, श्लेषपूर्ण उतरांनी वर्णन करप. 

शोभा - प्रसिध्द आशिल्या कथेवेल्यान अप्रसिध्द कथानकांचें म्हत्व सुचोबप. 

अभियान आपणाक मान्य जाल्ली घडणूक विंगड विंगड लोकांची मतां 

विचारांत घेनासतना मांडप 

गुणकीर्तन नामनेवंत लोकांचे गुण सांगून आपणाली कथावस्तू सोबवप. 

विशेषण . आपणाल्या काव्यांत हेर काव्यापरस चड गुण आसात अशें 

सांगप. 

उदाहरण विंगड विंगड घडणुकांचे वर्णन करतना एकाद्र्या घडणुकेच्या 

आदारान सगळ्या घड़णुकांचो अर्थ सुटावो जावप. 

निरुक्त - उतरांनी व्युत्पत्ती सांगून ताच्या आदारान कथानकाची फोडणीशी 

करप. जे उतर उपेगांत हाडला ताचो अर्थ विस्काटावन मन 
गुणानुवाद उणाक मनशाची व्हडल्या मनशाकडे तुळा करून श्रेश 
सकयल्या पांवंड्यार हाडप. 
अतिशय सोबीत सुंदर वस्तूचे खासा वर्णन करप. 
हेतू खूब कारणांतल्यान एकाद्रें कारण वेचून ताचें व्हडपण सिध्द करप. | 
सारूप्य एका वस्तूच्या दर्शनान दोळ्यामुखार नाशिल्या वस्तूंची कल्पना. 
करप. | 
मिथ्याध्यवसाय घडूंक नाशिल्या घडणुकांचे घडिल्याभशेन वर्णन करप. . 
सिध्दी खूबश्या गजालींचे वर्णन करून खंयच्याय एके घटनेचें म्हत्व सांगप 
पदोच्चय एकाच वस्तूर्चे विगड विंगड तरांनी वर्णन करपाची तरा. 
आक्रंद आपणाल्या मनशाक वा वस्तूंक हेर लोकांच्यो देखी दिवन दूशणां | 
दिवप. 
` मनोरथ आपणाल्या मनांतल्यो इत्सा दुसऱ्या वस्तूंच्या वर्णनान सुचोबप. 
आख्यान कोणूय विचारल्यार घडलां तशे घडणुकेचे वर्णन करप. 
याञ्चा एकाद्र्या कामाच्या आड येवन गोड उलोवन त्या कामासावन 
मनशाक पयस व्हरप. 
प्रतिवेध निशेध करप - मनीस वायट गजाल करूंक लागलो की ताका फार्टी 
वडप. 
पृच्छा आपणाल्या मनशाक वो दुसच्याक अजाप जावपासारको प्रस्न करप. 
'दृष्टान्त पयली नित्शीत जाल्या घडणुकेची तुळा दुसऱया घडणुकेकडेन 
करप. 
भासन आपणाल्या मनांतल्यो येवजण्यो फळादीक करून दाखोबपी भाशण 
करप. 
संशय एकाद्री घडणूक घडल्या उपरांत नाना तरांचे विकल्प मनांत येवन 
मनाचो गोंदळ जावप. 
आशीः दुसऱ्यान विचारून at विचारी नासतना लेगीत बरें चितप sac 
करून दाखोबप. 

कपटसंघात -- विंगड विंगड तरांनी मनशाक फसोबन आपणाल्या ताबीन 
- दवरप. 

क्षमा -- कोणूय वायट उलयलो जाल्यार ताचें वायट धरप ना. 
पश्चात्ताप -- वायट काम केल्या उपरांत मनाक जाल्ली खंत. 
अनुवृत्ती - मोगान वो सौजन्यान दुसऱ्याच्या मतांक तेंको दिवप. 
उपपत्ती -- आपणाचेर आयिल्या आरोपांक पयसावप. 
युक्ती -- वडिलांनी एकठांय येवन एकमेकांच्या एकमतान गजालींची थारावणी 
करप. 
कार्य -- दोश कुशीक सारून गुण आपणावप वा दोशांकूच गुण मानप. 
अनुनीती -- रागान हातान घडल्या पातकाचे गोड उलोवन निराकरण करप. 
परिवेदन -- एका विशयाचे दोश दुसऱ्या विशयाक लावप. 

ही छत्तीस लक्षणां नाटकांत आसूंक जाय अशें भरत म्हण्टा. ही 
सादारणपणान खंयच्याय कलाकृतीक लागपी अशी लक्षणां. ताकालागून काव्याचो 
आविश्कार करतना ह्या सगळ्या लक्षणांचो उपेग साहित्यकार करतात. ह्या 
लक्षणांचेच फुडल्या काळांत अलंकार जाले. देखीक शोभा नांवाच्या लक्षणेचो 
फुडल्या काळखंडात तुल्ययोगिता नावाचो अलंकार जालो. काव्य He औसचें हे 
विशीं विचार भरक्तासावन चालू जालो. भरतान उपमा रूपक दीपक अनी यमक 
अशे चार मुळावे अलंकार सांगल्यात. (नाट्य १६.४०). त्या अलंकारांनी 
काव्याक सोबा येता अशेय मत ताणें उकतायलां (नाट्य १६.८७). अलंकारांच्या 
भायर श्लेषादी १० गुण सांगल्यात. भरत म्हण्टा -- रसाळ आनी मधुर उतरांनी 
काव्याक सोबा येता. अशा उतरांनी सोबित जाल्लें काव्य कवीक खाशेलेपण 
दिता. विष्णुधमोत्तर पुराणांत म्हळां -- 'छन्दविरयत व्याकरणाचो आदार नाशिल्लें, 
कानांक मधुर लागनाशिल्लें, कठोर उतरांनी ect हिणसाणी उतरांनीं घडयल्ले 


काव्य करूंक जायना. (पुराण - |, १५/९/१०) काव्यांत, व्याकरणांत मानून 
घेतिल्ली उतरां, आयकूंक मधुर, सुंदर, सोपी, दुबावविरयत sari आसूंक जाय 
असो भरताच्या उतरांचो आपरोस जावन आसा. 

भामहान काव्याचो रुपकार सांगला तो भोव म्हत्वाचो. भामहाच्या मतान 
काव्यांत सुंदर शब्द जाय तशेंच सुंदर अर्थ लेगीत जाय. “शब्दार्थौ सहितौ 
काव्यम्‌?-अशें म्हणटना ताका बे च शब्द आनी अर्थ एक य हाडिल्ले नाकात. 
तो म्हण्टा - काव्यांतल्या उतरांची रचणूक सोबित जाय. जशें फुलांची माळ 
करतना बरीबरी फुलांच विचून तांची माळ करतात, ते भशेन सुंदर उतरां सुंदर 
अर्थ Ub हाडूनच काव्य माळ तयार करूंक जाय. काव्याची कूड(शरीर) 
HM आसचे असो प्रस्न करून हे विशी दण्डी म्हण्टा बऱ्या उतरांनी घडयिल्लें 
बऱ्या अर्थान सजयिल्ले काव्यशरीर आसता. वामनाचेय मत अशेंच आसा. 
काव्यात सोबित काव्य आसप म्हळ्यार अलंकार अशें तो मानता. ती सोबितकाय 
दोशविरयत आसूंक जाय. 

आविल्या नदरेन पळयतना काव्याचो रुपकार कसो आसचो हे fast 
काय विचार आसात ते अशें काव्यात कमीतकमी उतरां आसतात. त्या 
उतरांक लय, ताल, नाद लावन तातूंत मनशाचें भावविश्व उकतें करपाची तांक 
आसूंक जाय. 

काव्याचे प्रकार काव्य म्हळ्यार कविता. कवितेचे प्रकार अशे 
आसात. 

१) म्हाकाव्य २) खण्डकाव्य ३) स्तोत्र ४) होवयो ५) पदां ६) शाहिरी 
काव्य ७) सुनीत ८) भावगीतां ९) लोकांगीतां १०) स्त्रीगीतां ११) जानपदगीतां 
१२) भुरग्यांची गीतां १३) विलापिका १४) विनोदी काव्य १५) स्फुट काव्य 
१६) गद्यकाव्य १७) मुक्तछंद, ह्या भायर शेरशायरी, हायकू, गजल भजना 
नाट्यगीत अर्शे प्रकार आसात. काव्यांच्या ह्या प्रकारांची चड फोडणीशी 
परिशिश्ट - १ हांतूत पळोवची. 

अभिधा - लक्षणा - व्यंजना 

फाटल्या प्रकरणांत शब्द आनी अर्थ हांचेर भासाभास जाली. उतरांचो 
अर्थ संदर्भावेल्यान वेगळो जाता हेवूय आमी पळयलें. उतरां एक य येतात 
आनी तांचो एक [य येवन एकमेकांकडेन संबंध आसूंक जाय, योग्यपणा 
आसूंक जाय, आनी लागसाण आसूंक जाय, हे तीन धर्म त्या पदांचेर आसल्यार 
तांचे वाक्य घडटा. हाकाच आकांक्षा, योग्यता आनी सन्निधि अशी पारिभाशिक 
नांवां दिल्यात. आतां हांची फोडणीशी करूया. उज्यान हात धूय अशें वाक्य 
केल्यार उज्यान हात धुवप शक्‍य जायना हें खबर आशिल्ल्यान त्या वाक्याचो 
अर्थ कळित जायना. पूण त्याच जाग्यार उदकान हात धूय अशें म्हळ्यार त्या 
वाक्याचो अर्थ जाता. हेच प्रमाण वक्तो जे जाणूंक सोदता तेंच सांगपाची गरज 
आसता, आनी ही उतरां एका फाटोफाट येबपाची गरज आसता. 

शब्दशकती अशें म्हण्टना शब्दाची शकती म्हळ्यार त्या उतराचो अर्थ 
परगटावपाची तांक. तिकाच शब्दशक्ती अशें म्हळां. काव्यशास्त्रांत उतराची 
तीन प्रकारची शकत - तांक मानून घेतल्या. उतर उच्चारल्या उपरांत जो अर्थ 
दोळ्यांमुखार येता ताका वाच्यार्थ अशें म्हण्टात. हाकाच मुखेल अर्थ अशेंय 
म्हण्टात. मनीस, गाय, अशेतरेची उतरां आयकल्याउपरांत पयलीच्या संबकळीक 
लागून त्या वस्तूचो रूपकार दोळ्यांमुखार येता, तो त्या उतराचो पंयलो अर्थ. 
ह्या अर्थाचे गिन्यान ज्या प्रक्रियेन जाता ताका अमिधाव्यापार अशें म्हण्टात. 
हांबें एक सोंसो पळयलो हांतूंत sit सोसो पळयलो. ह्या सगल्या उतरांवेल्यान 
एक वाक्य तयार जाता. वाक्य जावपाचे सगळे नेम ताका लागतात, आनी 
अर्थ मतीत येता. ताकाच वाच्यार्थ अशें म्हण्टात. 

व्याकरणशास्त्रांत आनी नाट्यशास्त्रांत शब्दाचो वाच्यार्थ मतीत धरून 
भासाभास चलता. मीमांसा शास्त्र अभिधा आनी लक्षणा ह्यो दोनूय प्रक्रिया 
मानून घेता. एकूच उतर उलोवप्याचो आशय मतीत घेवन विंगड विंगड अर्थ 

पर्गटायता. “म्हजो बाबू शाणो' अशें आवय अपुर्बायेन म्हण्टा तेन्ना | 
म्हळ्यार बुधवंत हुशार असो अर्थ कळून येता. पूण तोच शाणो जेन्ना देड शाणो 
मरे तूं | अशा वाक्यांत येता तेन्ना ताचो अर्थ हुशार असो जायना. मागीर 
ताचो दुसरो अर्थ जो मतींत. येता ताका लक्ष्यार्थ अशे म्हण्टात. लक्ष्यार्थ 
म्हळ्यार वाच्यार्थाक कुशीक करून फुडे आयिल्लो अर्थ. कविता बरयतना 
ह्या लक्षणा व्यापाराचो कवीक आदार घेवंचो पडटा. उतराचो उच्चार केल्या 


उपरांत ताचो अमकोच एक अर्थ दोळ्यांमुखार येता. ही प्रक्रिया कशी घडटा हे | 


विशी बुदवंतांनी विंगड विंगड विचार मांडिल्ले आसात. शाणो हैं उतर तोंडातल्यान 
आयल्या उपरांत ताचो बुदवंत होच अर्थ आमकां कळटा अशें आमी म्हणटात. 
पूण देडशाणो हांतूंत तो अर्थ कळना. म्हण्टकच अमक्याच उतराचो अमकोच 

अर्थ हें आमकां कळून येता. त्या प्रक्रियेक संकेत अशें म्हण्टात. हो संकेत | 


थारावपाच्यो आ मांडण्यो परमलघुमंजूषा ह्या पुस्तकांत सांगल्यात त्यो अश्यो 


१) कांय उतरांचो अर्थ व्याकरणाबेल्यान कळटा. हांब पेर खाता. ह्या 
वाक्यांत हांब हो कर्तो जाल्यार पेर हें कर्म हो अर्थ व्याकरणावेल्यान कळून 
येता. 

२) सारखेपणाक लागून उतरांचो अर्थ कळटा. सुण्यासारकोच कोलो - 
हांतून सुणो आनी कोलो हांतूंत सारकेपण आसा. ताकालागून कोल्याचो बोध 
जाता. 

३) कोशावेल्यान उतराचो अर्थ कळटा. झुपाटी या उतराचो अर्थ विडंबन 
AM कोशावेल्यान कळटा. 

४) कांय अर्थाची फोडणीशी शिक्षक सांगतात. शिवराक हें उतर श्रावक 
ह्या उतरावेल्यान तयार जालां हैं शिक्षक सांगता. 

५) वेव्हारावेल्यान कांय उतरांचो अर्थ कळटा. आंकडो म्हळ्यार तिठो 
हे ताच्या उपेगावेल्यान कळता . 

६) वाक्याच्या उरिल्ल्या कुड़क्यावेल्यान ताच्या पयलींच्या वांट्यांचो 
अर्थ उक्तो जाता. जेव या उतरावेल्यान जेवणाचो बोध जाता. 

७) उतरांचो अर्थ विस्कटावन सांगतात ताका म्हण्टात विवरण. 
अर्थाचो बोध जाता. 

| ८) दुसऱ्या उतराच्या लागसाणीवेल्यान एकाद्र्या उतराचो बोध जाता. 
[री शिरोडा ह्या उतरांवेल्यान बोरये लागी आशिल्या शिरोडा गावाचो बोध 
गता. आल्ली शिरोडा म्हळ्या उपरांत सावंतवाडी लागसार आशिल्ल्या शिरोडेचें 
न्यान जाता. | 

आठ तरांनी उतरांचो अर्थ कळटा तो वाच्यार्थ. लक्ष्यार्थ न्हय. व्याकरण 
॥साभास करता ती वाच्यार्थाची. लक्ष्यार्थाची न्हय. ह्या भायर आनी तीन तरांनी 
प्रमिधेची विस्कावणी जाता. तिका योग, रूढी आनी योगरूढी अशीं नावां 
पासात. तांची विस्कावणी. 

योग म्हळ्यार जोडणी. ज्या अवयवांनी उतर घडटा तांतूंतल्यानच 
प्र्थाची म्हायती कळटा. शिक्षक शिक्षु - म्हळ्यार शिकोवप ताचेवेल्यान 
शकयता तो शिक्षक. 

रूढी -- कांय उतरां थारावीक अर्थान घोळटात. तें उतर खऱ्यानीं 
[ळयल्यार वेगळ्या अर्थाचे आसता. पायल हें उतर आयकनाफुडे पायल नावाचे 
नोतें लक्षांत येता. पूण पायल हाचो अर्थ पायजणां. 

योगरूढी -- कांय उतरांचे अवयव सोडोबन पळयल्यार दोड़ी अर्थ 
Pde. पूण ती उतरां एकाच अर्थान लोकांक खबर आसतात. पंकज म्हळ्यार 


कमळ पूण त्या उतराची फोडणीशी 'पंकात्‌ जातम्‌' रेव्यांतल्यान तयार जाल्ले 
असो अर्थ आसा. ताचेवेल्यान रेब्यांत बेबकां तयार जातात तांका पंकज म्हणूं 
पैला. पूण तशें म्हणपाची चाल ना. अशेंतरेन उतरांचो वाच्यार्थ घड़पाची कारणां 
श्ट जातात. हाचेफुडे भासाभास जाता ती लक्ष्यार्थाची. लक्ष्यार्थ वाच्यार्थाच्या 
फाटल्यान लिपिल्लो आसता. वाच्यार्थाक कुशीक काडलो कीं लक्ष्यार्थ मुखार 
पेता. 

लक्ष्यार्थ -- उतरांचो अर्थ कळीत जातना वाच्यार्थाच्या फाटल्यान जो 
अर्थ लिपिल्लो आसता तो लक्ष्यार्थ हें कळल्याउपरांत आतां लक्ष्यार्थाची 
क़ोडणीशी करूंक जाय. मम्मट म्हण्टा -- जो अर्थ वाच्यार्थापरस वेगळो 

आसता तो जेन्ना उतरांबेल्यांन कळून येता तेन्ना ताका लक्ष्यार्थ अशें ~ 
लक्ष्या थ कळटना तीन आंगांची गरज आसता. १) वाच्यार्थ कुशीक सारप २ 
वाच्यार्थाक लागीचो अर्थ घेवप ३) तो अर्थ रुढी जांव प्रयोजन हांका धरून 
प्रगट जावप. आमच्या दिसपट्टे वेव्हारांत अशीं वाक्यां घोळटात. मोटार घरावेल्यान 
गेली. पायांत जोतें घाले. आतां आमी पळयतात मोटार घरावेल्यान वचप 
शक्य आसा काय कितें ? शक्‍य ना. म्हण्टकच मुख्य अर्थ हांगा सारको जायना. 
आमी विचार करतात घरावेल्यान म्हळ्यार घरालागसार आशिल्ल्या रस्त्यावेल्यान, 
तो अर्थ सारको जाता. विचारांची सांखळ पुराय जाता. मोटार घरालागसार 
आशिल्ल्या रस्त्यावेल्यान वचप शक्य आसा. हाकाच म्हण्टात लक्ष्यार्थ. ज्या 
प्रक्रियेत हें गिन्यान जाता तिका व्यंजनावृत्ती अशें म्हण्टात. (काव्यांत चड 
करून ह्या वृत्तीचो उपेग व्हडाप्रमाणाचेर जाता. ब्रह्म जरी गिळळें ताणें मात 
पूण तोडशें ना”. हांगा ब्रह्म गिळप शक्य ना म्हणून ब्रह्माचो अर्थ बाच्यार्थापरस 
वेगळो जाता. व्यंग्यार्थाची चड फोडणीशी अशेतरेन केल्या. 
मुख्यार्थ बाध जेन्ना मुखेल अर्थाची जोडणी जायना म्हळ्यार मुखेल अर्थ घेबन 
उलोवप्याच्या उतरांचो अर्थ कळना. 
मुख्यार्थ योग - लक्षणेत जो अर्थ कळटा तो अर्थ मुख्यार्थाक लागींचो आसूंक 
जाय. मुखेल अर्थाचो योग म्हळ्यार लागसाण आसप. अशी लागसाण (योग) 
पांच तरांची आसा. १) संबंध २) सारखेपण ३) एक पँय आसप ४) उरफाटे 
संबंध ५) क्रियायोग. 

' रूढी आनी प्रयोजन मुखेल अर्थापरस वेगळो अर्थ रूढी ala प्रयोजनाक 
लागून जाल्लो आसूंक जाय. वाच्यार्थापरस वेगळो अर्थ घेवपाखातीर fed 
कारण आसूंक जाय. कुशल ह्या उतराचो कुश म्हळ्यार दर्भ (तण) कापपी, 
पूण कुशल म्हळ्यार खुशाली हो अर्थ रूटीन कळटा. एकाद्या भुर्ग्याक रमण 
अशें नांव दवरतात. रमण म्हळ्यार आवडीचो. पूण दवरपी रमणमहर्षीची 
याद जावंची ह्या प्रयोजनान तें नांव दवरता. 

व्यंजना व्यापार 

काव्यांत बाच्यार्थापरस लक्ष्यार्थ आनी व्यंग्यार्थ हांकां चड म्हत्व आसता. 
लक्ष्या ्थ कसो कळटा हे विशीं आतामेरेन भासाभास जाल्या. तांतूंत अभिधा 
व्यापारान उतराचो वाच्यार्थ कळटा जाल्यार बाच्यार्थाचो अर्थ लागना जावन 
लक्ष्यार्थाचो आदार घेवंचो पडटा. हाच्याफुडें व्यंग्यार्थाकडेन वचपारचे कारण | 
कितें हें पळयतना व्यंग्यार्थाचेर आदारित सूचकताय नदरेमुखार येता. गंगेचेर | 
म्हजे घर आसा अशें म्हटल्या उपरांत गंगेचेर घर आसप शैक्य ना अशें लक्षांत 
आयल्या बराबर गंगेच्या देगेचेर घर आसा असो अर्थ बाचक घेता तेच बराबर 
अशें म्हणपाक आनीक एक अर्थ आसूंक जाय अशें मतीत येता. गंगेच्या | 
देगेचेर आसपी फुलां -फळां तशेंच थंड वारो हो अर्थ लक्षांत येता. तो अर्थ | 
म्हळ्यार व्यंग्यार्थ. हो अर्थ खंयच्याय उतरान सांगूक ना पूण तो अर्थ घेतल्या 
बराबर काव्याचो अर्थच वयल्या पांबड्याचेर पावता. 

व्यंजनेचे दोन प्रकार आसात. १) अभिधामूल व्यंजना २) लक्षणामूल 
व्यंजना. लक्षणेचेर आदारून ASAT जाता तशीच अभिधेचेर आदारित व्यंजना 
लेगीत जाता. भाशेंत जाय त्यां तरेचीं उतरां आसात. एकाच अर्थाची उतरां, 
दोन अर्थाची उतरां, आशे प्रकार उतरांमदीं दिसून येतात. संस्कृत भाशेंत “कर” 
अशें उतर आसा. ताचे चार विंगड विंगड अर्थ जातात. कर म्हळ्यार हात, 
हतयाची सोंड जांब सरकाराक दिवपाचो दुडु आनी सूर्याची किरणा. ह्या सगळ्या 
अर्थाचे गिन्यानं एक फावट जायना. संदर्भावेल्यान त्या त्या अर्थाचो बोध जाता. 
मनशा उद्देशी कर हें उतर आसल्यार हात असो अर्थ जाता, जाल्यार हतया 
उद्देशी तो शब्द आसल्यार सोंड असो अर्थ जाता. हो अर्थ मनांत उदेतना 
आयकुप्यांक संदर्भ, प्रकरण हें सारक्या कारणांचो बिचार Hat पडटा. सैंधव 
म्हळ्यार मी आनी सिंधु देशांतलो घोड़ो. जेवपाक बशिल्लेकडेन Bua हाड 
अशें सांगल्यार ताचो अर्थ मी असाच जाता. घोड़ो हाड असो अर्थ जायना. 
ह्या देखीत सँधव ह्या उतराचो अर्थ संदर्भाक लागून मर्यादित जाता. 

लक्षणामूल व्यंजना रूढी जांब प्रयोजन आसल्याबगर लक्षणा 

१816८ 










' कुशावतीचेर म्हजें घर आसा ह्या वाक्यांत कुशावती न्हंयेच्या 
घर असो अर्थ जाता. तांतूंत हो अर्थ घेतल्याबगर वाक्याचो सारांश मतीत 
' लक्षणामूल व्यंजना फकत प्रयोजन आशिल्या लक्षणेच्या उदाहरणांतच 
{क मेळटा. ' कुशावती न्हंयेच्या देगेर म्हर्जे घर आसा. ' म्हण्टना 
गाबतीच्या लागसार कुश आंकूर हांचो वास हें सगळें प्रयोजन आसा. व्यंजना 
कत शब्दाचेर आदारित आसना जाल्यार ती अर्थाचेरुय आदारून आसता. एक 
'बंडेकार भोंबंडेर आसतना एक दीस बशीत ताची एके बायलमनशेकडे 
छख जाली. दोगूंयजाणां एकमेकांकडेन उलयतना भोंबंडेकार तिका 
चारता ताईबाय, तू इतली उजवातीभशेन बारीक जाल्या ती किते दुयेसांक 
गून वो हेर कांय कारणांक लागून ? ताईबाय म्हणुंक लागली दुर्येसकान्न 
गसल्यार हांव अशी भोंवताली? मागीर आनी कितें कारण आसा तर >? 
[ईबाय म्हणूंक लागली - तूमी आतां भोवंडेर आसात. भोबंडेसावन घरां 
[बतकीच तुमच्या घरकान्रीक हें कारण विचारात. तिका अशें म्हणपाचें 
पाशिल्ले की घोवाचें पयस वचप घरकान्नीक ताका लागून 
गी बारीक जाल्या. 





शब्दाचेर आदारित 


| il 
अभिधावृत्तीचेर आदारित लक्षणेचेर आदारित अर्थाचेर आदारित प्रकृति प्रत्ययांचेर आदारित 
१ 


वाच्यार्थाचेर आदारित लक्ष्यार्थाचेर आदारित व्यंग्यार्थाचेर आदारित 

काव्याचो व्यंग्यार्थ कळूंक व्याकरण, मीमांसा हांच्या गिन्यानापरस : 
मन आसपाची गरज आसा. प्रतिभा म्हळ्यार काव्य करपाची शक्त. 
भावुकपण. त्या त्या काव्याच्या मुळांत वचून कवीचे मन वळखुपाची तांक. 
तांक आसल्यार व्यंग्यार्थ कळपाक सोपें जाता. नाजाल्यार काव्याचो 
कळत पूण व्यंग्यार्थ कळप केण. 


Go 








शब्द आनी अर्थ 


|? म्हळ्यार उतर, हैं उतर आकाशाचो गुण अशें न्यायशास्त्र सांगता. 
आनी अर्थ हांचो एकमेळ जालो कीं काव्याची मुळावी तयारी जाली. शब्द 
अर्थ म्हळ्यार काव्याची बुन्याद. तिच्या आदाराचेर फुडें काव्याची इमारत 
येता. फक्कत काव्याकच न्हय तर सदीच्या वेव्हारांत शब्दांची 


आमकां गरज आसता. ' एकः शब्दः सम्यक्‌ ज्ञातः सम्यक्‌ प्रयुक्तः 


ait लोके कामधुक्‌ भवति ' अशे पतंजलीन म्हळां. ताचो अर्थ समजावन 
बंक जाय. उतरांचो वापर करतना तांचो अर्थ समजून तांचो प्रयोग म्हळ्यार 
उपेग करूंक जाय. 

मनीस जातीच्या उदरगतींत शब्दांचे खूब योगदान आसा. पुरविल्या 
फाठ्मासावन मनीस जात भाशेचो उपेग करीत आयल्या, ती भास शब्दांनी 
घडयिल्ली आसता. भास आनी शब्द हांचो संबंध खूब लागींचो. शब्द हो भाशेचो 
घटक. अनेक उतरांनी घडपी वाक्य हेवूय भाशेचो घटक. शब्दाचे मुळावे गिन्यान 
आमकां जाता तें कानानी. त्या खातीर शब्द हो कानाचो विशय अशें आमी 
मानतात. शब्दाचो मुळावो रुपकार म्हळ्यार ध्वनी. विशिश्ट तरेच्या ध्वनीची 
ल्हारां आमच्या कानार मारतात आनी तांचो अर्थ आमकां संवयेन कळून येता. 
ल्हानपणासावन शब्द आनी अर्थ हांचें नातें आमकां आवयेच्या वो हेर लोकांच्या 
उलोवपांतल्यान कळून येता आनी मागीर आमी शब्दप्रभू जातात. जेन्ना लिपयेचो 
सोद लागलो तेन्ना हींच उतरां बरपांत येबंक लागली. आनी वाक्य नदरेक दिसूंक 
लागलें. तोंडान उलोबपाचे उतर बरपांत आयलें आनी मागीर स्पर्शान लेगीत तें 
कळूंक लागलें (ब्रेल). हांगा एक गजाल मतीत धरूक जाय ती म्हळ्यार लिपी 
म्हळ्यार उतर न्हय. लिप म्हळ्यार कुरु. त्या त्या कुरवांनी उतरांची जाणविकाय 
जाता. देखीक - उदक अशें बरयल्या उपरांत उदक ह्या नावान खबर जाल्ल्या 
वस्तूची जाणविकाय जाता. ही जाणविकाय इतली बेगीन जाता को ते उतर 
बरयलें की विचार करचो पडना. इतली संवकळ त्या उतरांची जाल्या. उदक हें 
उतर आनी उदक 

ही वस्तू हांचो संबंध आसा. ताका पदपदार्थ संबंध अशें म्हण्टात. 

ध्वनी, उतर, लिपी अशेतरेची शब्दांची माळ आमी पळयली. 
कशे निर्माण जातात तांच्यो सुवाती खंयच्यो हे विशी व्याकरणात खूब भासाभास 
केल्या. गळ्यांतल्यान येवपी उतर कण्य, ताळवेंतल्यान येवपी उतर तालव्य 
अशें उतरांचे प्रकार व्याकरणात केल्यात. कांयवेळार उतर आनी ताचे कार्य 
हांचेवेल्यान त्या उतराचो उपेग भाशेंत जाता. देखीक आरोग्यंधनसंपदा अशें 
वाक्य आमी आयकतात तेन्ना भलायकी हीच धनदौलत असो अर्थ आमकां, 
कळटा. भलायकी हें कारण आनी धनदौलत हें कार्य. पूण आमी भलायकेकच | 
धनदौलत म्हण्टात. ह्या उतरांच्या मुखार प्रत्यय लायले को तीं उतरां वाक्यांत | 
वापरूक मेळटात.प्रत्यय लावपाच्या पयलीं जें उतर आसता ताका व्याकरणांत | 
प्रातिपादिक म्हण्टात. त्या उतराक प्रत्यय लायलो की ताका पद म्हण्टात. | 

शब्द आनी अर्थ हांचो संबंध खूब लागीचो आसता हें आता कळून | 
आयलें. पद आनी पदार्थ हीवूंय उतरां आमकां खबर आसात. आतां घर, वानर 
झाड अशीं SAT तोणांतल्यान आयली को तो अर्थ आमचे नदरेमुखार येता. हो | 
अर्थ आमकां अंदाजान कळटा अशें एक मत आसा. चड करून उतर उच्चारल्या 
उपरांत ताचो अर्थ प्रगट जावपाची प्रक्रिया ही भास खबर आशिल्ल्यांक जाता... 
भास खबर नासल्यार जरी उतरां तोंडातल्यान आयलीं तरीय तांचो अर्थ कळटाच 
अशें ना. म्हण्टकच उतरां आनी अर्थ हाचो संबंध | 
मनांत येवंक त्या भाशेचें गिन्यान आसप गरजेचे आसता. नीर कोडू अर्श 
वाक्य तोंडातल्यान आयल्यार नीर आनी कोडू ह्या दोनूय उतरांचो अर्थ खबर 
आसपाची गरज आसा. कोंकणी मनशाक कन्नड भास खबर आसल्यार ह्या | 
वाक्याचो अर्थ कळटा. 
तें ते उतर उच्चारल्या उपरांत ती ती वस्त दोळ्यांमुखार येता. 
घर अशे म्हळ्या उपरांत वण्टी आशिल्ली, जनेलां आशिल्ली अशी रचना 
दोळ्यांमुखार येता. गाय, पाडूक, रेडो, पाडो, मनीस, बायलमनीस अशीं उतरां 
सदीच घोळणुकोतली आशिल्ल्यान पदपदार्थ संबंध लक्षांत येबंक बेळ लागना. 

पूण ज्या वेळार उतरांचो अर्थ कळना त्या वेळार कोशांतल्यान उतरांचो अर्थ 
सोदून काडचो पडटा. उतर तोंडातल्यान आयल्या उपरांत आमकां जो अर्थ 
कळटा तो दोन तरांचो आसता. एक त्या उतराचो सर्वसादारण अर्थ आनी 
दुसरो खाशेलो अर्थ - देखीक कमळ म्हळ्यार जें तळ्यांत फुलता पूण तेच 
कृष्णकमळ हें उतर उच्चारल्या उपरांत बागेंत माटवार सोडिल्ल्या वेलीचेर 
फुलपी कमळ असो, अर्थ आमकां कळून येता. आई हें उतर आयकल्या 
उपरांत सर्वसादारण बायलमनीस - भुर्ग्याची आवय दोळ्यांमुखार येता. म्हजी 
आवय हे उतर आयकनाफुडें एक भावनेचो पालव त्या उतरांक मेळटा. हाचेबेल्यान 
एक गजाल लक्षांत आयली की उतरां बो अर्थ एकसुरे आसनात. तांका विंगड 
विंगड तरेची तासां आसतात. एकूच उतराचो संदर्भाप्रमाण विंगड अर्थ जाता. 
उलोवप्याचो संदर्भ जांब ताच्या मनातलो आशय लक्षांत घेवन त्या आशयाप्रमाण 
मनीस वागता. 

एकाद्रो तानेल्लो मनीस “उदक” म्हण्टा तेन्ना ताका उदक जाय अशें 
कळटा. घरांत गदी बाडटकीच “पंखो? अशें म्हण्टकच “पंखो चालू कर” असो 
अर्थ जाता. थंडेच्या दिसांनी शींयांक लागून “पंखो' अशें म्हळ्यार “पंखो बंद 
कर! असो अर्थ जाता. असो संदर्भावेल्यान अर्थाचो फरक जाता. कांयवेळार 
एकाच उतराचो उलोवप्याच्या आवाजावेल्यान विंगड अर्थ जाता. निमाणे उतर 
उतराची जात वो प्रकार सांगता. ना जाल्यार एका व्यक्तीचो वो एका वस्तूचो 
बोध जाता. 

स्कोटबाद प्रत्येक उतराचे एक नित्य ' अशें स्वरूप आसता. हे 
उतराचें नित्य स्वरूप सदाच आपल्याक यादीत (स्मृतीत) उरता. देखीक 
गा - य हे उतर ऑयकतकूंच तांचो अर्थबोध जावन गाय ही कल्पना 
आपल्या यादींत कायमचीच उरता. यादींतली ही स्थिर कल्पना म्हळ्यारूच 
उतरांचे नित्य स्वरूष.. हाकाच शब्दाकृती अशे म्हण्टात. हाकाच स्फोट 
अशे साहित्यकार म्हणटात. हो स्फोट (शब्दाकृती) अखंड आनी नित्य 
आसता. उतरां फाटली नित्य कल्पना शब्दाकृती हांका स्फोट म्हणपाचें कारण 
म्हळ्यार ध्वनि आनी अर्थबोध या दोनांय मदले वेगळेपण सांगपी उतर. 

ध्वनिकाव्याचेर भासाभास करतना स्फोट ह्या कल्पनेक खूब म्हत्व 
आसा. सगल्यांत बरें काव्य खंयचें? असो प्रस्न मनांत उप्रासता तेन्ना ज्या 
काव्यांत चडातचड ध्वनी म्हळ्यार सुचोवणी $ व्यंजकता आसता तें उत्कृष्ट 
काव्य. आतां स्फोट आनी ध्वनी हांचो संबंध कसो आसता हें पळोवया. 
काव्य वाचल्याउपरांत त्या काव्यांतल्यान एकदम वेगळ्या अर्थाचें गिन्यान 
जाता म्हण्टकीच ध्वनी हो व्यंजक जाल्यार स्फोट हो व्यंग्य, अशेतरेचो तांचो 
संबंध आसा. स्फोट म्हळ्यार किते ह्या विशयाची थोडी फोडणीशी अशी = 
आमी A उलयतात तेन्ना आमी म्हटिछ्या वर्णाचो स्पर्श तोंणांतल्या 
वेगवेगळ्या अवयवांक जाता. देखीक $ कंठ, ताळू , मूर्धा ह्या अवयवांक 
वर्णाचो स्पर्श जाता. हे तरेन वर्णाचे उच्चार करतना दर्याचेर एकाफाटल्यान 
एक ल्हार येता तशे एकाफाटल्यान एक अशेतरेन उद्चारिल्ल्या वर्णांचो 
आवाज कानांत जायत रावता. ह्या आवाजाक ध्वनी अशे म्हण्टात. मनीस 
जेन्ना तोणांतल्यान एकेक वर्ण उच्चारीत वता तेन्ना त्या वर्णातल्यान उक्ती 
जावपी वस्त आमच्या दोळ्यांमुखार उबी रावता. देखीक. कमळ हें उतर 
घेवंया. AAT क म ळ अशे वर्ण एकाफाटल्यान एक उच्चारले वतात, ह्या 
वर्णाची जाणीव आमच्या मनांत पयलींच आसता, ती प्रकाशरूप ज्ञानरूप 
आसता. जेन्ना एकाफाटल्यान एक वर्ण कानार पडटात आनी ना जातात 
आनी सगले उतर कानार पडनाफुडे कमळ नावाच्या वस्तूचे गिन्यान जाता. 
हेंच गिन्यान म्हळ्यार स्फोट. आयकुप्याच्या मनांत पयलीसावन आशिल्लया 
जाणीवेचें Vet रूप जावप म्हळ्यार उतराचो अर्थ कळप. आयकुप्याच्या 
कानार पडपी ध्वनीच्या ल्हारांक लागून जाणीव जागृत जाता. ताकाच 
शब्दस्फोट अशेय म्हण्टात. 


cs 





रस आनी ध्वनी 


- रस ८ भरतमुनीच्या नाट्यशास्त्रांत रसाविशीं भासाभास चालू जाल्या. त्यापयलीं 


रसाचेर जरी व्हडलीशी चर्चा दिसून येना तरीय पुर्विल्ल्या काळासावन “रस? 
नावाचें एक सारभूत तत्व साहित्याच्या मुळांत आसा असो सिध्दांत सगळ्यांनी 
मानून घेतला. उपनिशदांत एक वाक्य आसा - रसो वै सः। रसं हि एव अयं 
लब्ध्वा आनंदी भवति। (तैत्तिरीय ७ - ६१७) ब्रह्म म्हळ्यार रस आनी रस 
म्हळ्यार ब्रह्म अशी कल्पना उपनिशदांनी मांडल्या. भरतमुनीन ह्या विशयाचेर 
भासाभास करतना एक मुळावो प्रस्न मांडला. तो म्हण्टा - रसः इतिकः पदार्थः 
? रस म्हणून म्हण्टात ती वस्तू किते आसा? ताची जाप दितना तो म्हण्टा - 
“आस्वाद्यत्वात्‌' म्हळ्यार तो अणभवूंक जाय. तो उतरांनी सांगून येना. सदच्या 
बेव्हारांत आमी पळयतात को साकरेची रूच म्हळ्यार कितें ती उतरांनी वर्णन 
करूंक येना ती रूच साकर जिबेर दवरून पळोवंची पडटा. तशेंच काव्याचो 
आस्वाद घेवप म्हळ्यार ताची रूच घेवन पळोवप. ही रूच घेवपी जो आसा 
ताका रसिक अशे म्हण्टात. हो रसिक खऱ्या अर्थान रसाचो आनंद अणभंवूक 
शकता. अर्शे उपनिशदांत म्हळां. 

रसं हि एव लब्ध्वा आनंदी भवति | 

हो रस निर्माण कसो जाता हे विशी भरतमुनीन एक सिध्दांत सांगला तो 
असो. विभावानुभाव व्यभिचारि संयोगात्‌ रस निष्पत्तिः। हाचो अर्थ असो 
विभाव, अनुभाव आनी व्यभिचारि भाव एक य जाले को रसाची निर्मणी 
जाता. जशें आंबट तिखट गोड मसालो घालतकच रोसाची रूच लागता तशेंच 
खंयच्याय काव्यांत, नाटकांत वो साहित्याच्या खंयच्या प्रकारांत जो मुखेल रस 
आसता तो विभाव, अनुभाव आनी व्यभिचारि भावांनीं खुलून दिसता. अविमारक 
नांवाचें संस्कृत नाटक भासान बरयलां. तांतूंतलो हो श्लोक पळयात. मुळाव्या 
श्लोकाचो अणकार 

हे मोगाळ प्रिये, तुजेर म्हजो मोग आसा. तुका हांब वळखतां. बाऱ्यान 
जशी वेल थरथरची तशी तूं हालता. हे मोगिके तूं भिवूं नाका. म्हजेर प्रसन्न जा 

हांव तुजो मोगी जावन तुज्यालागी आयलां. ह्या लोकांत अविमारक नावाचो 
तरणाटो कुरंगी नावाच्या प्रेयसीक मेळटा तेन्ना तो तिका ही गजाल सांगता. 


अविमारक आनी कुरंगी हांचो मोग ह्या श्लोकांत उक्तो जाता. ह्या श्लोकांत 
शृंगार रस. रती हो स्थायी भाव. कुरंगी हे आलंबन. भंय हो व्यभिचारिभाव | 


थरथरप हो सात्विक भाव. ह्या देखीवेल्यान विभाव अनुभाव व्यभिचारि भाव. 
आलंबन हे सांरकी उतरां लक्षांत आयली. तांचो अर्थ आसता तो रस. रसाची 
निर्मणी जातना ज्यो भावना थीर आसतात तांका स्थायी भाव अशें नांब आसा. 
देखीक शृंगार रस आसल्यार रती हो स्थायी भाव आसता. हास्य रस आसल्यार 
हास हो स्थायी भाव. करुण रस आसल्यार शोक हो स्थायी भाव , अशें तरेन 
प्रत्येक रसाच्या स्थायीभावाची विस्कटावणी केल्या. स्थायी भावाची व्याख्या 
अशी - 

विरुध्दा अविरुध्दा वायं तिरोधातुमक्षमाः । 

आस्वादांकुर कन्दोऽसौ भावः स्थायीति संयतः (सा.द. ३.१७४) 
खंयचीय कलाकृती पळयतना बो वाचतना तांतूंतली एक भावना विशेषतायेन 


आमच्या मनाचेर ताबो मेळयता. दोन मोग्यांचो मोग पळयतना त्या दोगांय : 


मधली थीर भावना म्हळ्यार मोग. देखून तो स्थायीभाव. रसाची अभिव्यक्ती 
जातना मदी मदीं जी भावनांची PERT तयार जातात तांका व्यभिचारी भाव अशें 
म्हण्टात. हांकाच संचारिभाव अशेंय नांव आसा. काव्यशास्त्रांत व्यभिचारिभावांची 
वळेरी दिल्या ती अशी निर्वेद, ग्लानी, शंका, असूया, मद, श्रम, आलस्य, 
दैन्य, चिंता, मोह, इ. रस विवेचनांत हीं दोन तत्वां म्हत्वाची देखून ती पयली 
सांगल्यात. आता विभाव आनी अनुभाव म्हळ्यार कितें ते पळोबया. विंगड 
विंगड तरांच्या अभिनयान तो तो रस फुलोबंक आदार मेळटा 

देखून त्या अभिनयाक वो हावभावाक विभाव म्हण्टात. नाटकांत बो काव्यांत 
अभिनयाच्या मार्गान वो शब्दार्थाच्या रूपान अभिव्यक्त जाता तांका विभाव 
अनुभाव अशी नांवां आसात. विभाव अनुभाव व्यभिचारी भाव ह्या सगल्यांच्या 
आदारान रसप्रतीती जाता हे आता कळून आयलें. 

रस स्थायीभाव é 


शृंगार रती ह डँ 
छ ७ 

हास्य हास gs és 
करुण शोक ह SI 
Mee ४6 me . छी Fae 

उत्साह छै SE 
वीर उत्साह GSS 
भयानक भय & eens 
बीभत्स जुगुप्सा 
विस्मय अद्‌ 


हे भायर रसाचो आविश्कार जातना कांय सात्विक भावय सांगल्यात 

ते अशें स्तंभ, स्वेद, रोमांच, स्वरभंग, वेपथु , वैवर्ण्य अश्रुपात. 

भारतीय काव्यशास्त्राच्या परंपरेन आ रस मानून घेतल्यात. रससिध्दांताचो 
जसो जसो विकास जायत गेलो तसो शांत रस आसा अशें कवी मानूंक 
लागले. मम्मटान ह्या रसाक आपणाल्या काव्याच्या चर्चेत मानाची सुवात 
दिल्या. तेच बराबर भकती होवूय एक रस आसा अशें संतवाङ्मयाच्या जाणकारांक 
दिसता. श्री. आ. रा. देशपांडे हांणी प्रक्षोभ नावाचो आनी एक रस मानला. 
(अध्यक्षीय भाषण - शारदोपासक संमेलन म.सा.प. पुणे ३/११/४६) 

रस आ आसात कांय धा आसात हे विशी साहित्यकार सदीच भासाभास 
करीत रावतले, कारण रसाची प्रक्रिया सदीच नवो रुपकार घेयत रावल्या. 
साहित्याशास्त्राच्या भासाभासींत नवे नवे विशय येतात आनी ताका लागून 
रसाची व्याख्या, संख्या बदलत उरता. देखून म्हण्टात. न्हंयेच्या प्रवाहाभशेन 
शास्त्राचोय प्रवाह सुर्वेक बारीक आसता पूण जसो जसो तो घोगो फुडें वता 
तसो तसो ताचो आंबा व्हड जायत वता. 

जीणेच्या बिगड़ विंगड वा रानी वावुरताना जणेक वस्तूचे सार म्हळ्यार 
आपरोस किते हे जाणून घेवपाची प्रत्येकाक उमळशीक आसता. ज्या मनशाक 
मन आसा बो खंयचीय घडणूक पळयतना ताच्या मनांत वेगवेगळ्या 

भावनाची ल्हारां पर्गटतात अशा मनशाक साहित्य, संगीत, कला अशेतरेच्या 
विशयांतल्यान एक अलौकिक अणभव येयत आसता. अशो घडणुको रामायण 
म्हाभारतासारक्या अघ्रैवर काव्यांत पळोवंक मेळटात. आपणाल्या दोळ्यांमुखार 
आपणाले १०० पूत झुंजात मरतात हें पळोवपी गांधारी जेन्ना म्हण्टा - * शंभर 
पूत न्हंय शंभर दुःखांक हांवें जल्म दिलो” तेन्ना खंयच्या सहदय मनशाचें मन 
घायाळ जायना ह्या दृश्यांतल्यान पळोवप्य़ाच्या मनांत करुण रस निर्माण 
जाता. तशेंच रामायण वाचतना राम जेन्ना सीतेचो त्याग करून तिका रानांत 
व्हरून सोडूंक लायता तेन्ना असोच करुणरस वाचप्याच्या मनांत तयार जाता. 
भवभूती नावाच्या नाटककारान या विशयाचेर नाटक बरयलां. तांतूंत वासंती 
नावाची एक सीतेची इश्टीण रामाक मेळूंक येता तेन्ना ती रामाक म्हण्टा हे 
रामा तूं सीतेचो त्याग केलो तो कित्याखातीर ? राजा म्हण नामना मेळोवपाखातीर ? 
तूं कर तूं निर्दय अशेंच तुका म्हणूंक जाय. हरणासारख्या दोळ्यांची सीता, 
तिका रानांत सोडून दिवपाक तुका करें दिसलें? हें सगळें नाटकांत 
पळयतनापळोवप्याच्या मनाचेर जो परिणाम जाता तोच रस. नाटकांतली ही 
घडणूक घडटा ती पंचवटीत. थंय रामसीतेची भेट जाल्ली आसता त्याच 
जाग्यार वासंती रामाक मेळटा. फाटल्यो यादी उचांबळून वयर सरतात. ती 
आपल्या SRA, अभिनयान सीतेची करुण अवस्था आमच्या दोळ्यांमुखार 
उबी करता. आतां होच प्रसंग रससिध्दांताच्या नदरेन पळोबंचो जाल्यारअसो 
मांडू येता. ह्या नाटकांत वासंती हे आलंबन पंचवटीतलो देखाबो हो ह्या 
सगळ्या भावनेक उद्दीपित करता. वासंतीचो अभिनय करपी नटी आपणाल्या 
चेहेऱ्याचेर राग, काळजी, निशेल्लेपण दाखयता आनी ह्या सगळ्यांचो परिणाम 
म्हण करुण रस तयार जाता. 

हें सगळे वर्णन वाचून एकाद्र्यास रस म्हण्टात तो कोण हे कळू येता. 
जशें बी. ए. मेरेन कोंकणी विशय घेवन शिकिल्ल्या भुग्यांक ताची करामत 
ह्या नाटकाचो अर्थ कळटा जांब त्या जागी “जाल्या गोंयची सासाय' ह्या 
कवितेचो अर्थ कळटा. रस ही गजालच शब्दार्थांच्या पेल्यान आसा. ती मनांक 
भावूक जाय. ती इंद्रियांक कळूंक जाय. ती कळळ्याउपरांत खिणभर ह्या 

संसाराचो विसर पडूंक जाय. खाण जेवणाचो मोह कुशीक उरूक जाय. हे 
वेळार म्हाका याद जाता ती म्हज्या विद्यार्थी दशेंतल्या एका घडणुकेची. आमी 
कांय भुर्ग एका सिनेमाक गेल्ले. त्या सिनेमाचे नांव आसलें दूधभात. आवय 
आनी पूत हांच्या मायेचेर आदारित तो सिनेमा आसलो. आवय पुताक दूदभात 
कसो लायता. मायेन ताका मांडयेर घेता अशेतरेचे देखावे त्या सिनेमांत आसले. 
आमचे मदलो एक भुर्गा तें आवयचे प्रेम निरखून पळयतालो. ल्हव ल्हव करून 
ताच्या दोळ्यांत उदक दिसूं लागले. थोड्या वेळयान तो घुस्मूसून धुस्मूसून 
रडूंक लागलो. सिनेमा पळोवपी सगळेच sve ताचेकडेन आयले. ताका 
विचारूंक लागले. तुका कितें जाता? भुरग्यांक दिसताले तो म्हण्टल्प्रे आमी 
घरा या, पोटां दुखता, पुण तागेली जाप वेगळी आसली. सिनेमांतलो तो देखावो 
पळोवन ताका आईची याद आयली. ताका आईकडे वचपाची इतली अत्रेकणी 
जाली कों आमी ताका स्टेशनाचेर वचून ताच्या घरा बचपी गाड़येंत बसयलो. 
आई आनी पूत हांची माया हो एक भक्तिरस, ताचो आविश्कार त्या भुरग्यांत 
जालो. खंयचीय कलाकृती पळयताना अशेंतची तल्लीनताय जाबंक जाय. 
खूबश्या फांबटी मनशाक कलाकृतीचो आपरोस कळना. व्याख्यानाचो सारांश 
कळना. मागीर fed पळयलें, fed आयकलें हया प्रस्नांची तांचे कडल्यान 
बरी जाप मेळना. कारण तो रस समजून घेबपाचे तांचे इन्द्रिय विकसित 
जाल्ले नासता. आतां प्रस्न उप्रासता तो म्हळ्यार जे नट वा नटी नाटकांत 
भूमिका करून त्या त्या रसाची अभिव्यक्ती करतात, तांणी कसो वेव्हार 
करचो? नटांनी ती भूमिका सादर करतनां त्या भूमिकेकडेन एकरूप जावप ' 
गरजेचें पूण ती भूमिका खिणयाळी, आनी आपूण तिचेपरस वेगळो आसां 
हांची जाणविकाय दवरूंक जाय. ना जाल्यार त्या भूमिकेकडेन एकरूप जावन 
कांय अनर्थ घडपाची लेगीत शक्यताय आसता. नट नाटकांतल्या रसाची 
अभिव्यक्ती कशी करता हे भरतमुनीन नाट्यशास्त्रांत विस्कटावन सांगलां. 
कवी तो भाव आपणाल्या कवितेंतल्यान. लेगीत उक्तो करूंक शकता. देखीक 
बाकिबाबाली “सासाय' कविता पळयात. जागी जाल्या गोंयची सासाय येतलो 
भार, धोल ताशे बड़य बडय मार शेंसार, मार WAR ही कविता म्हण्टना 
तांतूंतलो अभिनय. करून दाखयतना वीर रस निर्माण जाता. 
FO 


ध्वनी 


साहित्यशास्त्रांत प्रत्येक भावना उतरांनीच उक्ती करूंक जाय अशेतरेची 
कल्पना ना. उतराचे वाच्यार्थ , लक्ष्यार्थ आनी व्यंग्यार्थ अशें तीन अर्थ सांगल्यात. 
साहित्याचे वाचन वो गायन करतना तांतूतलो रस ही कल्पना 
म्हत्वाची. ते रसतत्ब जाणून घेवपाखातीर रस म्हळ्यार कितें बो व्यभिचारि भाव, 
विभाव हे सारक्या विशयांचेर भासाभास ह्या पयलींच जाल्या. रस चर्चेतल्यान 
एक गजाल HS आयली को अमुक एका काव्यांत रस आसा जाल्यार विभाव, 
अनुभाव, आलंबन, उद्दीपन कशे आसात तें दाखोवन दिवपाचे. खरें म्हळ्यार रस 
हो आस्वादनाचो, चर्व्यमाणतेचो विशय. तो तोंणान वर्णन करूंन सांगूंक येना. 
पूण व्यभिचारि, संचारि, विभाव, अनुभाव हे सारक्या तांत्रिकतायेच्या 
घुस्पागोंदळांत रस सांपिडल्यान ताचेर चर्व्यमाणतेपरस चिकित्सतायेचो चड 
परिणाम जावंक लागला. शास्त्राच्या नदरेन हें सगळे गरजेचें पूण ताचे वेल्यान 
रसाचे खाशेलेंपण कुशीक पडून ताच्या हेर वांट्याचेर चड़ चर्चा जाबंक लागली. 
मानकुराद आमो, तो कसो लागता, सुबादिक कसो आसा, ह्या बिशयांची 
फोडणौशो करप गरजेचे, पूण मानकुराद आमो खाल्या उपरांत एक रूच जिबेर 
घोळटा, मनांत लिकलिकता ती उतरांनी सांगपा भायली. साखरेची रूच कशी ती 
साखर जिबेर वडोबन पळोबंची पडटा. ध्वनी तत्वाची सुरवात ह्या 
पांबड्याचेरच जाली. खाणाजेबणाची वस्त मनाक भावता, जिबेक रुचता पूण ती 
उतरांनी विस्कटावन सांगूक येना. तशेंच काव्य, नाटक वो साहित्याचो आस्वाद 
घेतल्या उपरांत मनाचेर खोल संस्कार जाता, ताकाच गूढ तत्व अशे म्हणू येता. 
आनंदवर्धनान ह्या ध्वनि तत्त्वाची फोडणीशी केल्या ती नकसूद उतरांनीं. 

प्रतीयमानं पुनरन्यदेव वस्त्वस्ति वाणीषु महाकवीनाम्‌ | 


यत्‌ तत्‌ प्रसिध्दावयवातिरिक्तं विभाति लावण्यमिवांगनासु | | 
म्हाकवीच्या काव्यांत वयर वयर दिसता त्या अर्थापरस एक गूढ अर्थ 
आसता तो ध्वनी ह्या नावान परिचित जाता. मुखेल अर्थ आनी लक्ष्यार्थ 

| फुडलो पांबड़ो म्हळ्यार ध्वन्यर्थ. ताकाच व्यंग्यार्थ अशें म्हणपाची चाल 
. एकाद्र्या लावण्यवतीच्या आंगाखांदापरस वेगळे अशें तिचें सौंदर्य 
, तशें काव्यात वयर वयर दिसपी अर्थाच्या फाटल्यान लिपिल्लो एक गूढ 
अर्थ आसता. आनंदवर्धन ह्या साहित्यकारान ध्वनीचें हें खाशेलेपण सगळ्यांच्या 
हाडलें. “ध्वन्यालोक” हो तागेलो ग्रंथ आनी ताचेर आशिल्ली लोचन ही 
अभिनवगुप्ताली व्याख्या (टीका). हे साहित्यशास्त्रांत खूब म्हत्वाचे ग्रंथ जावन 
आसात. काव्याचे आत्मतत्व ध्वनी हें ताणें जोर दिवन सांगलें. ध्वनी म्हळ्यार 
एक सूचकताय, एक “प्रतीयमानता”. संस्कृत साहित्यात ह्या ध्वनितत्वाच्यो देखी 
खूब मेळटात. तांचेर भासाभास करून मागीर कोंकणी साहित्यांतल्यो देखी 
प्रळोबंक जाय. काव्यांतल्यान, साहित्यांतल्यान वाच्यार्थापरस, लक्ष्यार्थापरस 
व्यंग्यार्थ, प्रतीयमानार्थ जितल्या प्रमाणांत उकतो जाता तितलें ते काव्य साहित्य 
उंचेल्या पांबडयावेले अशें म्हणूं येता. हे सगळे घड़टा तें शब्द, अर्थ हांच्या 
्राध्यमांतल्यानच पूण तांच्याफुडे वचून एक विलक्षण - वेगळ्या अर्थाची प्रतीती 
'जाबंक वाचपी लेगीत तितल्याच योग्यतेचो जाय पडटा. संस्कृत साहित्यांत 
आयिल्ल्या देखींचो कोकणी अणकार - एक घरकान्न भोवंडेक भायर सरिल्या 
आपणाल्या घोबाक सांगता. तुमी आयज भोवंडेक वचात जांब ad नाकात, 
म्हाका जीणेची चड आस्त आसा, पेशांची ना. हाचेवेल्यान वयल्याचाराक 
घरकान्न घोबाक, वचात वो Ae नाकात अशें म्हण्टा. तरीलेगीत तिच्या मनांतलो 
भावार्थ बचूं नाकात होच आसा. होच ध्वनी. हाकाच “लौकिक ध्वनी? अशें 
म्हण्टात. हांगासर जो अर्थ सुचयला तो उतरांनी सांगू येना. आनी एक देख - 
संस्कृत नाटकांत उदयन आनी वासबदत्तेची काणी खूब प्रसिध्द आसा. वासवदत्ता 
उज्यांत लासून गेल्याची एक फटीची खबर उदयनाक कळटा आनी तो शोकान 
व्याकूळ जाता. तो म्हण्टा - उज्याक पळोवन तुका भिरांत दिसली जावंये. 
लेवेळार तुजो पदर सकयल पडटा ते तुका Had नासतले, उज्याकडेन पळोवन 
तुजे दोळे (लोचन) कुड्डे जाले जावंये. हांगा लोचन हें उतर खूब अर्थ सांगपी 
आसा. त्या दोळ्यांनी उदयनाक खूब फावटी तिणें खुणायलें आसतलें, दोळे 
मोडले 

आसतले, हो सगळो अर्थ उतरांनी सांगूंक ना पूण “लोचन' ह्या व 
सूचित जाला. हाकाच अलोकिक ध्वनी अशें म्हण्टात. आनंदवर्धनान काव्यांत 
रस सूचित जाता हें सांगून ' काव्यस्यात्मा ध्वनिः' हो सिध्दांत पुरायतेन 
करून दाखयला. ध्वनीचे “लौकिक,' “अलौकिक” अशे प्रकार करून 
अलंकारध्वनी आनी रसध्वनी अशें विभाग ताणें देखीसयत मांडून दवरल्यात. 


ध्वनीचे प्रकार 
जल) ८) 
लौकिक अलौकिक 
Jl 1; ८ 
वस्तुध्वनी अलंकार ध्वनी रसध्वनी 


वस्तुध्वनीची देख -- एक प्रेयसी गोदावरी न्हंयेच्या देगेर आपणाल्या 
प्रियकराची बाट पळयता. इतल्यांत तेवटेन एक साधू हातांत फुलांचो पांटलो 
घेवन फुलां काडपाक त्याच जाग्यार पावता. त्या साधूक पळोबन ती प्रेयसी 
मात्शी काचाबूल जावन ताका म्हण्टा, साधू तूं हेवटेन जाय जाल्यार बच, पूण 
फुडे निकतोच वाघान एका सुण्याक मारून वडयला. आनी फुडें फुलां मेळपाची 
आस्त ना. ते परस दुसरीबटेन गेल्यार तुका फुलां मेळपाचो संभव आसा. ही 
प्रेयसी साधूंक सांगूंक सोदता की हेवटेन गेल्यार वाघालो धोको आसा पूण तिका 
खरें सांगपाचें आसा ते म्हळ्यार आपणालो प्रियकर हांगा येतलो तेन्ना तू 
आसप समा न्हय. अशा तरेची वस्तू ह्या काणयेंत सुचयल्या. 

अलंकार ध्वनी -- रघुवंशांत कालिदासान वर्णन केलां. 

दक्षिण दिकेक सूर्याचे तेज मंद जाता. पूण त्याच दिकेक रावपी पांडव 
राजांक मात रघूचो पराक्रम-प्रताप सोंसूंक जालो ना. सूर्य हो प्रतापी पूण ताच्या 
परसय रघुराजा प्रतापी अशें कालिदासाक सुचोबपाचें आसा. हाकाच 

ध्वनी आनी व्यतिरेक अलंकार म्हण्टात. 

रसध्वनीची देख -- रामायणांतली घडणक - राम वनवासाक वचूंक 
भायर सरला. सीता ताचेकडेन दुखां भरिल्ल्या दोळ्यांनी पळयता आनी 
सगळ्यांचो विरोध माथ्यार मारून ती रामाबराबर वता. सीतेचो त्याग केल्या 
उपरांत रामाक ह्या प्रसंगाची याद येता. तो म्हण्टा - सीते, निर्दय काळजाचो 
aia जितो आसा! कठिनहदयो जीवत्येव प्रिये! स तब प्रियः। ह्या रामाच्या 
उलोवपांत कठिन हदय, जीवति, प्रिय, ही उतरां रामाचो सीतेबेलो मोग उक्तो 
करतात. सीता आलंबन, राम आपणांक कठिन हदय म्हण्टा, हो व्यभिचारिभाव. 
अशेतरेन ह्या वर्णनात विप्रलंभ शृंगार हो शृंगार उतरांनी सांगूक ना पूण सुचयला 
देखून रसध्वनी. 

आनंदवर्धनान ध्वनि तत्त्वाचो सिध्दांत मांडून साहित्याच्या आस्वादनाची 
एक नवी दिका अभ्यासकांमुखार दवरली. साहित्यकारांनी ध्वनीचे १८ प्रकार 
दाखयल्यात. पूण साहित्यांत वस्तुध्वनी, अलंकार ध्वनी आनी रसध्वनी ह्या 
तीनूय मुखेल प्रकारांची चड वळख करून घेवंची पडटा. 

काव्याचे गुण आनी दोश 


काव्य ही एक कलाकृती. खंयचीय कलाकृती निर्माण करतनां ती | 
आसची हाची जतनाय कवी घेता. सत्य, शिव, सुंदर ही काव्याची भूशणां. ती 
आंगार घालतना काव्याचे दोश पैस करप म्हत्वाचे जावन आसता. ते नदरेन दोश 
कळच्या पैली गुण खंयचे हाची जाणविकाय दवरची पडटा. काव्याच्या गुणांविशी 
पुर्विल्या काळासावन भासाभास चलत आसा. भरतान नाट्यशास्त्रांत काव्याचे धा 
गुण आसात अशें सांगलां. श्लेष, प्रसाद, समता, समाधि, माधुर्य, ओज, 
पदसौकुमार्य, अर्थव्यक्ती, उदारता आनी कान्ती हे धा गुण जावन आसात. 






(नाट्य |] १६ / ९६) गुण म्हळ्यार काव्याची सोब वाडोबपी धर्म. हे आन्तरिक 
धर्म आसात. जशें मनाचे गुणधर्म सत्य, उजुपण अशे जावन आसात आनी 
आंगार भांगर शिंगर आसता तशें काव्यांत अलंकार आसतात. 

१) श्लेष :- मसृणत्वं श्लेषः? अशी श्लेषाची व्याख्या केल्या. 
मसृणत्व म्हळ्यारविंगड विंगड पदांनी काव्याक आयिल्लें नकसूदपण. काव्यांतली 
उतरां एकमेकांकडेन एकजीव जावन उरतात. ती पदां - उतरां बदलूंक मेळनात. 
मन्द मन्द वाजत आयली तुजी गो पांयजणां' हें बाकिबाबालें काव्य. ह्या बळींत 
अक्षरां, लय, नाद हांचो एकमेळ जाला. ताका लागून वाचतल्यांक एक 
अलौकिक आनंद जाता. श्लेष ह्या उतरान हीच कल्पना मांडल्या. 

प्रसाद - भरतान प्रसादगुणाची व्याख्या केल्या ती अशी - 

अप्यनुकषतो बुधैर्यत्र शब्दार्थो वा प्रतीयते। 

सुखशन्दार्थसंयोगात्‌ प्रसादः स तु कीर्त्यते।। 

काव्याचो अर्थ समजुपाक कसलीच आडखळ जायना अशा काव्याच्या 
गुणाक प्रसाद म्हण्टात. उदकांत रेबो आसल्यार पडबिंब दिसना वो तळ लेगीत 
दिसना तशें काव्यांत समास संधीची वो खर अक्षरांची भरसाण जाल्यार तांतुतलो 
मुळावो अर्थ सोदून काडूक खूब तरास जातात. प्रसाद म्हळ्यार | 

सोपेपण. काव्य वाचतना कवीचो आशय, भाव सोपेपणान वाचप्याच्यामतीत 
येबंक जाय. हो प्रसाद गुण कोंकणी काव्यांत व्हडाप्रमाणाचेर दिसून येता. 

जागी जाल्या गोंयची सासाय। तुजेर लेगीत येयत भार 

जांब कितेंय जांब कशेंय। मार शेंसार मार शेंसार. 

ही बाकोबाबाली कविता कळपाक सामकी सोपी. आशय मोटो अशा 
ह्या काव्यांत प्रसाद हो गुण आसा अशें म्हणूं येता. “ अर्थवैमल्यं प्रसादः ” अशी 
व्याख्या वामनान केल्या. काव्य अर्थाच्या नदरेन नितळ आसप म्हळ्यार प्रसाद 
असो ह्या सूत्राचो अर्थ. रसाची सोपेपणान अभिव्यक्ती जावप म्हळ्यार 
काव्यांतलो प्रसाद गुण अशें प्रतीहारेन्दुराज म्हण्टा. (काव्यालंकार सारसंग्रह 
पृ.८१) थोड्याभितर सांगपाचें जाल्यार उदकाची नितळसाण आसता तशी 
काव्याची नितळसाण म्हळ्यार प्रसाद गुण. 
३) माधुर्य -- जें काव्य पर्थून पर्थून म्हटल्यार वो वाचल्यार नाकाशें दिसना तें 
काव्य माधुर्य ह्या गुणान भरिल्ले आसता. | 
भरत म्हण्टा -- बहुशो यत्‌ श्रुतं वाक्यम्‌ उकतं वापि पुनः पुनः । 

नोद्वेजयति यस्मात्‌ हि तत्‌ माधुर्यम्‌ इति स्मृतम्‌ ।। 
चान्न्याच्या राती हें गीत आमकां खबर आसा. ते आमी खूब फावटी आयकतात 
पूण ताची गोडी उणी जायना. आल्हादकताय म्हळ्यार माधुर्य अशें प्रतीहारेन्दुराज 
म्हण्टा. मेकळी मेकळी SAT आसप म्हळ्यार माधुर्य अशें वामनान म्हळां. 
४) समता -- भरताची व्याख्या -- नातिचूर्णपदैर्युकतं नच व्यर्थाभिधायिभिः । 
दुर्बोधनैः नच कृता समत्वात्‌ समता मता ।। 

ज्या काव्यांत समासीक उतरां आसनात नाकाशिल्ली उतरां आसनात, 
ज्या काव्यांतली सगळी उतरां अर्थपूर्ण आसतात ती काव्यरचना समतागुणान 
युक्त आसता. समता गुणाचो अर्थ असो -- काव्यांत चड समासीक उतरां 
आसप, विंगड विंगड तरांची वाक्यरचना आसप समतागुणाक पैस करता. ह्या 
उरफाटे सादी रचना, कल्पनांचो सरळ उपेग, सोंपेपण हे सगळें समतागुणाक 
बळिष्ठ करता. 

५) समाधि -- भरतान केल्ली व्याख्या -- 

अभियुक्तैः विशेषस्तु यः अर्थस्य इह उपलक्ष्यते। 

तेन च अर्थेन संपन्नः समाधिः परिकीर्तितः | 

काव्यांतल्या सौंदर्याची, नाजूकसाणेची बुदवंतांकडल्यान पारखणी जाता. 
ह्या पारखणेंतल्यान जें काव्य उत्कृश्ट थारता ताका समाधि गुण आसता अशें 
भरत म्हण्टा. हो गुण त्या काव्यांतल्या उतरांचेर आसता अशें मत कांय जाणांनी 
उक्तायलां. (भरत) समाधी म्हळ्यार मनाची एक शांत अवस्था. काव्याच्या 
वाचनान वो आयकुपान मनाची एक शांत अवस्था जावंक जाय. मन सगळ्या 
संवसारीक जंवजाळांतल्यान थोड्या खिणांखातीर कांय जायना, मुक्‍त जावपाची 
गरज आसता. 
६) सुकुमारता -- वामनाची व्याख्या अशी -- अजरठत्वम्‌ सौकुमार्यम्‌ | 

आयकूंक मधुर आनी गोमटी उतरां म्हळ्यार सुकुमारता. एकाद्री वायट 
घडणूक लेगीत बऱ्या उतरांनी सांगप. देखीक तो भायर पडलो अशें म्हणपापरस 
तो देवागेर गेलो अशें म्हणप. 

काव्याचो अर्थ साद्या उतरांनी कसलीच हीणसाण नासतना मतींत 
भरूंक जाय. ताकाच सुकुमारता अशें म्हणूंक जाय. 
७) अर्थव्यक्ती -- काव्याचे वाचन जांब पठण जाल्याउपरांत रोखडोच अर्थ: 
HST. तो अर्थ कळपाखातीर उतरांची जुळवाजुळव, फाटी फुडे करप हें करचे 
लागना. हांचो अर्थ असो को, काव्यांत जी उतरां उपेगांत हाडल्यांत ती चडशीं 
लोकांक खबर आशिल्लींच उतरां आसात. त्याखातीर कोश पळोबन 
व्याक रणाचे नेम वाचून अर्थ लावपाची गरज लागना. 
८) उदारता -- भरताची व्याख्या -- 

दिव्यभावपरीतं यत्‌ शृंगार-अद्भुत-योजितम्‌ | 

अनेकभावसंयुकतम्‌ SERA प्रकीर्तितम्‌ (नाट्य : १६ / ११०) 

अलौकिक वस्तूंच्या वो व्यक्तीच्या प्रभावान भरिल्ल्या शृंगार अद्भुत 
स्या रसांच्या वर्णनान रसरशीत जाल्या काव्याक उदारता गुणाचो लाब जाता. 

देख -- जागी जाल्या गोंयची सासाय (बाकीबाब) काव्य वाचतना उतरांचो खेळ 
आनी भावनांची ल्हारा फुटतात. या जाग्यार उदारता गुण आसता. काव्यात 
हीणसाणविरयत उतरां घालप म्हळ्यार उदारता अशेय एक मत आसा. 
९) ओज -- भरताची व्याख्या - 
समासवद्भिः बहभिः विचित्रैः च पवैर्युतम । 
सानुरागौः उदारैः च तत्‌ ओजः परिकीर्त्यते ।। 
समासीक, नकसूद पूण धारदार उतरांनी आशय व्यक्त जाता ताका 
ओजगुण म्हण्टात. ही व्याख्या एक मुळावी व्याख्या आसून हाच्या उपरांत 
वामनान व्याख्या केल्या ती आर्विल्या ओजगुणाक खूब लागीची आसा. अर्थस्य 
प्रौढिः ओजः | 
ज्या काव्यात भव्य, दोळे दिपकावपी, मन भुलोवपी अर्थ परगट जाता, 
ताका उदात्त गुणान भरिल्ले काव्य म्हणूं येता. 
९०) कांती -- भरताची व्याख्या -- 
यत्‌ मनः श्रीत्रविषयम्‌ आल्हादयति हि इन्दुवत्‌ | 
लीलाद्यर्थोपपन्नां वा तां कान्ति कवयो विदुः।। 
काव्य वाचल्या उपरांत मन आनी कान हांची रिजवणी जांबक जाय. 
कांय काव्यां मोठ्या तरासांनी समजावन घेवंची पडटात. वामनान ह्या 
कांतिगुणाचेर भासाभास करतना म्हळां -- ताजी तटतटीत जीती जिवी भास 
म्हळ्यार कान्ति गुण उकतावपी भास. वामनाची व्याख्या अशी, 'औज्चल्यं 
कान्तिः' - नवी नवी उतरां काव्यांत हाडून काव्य तुकतुकीत नवें 
ताल्ल करप हाकाच कान्तिगुण म्हण्टात. 
काव्याचे गुण हे आंतरिक धर्म. अलंकार हे बाह्यधर्म अशें 
काव्यशास्त्रकार मानतात. गुण काव्याची सोब वाडयतात. त्याच अर्थान तांका 
काव्याचे 'शोभाकरधर्म ' अशें नांव दिलां. वामनाच्या मतान गुण सौंदर्याची 
निर्मणी करतात. प्रतीहारेन्दुराजान म्हळां -- 
गुणरहितं हि काव्यम्‌ अकाव्यम्‌ भवति (कासार १८) 
६७ 


काव्यांत गुणांक पयली सुवात जाल्यार अलंकारांक दुसरी. 

गुणांचे गिन्यान शास्त्रांचो चड करून काव्यशास्त्राचो अभ्यास करून 
मेळटा. दण्डीन, समुदायार्थ, संपन्नता, शब्दसाधुता, अविरुध्दार्थता, अनेकार्थता, 
निश्चितार्थता, श्रुतिसुभगता, वृत्तशुध्दता, इष्टसंधिकता, देशकालकलालोकन्याय, 
आगमगुणअनुगुणता. अशें धा गुण मानल्यात. वामनान शब्दगुण आनी अर्थगुण 
अशे दोन प्रकार केल्यात. ओज प्रसाद समता समाधि माधुर्य सौकुमार्य उदारता 
अर्थव्यक्ती कान्ति अशे गुण दोन तरांनी बरयल्यात. ताका लागून गुणांचे 
२० प्रकार जातात. अशे तरेन काव्याच्या गुणांची पारखणी जाता. काव्याचे गुण 
पळयले तशेच आता दोश पळोवंया. 


दोष 


खैयच्याय कामाची चिकित्सा करपी तीन घटक आसतात. एक स्वतः 
काम करपी, दुसरो तें काम पळोवपी, आनी तिसरो घटक म्हळ्यार त्या कामाची 
विचक्षणायेन पारखणी करपी. काव्याच्या भाशेंत उलोवपाचे जाल्यार कवी रसिक 
आनी टीकाकार अशे तीन घटक मानूं येतात. कवी जेन्ना काव्य करता तेन्ना 
ताका काव्य करपाची उमळशीक आसता - उर्बा आसता. आवय जशी आपूण 
जल्म दिल्ल्या बाळकाची तोखणाय करता तेन्ना घडये तिका आपणाल्या भुरग्यांचे 
दोश दिसनात. कवीचेय तशेंच जाता. आपूण जल्म दिल्या काव्याचे दोश ताका 
दिसले तरीय तांचेकडेन घडये तो दुर्लक्ष करता. काव्याचे परीक्षण करपी मात त्या 
काव्याच्या गुणांकडेन पळयता तशेंच दोशांकडेनय लक्ष दिता. ते नदरेन काव्याचे 
दोश खंयचे हे विशी पुर्विल्या काव्यशास्त्रकारांनी केल्ली भासाभास समजून घेवप 
गरजेचे आसा. भरतान गूढार्थ, अर्थान्तर, अर्थहीन, भिन्नार्थ, एकार्थ, अभिप्लुतार्थ, 
न्यायोपेत, विषम, विसंधी आनी शब्दहीन अशे धा तरांचे दोश काव्यांत जावंक 
शकतात अशें म्हॅळां. . . 
गूढार्थ.-.जेन्ना उतर आयर्कताना ताचो अर्थ लक्षांत येना. 
अर्थान्तर --कवीक सांगपाचो: विशय कुशीक SEA नाकाशिल्लो अर्थ तयार 
जाता. is} 
अर्थहीन -- काव्यांत अर्थविरयत उतरां घालप. 

| नार्थ -- काव्यांत हिणसाणेचे वर्णन करून तें मागीर कातरप, जांब आपूणच 
केल्ल्या विशयाच्या उरफाटो विशय सांगप. 
एकार्थ -- काव्यात एकाच अर्थाची, गरज नाशिल्ली उतरां घालप. 
अभिप्लुतार्थ -- जेन्ना पयल्या चरणांतलें निमाणे उतर आनी दुसर्‍या चरणांत हे 
पयले उतर हांचो संधी बो समास जाता. 
न्यायापेत -- ज्या वर्णनांत प्रत्यक्ष, अनुमान, उपमान आनी शब्द ह्या प्रमाणांचो 
आदार आसना. 
विषम -- वृत्ताचो दोश आसल्यार. 
विसंधी -- उतरांचो संधी करीनासतना उतरां काव्यांत तशीच दवरप. 
शब्दहीन -- व्याकरणशास्त्रांत चूक मानिल्या उतरांचो उपेग करप. 

भरतान हे दोश सांगून फुडे Wat की हे दोश काव्यांत add न्हय. दोश 
पयस दवरल्यार काव्यांत गुण येवंक पावतात. भरताच्या मतान दोश आनी गुण 


एकमेकांच्या आड आसतात. गुणांचो परिणाम भावरूप, विधायक (Positive) 
जाल्यार दोशांचो परिणाम वायट आसता. 

भामहान दोश हे कवीन कुशीक दवरूंक जाय अशे म्हळां. जाल्यार 
दण्डीन दोशांचें अस्तित्व मान्य करून दोश हे कुड़ीवेल्या कोड़ाच्या दागाभशेन 
आसतात अशे विधान केलां. 

बामनान 'गुणविपर्ययात्मानो दोषाः' अशें सांगून गुणांच्या विरोधी 
आशिल्ले ते दोश अशी व्याख्या दिल्या. कांय जाग्यांनी दोश लेगीत गुण जातात 
अशे तरेचो विचार भरतान मान्य केला. 

दोशांची नित्य आनी अनित्य अशी वांटणी करून तो म्हण्टा. वायट 
उतरां, गाळयो हे नित्य दोश. जाल्यार हीणसायेची उतरां गांबठी उतरां हे अनित्य 
दोश. काव्यांत दुसऱ्या उदेशी अपशब्द उपेगांत हाडप, 
वायटच पूण फकाणां करतना एकाद्रे गांवठी उतर i pe Se | 
थारना. भामह म्हण्टा - फुलांची माळ तयार व 
पानांलेगीत माळेक सोब- हाडटात. तशेंच. एकाद्रे 
काव्याची सोब खुलयता. 

अलंकार 


अलंकार हे काव्याचें भूशण - भांगर शिंगर. जशें बायलेच्या, सुंदरीच्या 
आंगाखांद्यार भांगर आसल्याबगर ती सोबून दिसना, तेवरी काव्यांत अलंकार 
आसप हें गरजेचे जावन आसता. संस्कृत साहित्यांत कविता कामिनी म्हळ्यार 
काव्यरूपी सुंदरीची कल्पना घडयल्या ती अशी -- चौर नावाचो कवी, तिचो 
केशसंभार, मयूर कवी कानांतले डूल. भास कवी म्हळ्यार तिच्या मुखावेलें 
हास्य, कालिदास हो तिचो पदविन्यास. हर्ष हो तिचो आनंद. तिच्या काळजांतलो 
मदन म्हळ्यार बाण कवी. अशेतरेची कविता कामिनी कोणांक आनंद दिना? 
असो प्रस्न विचारून सगल्यांक आनंद दिता अशी जाप दिल्या. अलंकार हें उतर 


“अलं +5 ह्या धातूवेल्यान घडयलां. ताचो अर्थ सौंदर्य आनी सौंदर्याचे कारण 
असो दोशी जाता. काव्यांत दोन तरांचे धर्म आसतात. एक आंतरिक धर्म आनी 
दुसरो बाह्य धर्म. काव्याचे गुण हे आंतरिक धर्म जाल्यार अलंकार हें बाह्यधर्म. 
गुण काव्याची आंतरिक सोबा वाडयतात जाल्यार अलंकारांनी काव्याची बाह्य 
सोबा वाडटा. अलंकारांचे विवेचन पुर्विल्ल्या काळासावन आमच्या साहित्यांत 
जायत आसा. वैदिक साहित्यांत उपमा, रूपक, उत्प्रेक्षा ह्या सारक्या 
अलंकारांच्यो देखी मेळटात. पूण तांचो उल्लेख पयल्यांत पयली केला तो 
भरतमुनीन. नाट्यशास्त्राच्या १६ व्या अध्यायांत उपमा, रूपक, दीपक आनी 
यमक या चार अलंकारांचो उल्लेख मेळटा. नाट्यशास्त्रासावन चालू जाल्ली ही 
अलंकारांची भासाभास आजून मेरेन चालू आसा. नाट्यशास्त्रांत चार अलंकार 
आनी छत्तीस लक्षणांची TAL दिल्या. छत्तीस लक्षणांतल्या १७ लक्षणांचे 
अलंकार HM जाले, हेविशी डॉ. ग. त्र्यं. देशपांडे हांणी म्हायती दिल्या. ते 
कोश्टक अशें -- 
१) शोभा - तुल्ययोगिता २) निरुक्त - अर्थान्तरन्यास ३) संदेह - ससंदेह ४) 
दृष्ट - स्वभावोक्ती ५) मनोरथ - सूक्ष्म ६) गुणातिपात - व्याजस्तुती ७) 
प्रतियोध - आक्षेप ८) अर्थापत्ती - अप्रस्तुतप्रशंसा ९) प्रियवचन - प्रेयस १०) 
माला - मालालंकार ११) प्राप्ति - काव्यलिंग १२) निदर्शन - निदर्शना १३) 
मिथ्याध्यवसाय - अपन्हुती १४) प्रसिध्दी - उदात्त १५) पदोच्चय - 

समुच्चय १६) दृष्टान्त - दृष्टान्त १७) अतिशय - अतिशयोक्ती. 

अलंकार हो काव्याचो धर्म - बाह्य धर्म, हे आमी पळयलां पूण ते 
फक्कत पद्यांतच आसतात अशें न्हय. गद्यांत लेगीत अलंकार आसतात. ' 
“गजानन गीत गायता ', 'हरिश नीतेशा सारको दिसता' ह्या वाक्यांनी यमक 
उपमा हे सारके अलंकार आसात. विष्णुधमोत्तर पुराणांत हांच्या फुडें पावल 
घालून १७ अलंकारांची बळेरी दिल्या (विष्णुपुराण १४/१-१५). भामहान 
शब्दालंकार आनी अर्थालंकार अशे अलंकारांचे दोन प्रकार सांगून बट्ट चाळीस 
अलंकारांचे वर्णन केलां. भामह, दण्डी, बामन, मम्मट, विश्वनाथ, जगन्नाथ ह्या 
सगल्यांनी अलंकारांची संख्या ७२ मेरेन व्हेली. हालींच्या कांय पुस्तकांनी उपरोध 


(sarcasm) सुकुमारोक्ती (euphemism) सूत्रोक्ती (Epigram) 


उद्गार (Exclamation) प्रश्‍न (Rhetorical interogation) 
अशेतरेचे नवे अलंकार सांगल्यात. 

भरतमुनीच्या काळासावन अलंकारांच्या आंकड्यांत सतत वाड जायत 
गेल्या. उपमा, रूपक, दीपक आनी यमक अशे चार अलंकार भरतान मानल्यात. 
प्रशंसा निंदा कल्पिता, सदृशी, किंचित्‌ सदृशी, अशे उपमेचे ५ प्रकार भरतान 
केल्यात. दण्डीन दोन शब्दालंकार आनी ३५ अर्थालंकार सांगल्यात. उद्‌भटान 
४१ अर्थालंकाराचें वर्णन केलां. रुय्यकान ८२ अलंकार सांगल्यात. जयदेव १०० 
अलंकारांचेर भासाभास करता. अप्पय्य दीक्षितान सुमार १२४ अलंकार प्रकार 
सांगल्यात. 

अलंकारांचे दोन प्रकार आसात. शब्दालंकार आनी अर्थालंकार. शब्द 
म्हळ्यार उतर. जो अलंकार उतरांचेर आदारून आसता ताका शब्दालंकार 
म्हण्टात. जो अलंकार अर्थाचेर अवलंबून जाता तो अर्थालंकार. 

शब्दालंकार -- नाट्यशास्त्रांत यमक हो एकच शब्दालंकार सांगला. 
विष्णुधर्मोत्तरपुराणांत यमक आनी अनुप्रास अशे दोन अलंकार मानल्यात. 
उद्‌भटान चार शब्दालंकार सांगल्यात. 

शब्दालंकारांचेर विवेचन - अनुप्रास - तीच तीच अक्षरां काव्यांत पर्थून 
पर्थून येयात तेन्ना त्या घडणुकेक अनुप्रास अशें म्हण्टात. 'अनुप्रासः 

शब्दसाम्यम्‌' अशीय एक व्याख्या आसा. तिचेवेल्यान शब्दांचे सारखेपण म्हळ्यार 
अनुप्रास ही कल्पना कळून येता. हाचो अर्थ असो जालो की अक्षरां वो उतरां 
काव्यात बो उलोवपांत पर्थून पर्थून आयल्यार ताका अनुप्रास अशें म्हण्टात. 
देखीक ' 'बाबू आमगेलो सोबीत कुकुलो' ह्या सुहास दलालाच्या काव्यात 'लो' 
हें अक्षर दोनूय वळींनी आयलां. ताका अक्षरांचो अनुप्रास म्हण्टात. 
अनुप्रास शब्दाची फोडणीशी रत्नश्रीज्ञानान अशी दिल्या. -- 
प्रथमप्रयुक्तस्य अक्षरस्य अनु-पश्चात्‌ आस- उपक्षेपः प्रयोगः अनुप्रासः 
अनुप्रासाचे उद्‌भटान तीन प्रकार केल्यात. १) परुषा २) उपनागरिका ३) ग्राम्या. 
परुषा म्हळ्यार ह्या अनुप्रासांत कठोर व्यंजनांचो चड उपेग जाता. श, ठ, ढ, ण 
हीं अक्षरां आनी क्र, क॑, अशे तरेचे रेफ ल्ह, व्ह ह्व ह्या अनुप्रासांत चड 
आसतात. 
उपनागरिका - ज्या रचनेत कक, प्प, च्च, आदी जोड़गिरां त्या भायर 
ङ, ज, ण, न, म ह्या अनुनासिकां भितल्लें Gada अनुनासिक आनी व्यंजना 
जोडिल्ले आसतात तेन्ना उपनागरिकां नावाचो अनुप्रास जाता. ग्राम्य म्हळ्यार 
परुषा आनी उपनागरिका ह्या दोन वृत्ती मदलो प्रकार. 
आनीक एकेतरेन अनुप्रासाचे तीन प्रकार केल्यात. 
१) छेकानुप्रास - Fa एक वा चड व्यंजनां एकच फाबट पर्थून येतात 
तेन्ना छेकानुप्रास जाता. 
देख - सोबित फुला मोगा फुला 
तू म्हजे जाण 
दिश्ट म्हजी तुजेर देखून 
तूंच म्हजो प्राण (सुरेश पै) 
२) वृत्यनुप्रास - जेन्ना एक वो चड व्यंजना एकापरस चड़ फाबट येतात 
तेन्ना वृत्यनुप्रास जाता. 
देख - हांव वतलों आनी Hart लिपतलों 
तेन्ना तूं बाबुल्या म्हाका खंय रे दिसतलो? (र. वि. पंडित) 

छ - जेन्ना एकूच उतर वेगवेगळ्या तरेन उपेग जाल्ल्यान 

अर्थ दाखयता तेन्ना लाटानुप्रास जाता. 

देख - आळो fret, साय पिळो, तुज्या दोळ्यांत म्हजो दोळो (रमेश 

र) 

यमक - वामनान यमकाची व्याख्या अशी केल्या - 

पदम्‌ अनेकार्थम्‌ अक्षरं च आवृत्तं स्थान नियमे यमकम्‌ 

यमकांत त्याच उतराचो वो अक्षराचो पर्थून पर्थून उपेग केल्लो आसता. 
यमक अलंकाराचे तीन प्रकार आसात. चरणवृत्ती यमक, चरणभाग, वृत्ती यमक, 
आनी आवृत्ती यमक. 

काव्यांतल्या एकाच चरणांत सगलीच उतरां तेच क्रमान वेगळ्या 
अर्थाची जातात तेन्ना चरणवृत्ती यमक जाता. 

चरणभागवृत्ती यमकांत काव्यांतली सगळीं Sat पर्थून येतात पूण कांय 
अक्षरां दुसऱ्या चरणाच्या सुर्वेक येतात तेन्ना चरणभागवृत्ती यमक जाता. 

आवृत्ती यमक - एका चरणांतलीं अक्षरां तेच क्रमान पूण वेगळ्या 
अर्थान त्याच चरणांत पर्थून येतात तेन्ना आवृत्ती यमक जाता. 

यमकाची देख - तो पळोवन गेलो 

amt पळोबन व्हेले 

कबिरा सोयी पीर।जो जाने पर पीर।(क बीर) 

इलेष - एकापरस चड़ अर्थ आशिल्ले उतर जेन्ना एकाच वाक्यांत 
एकापरस चड़ अर्थांनी उपकारायतात तेन्ना वो एकाद्रो अक्षरांचो चोंबो तरातरांनी 
anal केल्यार वेगवेगळो अर्थ जाता तेन्ना श्लेष अलंकार जाता. देख - बखदच 
नलगे म्हाका, म्हाका नलगे वखद विसद वैजाचें.प 

श्लेशाचे अभंगश्लेष आनी सभंगश्लेष अशे दोन प्रकार आसात.' 

अभंगश्लेष - एकापरस चड़ अर्थ आशिल्ले उतर एका वाक्यांत 
एकापरस चड अर्थनी उपेगांत येता तेन्ना अभंगश्लेष जाता. 

सभंगश्लेष - एकाद्रो अक्षरांचो चोंबो वेगवेगळ्या. जाग्यांनी मेकळो 
करून बाचतकोच वेगवेगळो अर्थ जाता तेन्ना सभंगश्लेष जाता. 

वक्रोक्ती - म्हळ्यार वाकडें उलोबप. एकाच अर्थान उच्चारिल्ीं EE 
वेगळ्याच अर्थान आयकलीं वतात तेन्ना वक्रोकती हो अलंकार जाता. | 

देख - शंकर पार्वतीक म्हण्टा - आगे हांब नीळकंठ, 

पार्वती - नीळकंठ म्हळ्यार मोर तूं ? रानांत वच, हांगा 

कित्याक आयला? 

हांगा नीळकंठ ह्या उतराचो मोर हो वेगळो अर्थ. वक्रोक्तीचे दोन प्रकार 
जावन आसात. श्लेष वक्रोक्ती आनी काकुवक्रोक्ती. 

श्लेषवक्रोक्ती - एकाच उतराचे दोन अर्थ जातात तेन्ना श्लेष वक्रोक्ती 
जाता. 

काकुवक्रोक्ती - एकच वाक्य वेगळ्या आवाजांत म्हळ्यार ताचो वेगळो 
अर्थ जाता तेन्ना काकुवक्रोकती अलंकार घड़टा. श्री. ग. त्र्यं. देशपांडे हांणी 
आपणाल्या अलंकार प्रदीप ह्या पुस्तकांत वक्रोकती हो एक शब्दालंकार अशें 
मानलां बाकोच्या पुस्तकांनी हो अलंकार मेळना. 


अर्थालंकार 


साहित्यांत भाशेचो उपेग जाता ती भास. आकर्शक जावपाखातीर 

अर्थालंकारांचो वापर करतात. काव्य आयकल्या उपरांत चो वाचल्या उपरांत 
रसिकाच्या काळजाक संवेदना जावंक जाय. अलंकारांक लागून भाशेची 
गिरेस्तकाय वाड़टा. 

१) काळखाचो हिमालय आरपार फोडून दशांगुळां उल्ली वताची 
पावळी (पांडुरंग भांगी.) 

२) धर्तरेचे मळबालागीं 

आयज मुगां लागलां लगीन 

वाच्याभटान म्हटले मंत्र 

आभाळाचों अंतरपाट 

दक्षिणेक माडमाम 

चुट्टांचे करून हात 

व्होकलेची होंटी भरीत 

मुर्गुट्टा तांबडी ल्हारां 

पोफळांच्या अक्षतानी 

भल्ली आयज कुळागरां (शंकर भांडारी) 

` ह्या दोनूय कवितांनी अलंकारांचो उपेग केल्लो दिसून येता. 

काळखाचो हिमालय, वताची पावळी, वाच्याचो भट, आभाळाचो 
अंतरपाट अशेतरेचे अलंकार काव्याची सोबा वाडयतात. भाशाप्रभू कवींच्या 
मनांत हे अलंकार आपशींच येतात. अलंकार म्हळ्यार बेठोच शब्दांचो वो 
अर्थाचो खेळ न्हय. ते मनांतले उमाळे - विचार पर्गटायतात. अलंकारांतल्यान 
कवीचे तत्वगिन्यान समाजिक परिस्थिती हांचो बोध जाता. 

उपमा -- उपमा ह्या अलंकाराची फोडणीशी करच्या पयलीं तांतूंतल्या 
कांय उतरांचो अर्थ समजावन घेवपाची गरज आसा. उपमान उपमेय सादृश्य 
आनी सादृश्यबाचक शब्द हीं चार उतरां. तांचो अर्थ - 

उपमान --ज्या वस्तूकडेन तुळा करतात तो शब्द. देखीक- 
मुखामळ चंद्राभशेन सुंदर आसा. हातून चंद्र हे उपमान 

उपमेय -- ज्या वस्तूक उपमानाचो समानधर्म घेवन तुळा केल्या, तो 
शब्द. उपमान आनी उपमेय हांचेमदी आशिल्ले सारखेंपण -सादृश्य सांगपी शब्द 
आनी चौथो घटक सारखेपण दाखोबपी उतर. उपमा अलंकार सारखेपणाचेर 
आदारित आसा. उपमा म्हळ्यारच सारखेपण. खूबशे अलंकार उपमा ह्या 
तत्वाचेर आदारित आशिल्ल्यान अलंकारशास्त्रांत उपमेक खूब म्हत्वाची सुवात 
आसा. 
देख -- राक्शीणांच्या मदी बशिल्ली सीतामाय दिसता - काळ्या काळ्या कुपांमदी 
बिजली कशी चमकता. (भास) ह्या उदाहरणांत 'सीतामाय” हें उपमेय, 'बिजली' 
हें उपमान 'चमकप' हें सारकेंपण आनी तें सांगपी उतर 'कशी'. संस्कृत भाशेंत 
सारखेपण सांगपी उतरां म्हळ्यार इव, सदृश, तुल्य, यथा ह्यासारखी उतरां. 
कोंकणीत भशेन, सारके, वरी हीं उतरां सारकेपण दाखयतात. संस्कृत 
काव्यशास्त्रांत उपमेचे २५ प्रकार सांगल्यात. उपमा अलंकार हो सगल्यांत 
म्हत्वाचो अलंकार अशें साहित्यशास्त्र मानता. सादृश्य 

म्हळ्यार सारखेपण ही या अलंकाराची बुन्याद. उपमाच विंगड तरांनी is 
वेगळे वेगळे अलंकार जातात. 


देखी 

उपमा- सुंदरीचे मुख चंद्रावरी आसा. 

उपमेयोपमा - मुखासारको चंद्र आसा, चंद्रासारके मुख आसा. 
अनन्वय - रामासारको राम. कृष्णासारको कृष्ण. 

प्रतीप - मुखासारको चंद्र 

स्मरण - भाकरेक पळोवन चंद्राची याद येता. 

रुपक - मुख हेंच चंद्र 

परिणाम - मुखचंद्राकडे पळोबन थंडसाण दिसता. 

संदेह - हैं मुख काय चंद्र ? 

भ्रांतिमान - पेर समजून PRAT तोणाकडेन भुर्गे पळयता. 
उल्लेख - कोण सत्यनारायण म्हण्टात कोण सत्यदेव म्हण्टात. 
अपन्हुति - हे मुख न्हय तर चंद्र. 

अतिशयोक्ती - हो चंद्रच (मुखाकडेन पव्ठोवन म्हण्टा. ) 

उत्प्रेक्षा - हो जणूं चंद्रच (मुखाकडेन पळोबन म्हण्टा. ) 
तुल्ययोगिता - तिच्या मुखान चंद्र आनी कमळांक फार्टी उडयले. 
दीपक - राती चंद्र आनी सुंदरीचें मुखांमळ फुलता. 

प्रतिवस्तूपमा - तुजें मुखांमळाक पळोवन हांब खोशी जातां चंद्राक 


पळोवन कमळ खोशी जाता. 


आसा. 


दृष्टान्त - मळबांत चंद्र तसो धर्तरेचेर मुखांमळ 

निदर्शना - मुखमळाक चंद्राची सोब येता. 

व्यतिरेक - सोबीत मुखांमळ चंद्रापरस सोबीत दिसता. 

सहोकति - तुज्या मुखामळा सारखो चंद्रिमं रातींकडेन सोबून दिसता. 
समासोक्ती - मुखांमळ दोळ्यांनी जाल्यार हांसो चान्न्याभशेन सुंदर 


अप्रस्तुत प्रशंसा - मुखामळाफुडे चंद्र निर्शता. 

उपमेचे हे विंगड रुपकार अप्पय्य दीक्षितान दाखोबन दिल्यात. 
राजशेखरान उपमेचे खाशेलेपण सांगतना म्हळां -- 


अलंकार शिरोरत्नं सर्वस्वं काव्यसंपदाम्‌ | 
उपमा कविवंशस्य मातेवोति मतिर्मम ' 


सगल्या अलंकारांचे शिरोभूषण, संगळ्या काव्याचे सर्वस्व आशिल्ली 
उपमा सगळ्या कविकुळाची आवय जावन आसा. उपमेचे २५ प्रकार जरी 
सांगल्यात तरी सदीच्या वेव्हारांत॑ पूर्णापमा, लुप्तोपमा, मालोपमा हीच नावां चड़ 
प्रसिध्द आसात. तांतूतली पूर्णापमा म्हळ्यार उपमेची चारुय आंगा (उपमान, 
उपमेय, सादृश्य आनी सादृश्यवाचक उतर) ज्या उपमेंत स्पश्टपणान सांगिल्ली 
आसातात ती. ह्या चार आंगांपैको एकाद्रे आंग उतरांनी सांगूक ना जाल्यार 
ती लुप्तोपमा जाता. 

मालोपमा - एकाच उपमेयाक तरांतरांची उपमानां आसली जाल्यार 
ती मालोपमा. 

अनन्वय - एकाच वस्तूक उपमान आनी उपमेय अशें म्हणून 
उल्लेखतात तेन्ना अनन्वय अलंकार जाता. 

कमळाभशेन कमळ, उदकासारकें उदक, -रामासारको राम, कृष्णावरी 
ol 

ह्या उदाहरणांत कमळ हें उपमान आनी उपमेय ह्या दोनी तरांनी 

आमच्यामुखार आसा. ह्या अलंकारांत प्रस्तुत आशिल्ली वस्तू संसारात एकच 
जावन आसा. 

उपमेयोपमा - उपमान आनी उपमेय एका फाटल्यान एक अशेतरेन 
उपमान उपमेय जाता आनी उपमेय उपमान जाता ताका उपमेयोपमा म्हण्टात. 

कमळासारको मत मतीसारकें कमळ कुडीभशेन कांती कांतीसारको कूड 
(विश्वनाथ) ह्या देखींत कमळ आनी मत कूड आनी कांती एकेक फावट उपमान 
आनी उपमेय जाल्यांत. 

स्मरण - सारक्या गुणांक लागून वो कर्तुपाक लागून एका वस्तूक 
पळयतकोच ताच्याच सारक्या दुसऱ्या वस्तूची याद जाता ताका स्मरण 

अलंकार म्हण्टात. तिचे मुखांमळ पळोवन चंद्रिम्याची याद येता. 

रूपक - उपमेय हेंच उपमान आसा अर्शे ज्या अलंकारांत न 
ताका रुपक अलंकार अशें नांव आसा. 

हैं जनेल म्हजी sea जाल्यार मोगिका म्हजी चंद्रिम (रुपकाचे हेर 

प्रकार परिशिश्टांत सांगल्यात) 

संदेह (संशय) - उपमेयाविशीं दुबाव निर्माण करून तें दुसरेंच कितेंतरी 
आसा अशें विधान करप म्हळ्यार संशय अलंकार जाता. ' चंद्रिम्याचेर एक 
काळो दाग दिसता ताका लेखून 

चंद्रिम्याच्या पोल्यार एक तीळ आसा ना जाल्यार तो दर्यातलो tar 
आसूंक जाय (चंद्रिम दर्यातल्यान वयर आयला देखून) 

भ्रांतिमान - दोन वस्तूंच्या सारकेपणाक लागून एक वस्तूचो भास 
दुसऱ्या वस्तूचेर जाता. हो भास कल्पनेतल्यानूच उदेता. कीराच्या बोंचेक 
पिकिल्लें पेर अशें समजून पांखो ताचेर झोंपय मारता. गिरायक धव्या साथ्याचे 
PUT पळोवन साकर म्हण तोंणांन उड़यता. 

उल्लेख - पळोवप्यांच्या वेगळेपणाक लागून एकूच वस्त विंगड विंगड 
तरांची दिसता तिका उल्लेख अशें म्हण्टात. 

कृष्णाकडे पळोबन गोपिकेक तो आपणालो प्रियकर, गवळ्यांक तो 
आपलो पूत, भक्तांक तो देव आशेंतरेन एकच कृष्ण विंगड तरेन दिसता. वस्तू 
एकूच पूण ती पळोवप्याच्या नदरेतल्यान वेगळी वेगळी जाता. संसारात मनशाची 
अशेतरेची विंगड रूपां पळोबंक मेळटात. 

अपन्हुति - एकूच वस्तू ती खरी न्हय ती दुसरीच आसा अशें म्हणप 
म्हळ्यार अपन्हुति अलंकार जाता. ज्या वस्तूचेर दुसऱया वस्तुचो आरोप जाता 
तिका प्रकृत म्हळ्यार उपमेय अशें म्हण्टात. ही अपन्हुती श्लेषाचेर आदारित वो 
हेरतरेचे आसूं येता. हालाहल हें विख न्हय तर पैसो हे विख. अज्ञान हें अज्ञान 
न्हय तर ते एक बंधन. 

निश्चय - उपमान न्हयकारून उपमेय आसा अशें सांगप म्हळ्यार 
निश्चय अलंकार. हैं मुखामळ आसा कमळ न्हय. हे दोन दोळे आसात निळी 

कमळां न्हय. हे विद्यालय आसा कारखानो न्हय. 

उत्प्रेक्षा - उपमेयाच्या जाग्यार आशिल्ल्या वस्तूची उपमानाच्या जाग्यार 
आशिल्या वस्तूकडेन कल्पना करप म्हळ्यार उत्प्रेक्षा. उत्प्रेक्षा ह्या उतरांत प्रत्यक्ष 
वस्तृपरस कल्पनेचे, चड भर आसता. उत्रेक्षेचे ३२ प्रकार आसात, ते 
'परिशिश्टांत पळोवचे. 
__ धर्तरी सूर्याच्या वतान तापून जोर आयिल्ल्या बायलेवरी दिसता. रूख वतान 
तापिल्यान क्षयाचे दुखणेकार कशे दिसतात. | 

अतिशयोक्ती - उपमेयाक पुरायतेन झांकून ते उपमानच आसा ह्या 
तरेच्या विधानाक अतिशयोक्ती अशे म्हण्टात. 

हो जोगाचो घोगो णव रसांनी भरिल्ले म्हाकाव्य. 

अतिशयोक्तीचे ५ प्रकार आसात. (अतिशयोक्तीचे हेर प्रकार 
परिशिश्टांत दिल्यात.) 

तुल्ययोगिता - जेन्ना प्रस्तुत आशिल्या वस्तूचे गुणधर्म अप्रस्तुत 
आशिल्या वस्तूचे गुणधर्म एकाच गुणान बांदतात तेन्ना तुल्ययोगिता हो अलंकार 
जाता. जेन्ना पोरसांतले मोगरे कळे फुलले तेन्ना आमर्चे मनय oar. ह्या 
देखींत कळे आनी मन फुलप हैं एका गुणान बांदलां. 


तुल्य = समान, योग = संबंद, समान धाग्यान जोड़प. 

दीपक - प्रस्तुत आनी अप्रस्तुत वस्तूंचो एकाच गुणधर्माकडेन संबंध 
जोडप म्हळ्यार दीपक. कांय वेळार एकाच उतराकडेन कारकसंबंधान प्रस्तुत 
आनी अप्रस्तुत जोडतात तेन्ना लेगीत दीपक हो अलंकार जाता. 

संसार जिखपाचो हावेस बाळगुपी शिशुपाल आपणाल्या गर्विष्ठपणान 
लोकांक सतायत आसा. मनशाचे वायट कर्म मनशाक सतायता. हांगा सतायता 
हे उतर शिशुपाल आनी वांयट कर्म ह्या दोनूय उतरांक लागू पडटा. 

प्रतिवस्तूपमा - ज्या दोन वाक्यांनी एकूच समान गुणधर्म वेगळ्या 
उतरांनी सांगतात तेन्ना प्रतिवस्तूपमा अलंकार जाता. हांतूंत उपमेय वाक्य आनी 
उपमान वाक्य ही वेगळी आसतात. प्रतिवस्तू म्हळ्यार उपमान वाक्य ताच्या 
बराबर समानताय म्हळ्यार प्रतिवस्तूपमा. नैषधकाव्यांतले हें उदाहरण - हे 

दमयंती, तुवें आपणाल्या गुणांनी नळराजाक वश केलो. चान्ने आपल्या गुणांनी 
दर्याक भरती हाडटा (म्हळ्यार वश करता). हांगा वश करप हो गुण भरती हाडप 
ह्या वेगळ्या उतरांनी सांगला. 

दृष्टान्त - एकाच गुणधर्माच्या दोन वस्तूंचो बिंब पडबिंब भाव दाखोवप 
म्हळ्यार दृष्टान्त. 

कुमारसंभव काव्यांत वर्णन केलां - हे हिमालया, तुज्या आंगावेलें 
धर्वेफुल्ल बर्फ तुज्या सौंदर्याक बादिकार जायनां. हेर सगळे गुण आसतना एकूच 
दुर्गुण आसल्यार तो झांकून वता. 


हो अलंकार दोन तरांचो आसा. एक साधर्म्याचेर आदारित जाल्यार . 


दुसरो वैधर्म्याचेर आदारून आसता. 

निदर्शना - जेन्ना खंयच नदरेक दिस नाशिल्लो वो नदरेक दिसपी अशा 
दोन वस्तूंचो बिंब पडबिबभाव दाखयतात तेन्ना निदर्शना अलंकार जाता. ह्या 
धर्तरेचेर दुसऱ्याक ताप दिवपी कोणाचें बरें जालां अशें सुचयत सूर्य 
अस्तमतेकडेन पावलो. ह्या अलंकारांत अशे सुचयलां की सूर्य दिसभर वतान 


तापयता देखून तो अस्ताचळाचेर पावता. sida ताप दिबपी मनीस आनी सूर्य | 


हांचो बिंब पडबिंब भाव दाखयला. 

व्यतिरेक - उपमेयाचें उपमानापरस व्हडपण जांब उणेपण दाखयले 
जाल्यार व्यतिरेक अलंकार जाता. हो अलंकार ४८ तरांचो आसा. त्या सुंदरीचे 
निवळ मुखामळ दागासयत आशिल्ल्या चंद्रिम्यासारखें ना. हांगा उपमेय मुखामळ 
उपमान चंद्रिम्यापरस बरें आसा अशें सांगला. 

सहोक्ति - जेत्रा सयत ह्या अर्थाच्या उतरान दोन अर्थाचो लक्षणेन 


आपरोस मतीत येता तेन्ना सहोक्ति जाता. ही सहोक्ति मुळांत अलिशयोक्तीचेर 
आदारून आसता. 


तेलाच्या थेंब्यासयत पण्टी पालवता तशी इंदुमती राजाच्या मर्णाबरोबर 
घुंबळ येवन भुंयेर पडली. 
सहोक्तीचो मालासहोक्ती असो एक प्रकार जावं येता. 


co 













E - ज्या वेळार एका वस्तूच्या अभावान दुसरी वस्तू हीण जाता 
dan विनोक्ती अलंकार जाता. ह्या अलंकाराचे खाशेलेपण म्हळ्यार विना हें 
ह्या अलंकारांत वापरतात बो सुचयतात. 

पावस नासतनाय सूर्य अस्तमतेक गेल्यावरी दिसता. 

मायेबगर जाळ नात तानेविना उदकाचें मोल ना. 

रुखांबगर दोंगर सोबीत जायना. 

समासोक्ती - ज्या वेळार प्रस्तुत वस्तूचेर अप्रस्तुत वस्तूच्या कामाचो, 
[चो लिंगाचो आदार घेवन अप्रस्तुत वस्तूचो आरोप करतात तेन्ना 
अलंकार घडटा. समासोक्ती म्हळ्यार थोड्याभितर सांगप. ताचो अर्थ 
घेबपाचो. आवय धुवेक म्हण्टा, आगो आबोल्या तू सकाळची आठ आठ 
न्हिदून रावता, हांगा काम करतली तुजी माय! हें उलोबप खरें सुनेक 
पुण तें धुवेमुखार म्हळां. 

परिकर - ज्या वर्णनातलीं विशेषणां कांय अभिप्राय मनांत धरून 
आसतात ताका परिकर अलंकार म्हण्टात. ह्या अलंकारांतली 


| 


विशेषणां कितें तरी खाशेलो हेत मनांत धरून वापरतात. 


कोकणीचो म्हालगडो तूं कातर आता भाजी. ह्या देखीतलें म्हालगडो हें 
उतर विशेश अभिप्राय मनांत धरून वापरलां 

श्लेष - एकाच अर्थाची उतरां लक्षणा, व्यंजना ह्या शब्दवृत्तीच्या 
आदारान चड़ अर्थांनी वापरली जाल्यार श्लेष अलंकार जाता. 

आठ दिकांचो काळोख पयस करून स्वतःच्या तेजान चकचकपी राजा! 
तं खरोच विभाकर आसा. ह्या उदाहरणांत आठ दिकांचो काळोख ना करपी 
स्वताच्या तेजान चकचकपी हीं विशेशणां सूर्याची पूण राजा उदेशी वापरल्यांत 
म्हण हो श्लेष अलंकार. 

अप्रस्तुत प्रशंसा - कांय वेळार अप्रस्तुत घडणुकेवेल्यान प्रस्तुत 
घडणुकेचो बोध जाता वो प्रस्तुत घडणुकेवेल्यान अप्रस्तुत घडणुकेचे ज्ञान जाता 
तेन्ना अप्रस्तुत प्रशंसा अलंकार जाता. थोड्याभितर सांगपाचे जाल्यार प्रस्तुताची 
सुचोवणी करपाखातीर अप्रस्तुताचें वर्णन करप. अप्रस्तुत ह्या उतराची 

फोडणीशी अशी - 'अप्रस्तुतेन प्रस्तुतस्य प्रशंसा'. अप्रस्तुत प्रशंसेचे ५ न 
आसात. हे रत्नाकरा, तुंज्यालागी येवन रत्नां तर मेळळींच नात पूण तुजे 
पिल्यान तोंड मात खारट जालें. हांगा रत्नाकर हें विशेशण साभिप्राय .आसा. 
रत्नाकर म्हळ्यार दर्या 

व्याजस्तुती- तोंणार तोखणाय करप वो निन्दा करप. तांतूतल्या 
तोखणायेतल्यान निन्दा उक्ती वो निन्देतल्यान तोखणाय उक्ती जाता तेन्ना 
व्याजस्तुती अलंकार जाता. रानांतले वारे खरेच बरें. हाचेवेल्यान रानांत रावपी 
चड़ भाग्याचे जाल्यार शारांत रावपी उण्या भाग्याचे अशें ह्या वाक्यान सुचयलां. 
व्याजरूपास्तुतिः वा व्याजेनस्तुतिः असो अर्थ व्याजस्तुती ह्या उतराचो घेवंक 
जाय. 

पर्यायोक्त - जेन्ना उलोबपातल्यान एका तरेच्या नाजूकसाणेन जें 
शिकोबपाचे आसता; तेंच वाच्यार्थान सांगता तेन्ना हो अलंकार जाता. इंद्राच्या 
नंदनवनांत ताच्या दुस्मानानी भितर सरून थंयचीं झाडांपेडां मोडून बडयली. ह्या 
उदाहरणांत इंद्राचो ताच्या दुस्मानांनी अपमान केलो अशें सुचोवपाचें आसा. 
इंद्राच्या दोळ्यामुखार ही गजाल घडली 

अर्थान्तरन्यास - जेन्ना एकाद्री विशेश घडणूक सांगून सादारण घडणूकेचे 
समर्थन करतात वो सादारण घडणूक सांगून विशेश घंडणूकेचे समर्थन जाता 
तेन्ना अर्थान्तरन्यास हो अलंकार घडटा. हो अलंकार आठ तरांचो आसा. उदा. 
माधवबाब जितले उलोबपाक जाय तितलेंच उलोबन बोगी राबलो. व्हड मनीस 
गरजेभायर चड उलयनात. ह्या उदाहरणांत एक विशेश घडणूकेचे सादारण 
सिध्दान्त सांगून समर्थन केलां. सर्वसादारण घडणूकेचे विशेश घडणूकेच्या 
आदारान समर्थन अर्शे - एकाद्रो सामान्य मनीस लेगीत व्हडा लोकांच्या पालवान 
हातीत घेतील्ले काम तडीक पावयता. एकाद्री ल्हानशी न्हंय व्हडल्या न्हंयेच्या 
आदारान दर्याक वचून मेळटा. 

काव्यलिंग - जेन्ना एकाद्र्या घडणूकीचे समर्थन करपाखातीर त्या 
घडणूकोचें कारण रोकडेच सांगतात तेन्ना काव्यलिंग हो अलंकार जाता. ह्या 
अलंकारात घडणूक आनी ताचे कारण हांच्यामदी कार्यकारण भाव सूचित 

८२ 







र मनशान विचार करीनासतना खंयचीय गजाल, खंयचेय काम करूंक 
. (कारण) अविचारान केल्ले काम फळादिक जायना. या अलंकाराचे 
प्रकार आसात. 

` अनुमान - ह्या अलंकारात “खासा तरेच्या रचणुकेतल्यान एकाद्रद्या 
कितें साध्य म्हळ्यार फळ मेळटा हें सूचित जाता, तेन्ना अनुमान हो 
अलंकार जाता. परीक्षेचो रिझल्ट लागल्या उपरान्त विद्यार्थी हासत्या मुखान घरा 
आयलो जाल्यार ताचेवेल्यान तो पास जाला हे आपोआप कळटा. 

हेतु - ह्या अलंकारात कारण आनी कार्य हांचे एकरुपत्व दाखयतात. 
उदा. तो कर्ण म्हळ्यार उत्साहाचो दयों. 

अनुकूल - जेन्ना एका प्रतिकूल घडणूकोचो परिणाम उलोवप्याच्या नदरेन 
अनुकूल जाता म्हळ्यार उलोचप्याक फायद्याचो जाता. तेन्ना अनुकूल नावाचो 
अलंकार जाता. राती बीज गेल्यान चोरांक बरी संद मेळली. 

आक्षेप - जेन्ना जी घडणूक सांगपाची आसता तिचो विशेश बोध जावचो 
म्हण निशेध पर्गटायता, तेन्ना आक्षेप अलंकार जाता. म्हाभारतांत कुंती कृष्णाक 
सांगता कृष्णा, आमचेर सदीच संकश्टां येबं, संकश्टाच्या वेळार तूं आमकां 
पावता. ह्या अलंकाराचे दोन प्रकार आसात. 


विभावना - ह्या अलंकारात कारण (cause) नासतनाच कार्य 


(Effect) घड़टा अशें दाखयतात. बिभावनेचे दोन प्रकार आसात. हो 
कार्यकारणभाव काव्यांतलो; प्रत्यक्षांत अशें केन्नाच घड़ना. ह्या अलंकारांत 
लेगीत किते ना कितें कारण आसताच. पुण तें एकाद्र्यावेळार सांगिल्ले आसता 
जांब घडये सांगिल्ले आसना. ती चली अलंकार भांगर शिंगर घालीनासतना 
लेगीत सुंदर दिसता. हांगा भांगर शिंगर हें सुंदर आसपाचे कारण पुण तें नासतना 
लेगीत ती चली सुंदर दिसता. 

विशेषोक्ति - 
ह्या अलंकारात कारण आसा पुण कार्य मात घड़ना. ह्या अलंकाराचे दोन 
प्रकार आसात. त्या गावांत गिरेस्त लोक खूब आसात पुण ते गर्विष्ट नात. 
तरणाटे आसात पृण ते यांचाळ नात. ह्या उदाहरणांत गिरेस्तकाय 

गर्विष्टकायेचे कारण अशें सुचयलां 
विरोध - जाति, गुण, क्रिया आनी द्रव्य हांचो एकमेकांकडेन विरोध 


आसा अशें सुचयतात तेन्ना हो अलंकार जाता. तो धा तरांचो आसा. एक मनीस 
आपणाल्या इश्टाक म्हण्टा; तूं सदीच शेतांत खणटा. तुजे हात मात सामके 
लुशलुशीत मोब आसात. 


| 


असंगति - जेन्ना कार्य आनी कारण हीं वेगळे वेगळे जाग्यांनी घडटात 


तेन्ना असंगति नावाचो अलंकार जाता. सादारणपणान कारण आनी कार्य एकाच 
जाग्याचेर जावप हें सभाविक. जो भुरगो अभ्यास करता,परीक्षेक बसता,तोच पास 
जावंक जाय. पुण त्याच्या जाग्यार दुसरोच भुरगो पास जालो जाल्यार 
साहित्यशास्त्रांत ताका असंगति अलंकार म्हण्टात. उजो लागला रामेश्वराक 
फायरब्रिगेड सोमेश्वराक गेली जाल्यार तो लेगीत असंगति अलंकाराचो नमुनो. 

____ विषम -गुण जांव क्रिया हांचे गुण एकमेकांच्या विरुध्द आसप जांब दोन 
एकदम विरुध्द सभावाच्यो वस्तु एकठांय दिसत जाल्यार विषम हो अलंकार 
जाता. सज्जन लोकांची काळजां वज्रापरस घट आनी लोण्यापरस मोब आसतात. 
स्या अलंकाराचे गुण क्रिया जांब दोन विरुध्द वस्तु एकठांय जावप अशें तरेचे 
प्रकार जातात. 

सम - जेन्ना योग्य वस्तु दुसऱ्या योग्य वस्तुकडेन एकरूप जाता तेन्ना त्या 
रचनेक सम अलंकार म्हण्टात. चंद्रीम आनी चान्ने, <a आनी दर्या, योग्य 
मनशाक ताका फावसो सन्मान मेळप, मोलादिक मण्याक फावंशेच थीक मेळप 
ही उदारणां सम अलंकाराची जावन आसात. 


अधिक - आधार आनी ताच्यावयर दवरलेली वस्तु हातूंत जेन्ना एका 


वस्तूचे दुसऱ्या वस्तूपरस व्हडपण आसता तेन्ना हो अधिक अलंकार जाता. उदा. 
घर बरें सोबौत सुंदर आसा पुण तांतूत रावपी मनशां बरी नात. जांब मनशां बरी 


आसात, तांचे रावता ते घर बरें ना अशे तरेची घडणुक अधिक ह्या अलंकाराचे 
उदारण जावन आसा. 

व्याघात - ज्या एका साधनान एक बर्रे काम करूं येता त्याच साधनान 
जर वायट काम घडटा तेन्ना तो व्याघात नावाचो अलंकार जाता. आपणाक 
नाकाशिल्ल्या कार्याची निर्मणी जाली जाल्यारय व्याघात अलंकार जाता. 
आमच्या लेखणेन दुसऱ्याचेर बरो लेख बरोबक येता. त्याच लेखणेन दुसऱ्याचें 
पाड घालपी बरप बरोबंक येता. 

कारणमाला -जेन्ना फुडल्या कार्याचे कारण पयलीं दाखयतात आनी 
कार्य हें ताच्या फुड़ल्या कार्याचे कारण आसता अशें दाखयतात तेन्ना एक 
कारणांची माळ तयार जाता, तेन्ना कारणमाला हो अलंकार जाता. ज्या 
मनशाची सगळी Seat ताबीन आसतात, तो मनीस नम्र आसता, जो मनीस नम्र 
आसता ताका सगळे लोक मानतात, जाका सगळे लोक मानतात तो व्हडमनीस 
जाता. 

सार - एकाच वस्तुच्या फुडे दुसरी वस्त, दुसऱ्याच्या फुडे तिसरी अशी 
एका परस एक सरस वस्तू दाखयतात तेन्ना सार हो अलंकार जाता. काव्य ह्या 
साहित्य प्रकारांत नाटक बरें , नाटकांतूय शाकुंतल बरें, शाकुंतल नाटकांतूय 
ताचो चवथो अंक बरो. अशें जेन्ना वर्णन जाता तेन्ना सार नावाचो अलंकार 
जाता. 

पर्याय - जेन्ना एकूच वस्त क्रमान दुसऱ्या वस्तुकडेन संबंध दवरता वा 
अनेक वस्तु एका वस्तुकडेन संबंधीत आसात अशें दाखयतात तेन्ना पर्याय हो 
अलंकार जाता. देखीक - मळबांतल्या उदकाचे थेबे झाडाच्या तेंगशेर 
पडटात. मागीर फुलांचेर पडटात आनी मागीर धर्तरेचेर पडटात. ह्या उदारणांत 
एकूच थेंबो हो ATM, फुलां जमीन हांगा HAM पडटा. 

परिसंख्या - प्रस्न विचारल्यार जांब प्रस्नाबगर जेन्ना प्रस्नांची जाप 
मेळटा तेन्ना ती वस्तु सोडून बाकोच्यो वस्तु कुशीक पडटात. संवसारांत भूशण 
खंयचे? हाची जाप चारित्र्य. ह्या उतरांत बाकोची सगळी भूशणां कुशीक 
पडटात. प्रस्न विचारीनासतना लेगीत जेन्ना जाप मेळटा तेन्ना लेगीत हो अलंकार 
जाता. मनशांचो विश्वास देवाचेर आसता. तातुतल्यान हेरांचेर ना असोय अर्थ 
जाता. अशा उदारणांत परिसंख्या हो अलंकार आसता. 

उत्तर - जापेवेल्यान जेन्ना प्रस्नांची कल्पना येता तेन्ना उत्तराचो पयलो 
प्रकार जाता, जाल्यार प्रस्न विचारूनय प्रस्ताक फावशी जाप मेळना तेन्ना उत्तर 
नावाचो अलंकार घडटा. देख - एक भोवंडेकार आपणाल्या इश्टागेर भितर 


सरता, आनी थंय सुतकी वातावरण जांब दिवली पेटोबन दवरलेली पळोबन | 


ल्हंबच फाटी बता. ताका आपशींच कळटा. ताच्या मनांत जो प्रस्न तयार जाता 
ताची जाप थंयच्या वाताबरणांतल्यान ताका मेळटा. हो एक प्रकार, जाल्यार 
दुसरो प्रकार प्रस्न विचारप आनी ताका जाप दिवप. संसारात मनशान किर्ते 
मेळोवचें? असो प्रस्न. हाची जाप गुणी मनशाचो सांगात, अशी जाप जेत्ना 
मेळटा तो उत्तराचो दुसरो प्रकार. 

अर्थापत्ति - Sa एकाद्र्या घडणुकेची जाप सभावीक तरेन मनात 
येता तेन्ना अर्थापत्ती हो अलंकार घडटा. आमी सदीच अर्थात्‌ (दृढ डद्द्रद्धद्यडु) 
अशें AA म्हणटात तेन्ना हो अलंकार जाता. देखीक एडमंड दिसाचो जेवना पूण 
बरो टुणटुणीत आसा, अर्थात्‌ तो राती जेवता. हें आपोआप कळटा. 

समुच्चय - जेन्ना एक वस्त आपणाक मेळल्या, ती बरी आसा अशें 
मनांत येतनाच तिच्या सारक्योच बच्यो दुसच्यो वस्तु एकठांय येबप हाका 
समुच्चय (वस्तुंचो एकमेळ ) अलंकार अशें म्हणटात. हो तीन तरांचो. बऱ्या 
वस्तुंचो एकमेळ, आनी वायट वस्तुंचो एकमेळ. आनी बऱ्या आनी वायट 
वस्तुंचो एकमेळ. मनशाचे घर बरें आसा, घरकान्न बरी आसा, भुरगी बरां 
शिकतात. हो समुच्चयाचो पयलो प्रकार, जाल्यार दुसरो एक मनीस सोरो पिता, 
चोरी करता, आनी लोकांक फटयता. हो वायट वस्तुंचो एकमेळ जाल्यार तिसरो 
प्रकार - एकाद्रो भुरगो दिसपाक बरो आसा, ताका कानांनी आयकुंक येना. अशे 
तीन प्रकार समुच्चय अलंकाराचे जातात. 

समाधि - दैवयोगान west दुसरी बस्त उपस्थित जाल्यान आपुण 
हातीत घेतिल्ले काम सोपेपणी जाता तेन्ना समाधि अलंकार जाता. आपुण हातींत 
घेतिल्ले काम पयशे नाशिल्यान आडखळटा, पुण अकस्मात आपणालो 
Re येता आनी पयशांची तजवीज करता. हें समाधि अलंकाराचे उदाहरण. 
खंयचीय गजाल घडटना ती प्रतिकूल घडल्यार लेगीत तांतूतल्यान अनुकूल 

परिणाम जावप, ही लेगीत समाधी अलंकाराची देख जावन आसा. 
दळदिऱ्यांच्या आंतकड्यांचो 
बुभुक्षित हो उजो 
सदांकाळ चेपतल्यांक 
पिळटल्यांक गिळटलो. 
(उजो - शंकर भांडारी) 
व्याजोक्ति - एकदम उक्ती जाल्ली वस्तु दुसरे Held कारण सांगून 
लिपयतात तेन्ना व्याजोकती अलंकार जाता. पार्वतीच्या लग्नाच्या वेळार शंकरान 
पार्वतीचे हात हातीत घेतल्या उपरांत ताज्या आंगाचेर काटो फुल्लो. लग्नांतल्या 
उपचारांकडेन ताचें लक्ष उल्ले ना. हें लिपोबपाखातीर तो म्हणूंक 
लागलो आवयस ! पार्वतीचे हात कितले थंड आसात! 
स्वभावोक्ति - खंयच्याय वस्तुचे सभावीक तरेन पुण नाजुकसाणेन 
वर्णन करप ताका स्वभावोक्ती म्हणटात. चड करून YC, सैम आदीचे वर्णन 
करप या अलंकारात येता. देखीक - 
घरां न्हाली 
उंच मोटवीं 
माड - Alsat न्हाल्यो धुल्यो 
सवळी न्हसून रावल्यो दोंगुळ्यो. 
(पावस - शंकर भांडारी) 
उदात्त - जेन्ना संवसारांतल्या सगळ्यांत बऱ्या गुणांनी युक्त अशा व्हड 
मनशाचे जांब गिरेस्तकायेचे वर्णन करतात तेन्ना उदात्त अलंकार घड़टा. महात्मा 
गांधी, मदर तेरेझा अशा व्यक्तींची वर्णना जांब ज्या घरांत मोलादीक मण्यांच्यो 
माळो लायल्यात, चंद्रिम्याचे किरण तळ्यातल्या उदकाचेर पडून चमकतात अशें 
वर्णन करप हाका उदात्त अलंकार म्हणटात. 
श्री. रा. अ. काळेले हाणी नवे कांय अलंकार सोदून काडल्यात. ते 
म्हळ्यार - अविषय, अनुनाद, विपर्यय, अंशभकती, निपात, श्रेयस्‌ - सन्धि, 
समान्तिक, सह्य ह्या नांवाचे आसात. 

डॉ. श्री. श॑ फडके हाणी कांय नव्या अलंकाराचो सोद लायला. छै 
नांबां - 

१) उपरोध - (Sarcasm) - संस्कृत अलंकार साहित्यांत अशेतरेर्चे 
उपरोधिक उलोवप, हो अलंकार म्हणून सांगूक ना. 

२) सुकुमारोक्ती - (Euphenism) - जी वस्तु जांब उलोवप 
दुसच्याक आयकुपाक कठीण जाता ती गोड उतरांनी सांगप. 

३) सूत्रोक्ती - (Epigram) - सूत्रोक्ती म्हळ्यार उलोबप पुण 
मुद्देशीर, नकसूद, उतरांनी भरिल्ले. 

४) उद्गार - (Exclamaciom) 


५) प्रश्‍न - (Rhetorical interrogation) - ह्या अलंकारात 
प्रस्नच जाप सुचयता. हे ताचें खाशेलेपण. 

साहित्यांतले संप्रदाय 

शास्त्राचो विकास जावंक लागलो कों तांतूत नव्या नव्या विचारांची भर 
पडत वता. अध्यात्मशास्त्र हो भारतीय तत्वज्ञानाचो एक विचारीक कळस. तांतूत 
वेगवेगळ्यो विचार पध्दती तयार जाल्यो. पुर्विल्या शास्त्रांत स दर्शनांचो आस्पाव 
जाता. एकाच आदिम तत्वाकडेन वचपाच्यो विंगड विंगड वाटो म्हळ्यार संप्रदाय. 
द्वैत, अद्वैत, विशिष्टाद्वैत, द्वैताद्वैत अशे तरेचे संप्रदाय जांब चार्वाक, बौध्द, जैन, 
शीख, लिंगायत अशे तरेचे पंथ, हे मनशाच्या विचारांचे टप्पे म्हळ्यार जाता. 
जणेकजाण आपणाल्या विचारपध्दतीप्रमाण स्थूल वस्तूसावन सूक्ष्म बस्तूकडेन 
वचपाचो यत्न करता. जो मनीस नबो विचार घेवन लोकांमुखार वता, त्या 
विचारांची फोडणीशी करता ताका आचार्य म्हणटात. शंकराचार्य, मध्वाचार्य, 
रामानुजाचार्य, चार्वाक, बुध्द, महावीर हे सगले आचार्य. 
सगळेच जाण आचार्य जावंक पावनात. ते अनुयायी जातात. पूण मूळ विचार 
मांडपी मनीस हो खरो त्या विचाराचो जनक म्हण ताका आमी त्या विचाराचो 
मुळ पुरुश मानूंक जाय. 

अध्यात्मशास्त्राची ही देख साहित्यशास्त्रान लेगीत नदरेमुखार दवरली. 
वेदासावन साहित्याची सुरवात जाली आनी मागीर नाट्यशास्त्रासावन साहित्याचे 
शास्त्र जावंक लागलें. काव्य हो साहित्याचो एक फांटो जालो. काव्याचे दृश्य 
काव्य आनी श्रव्य काव्य अशें दोन फांटे जाले. साहित्याचे काव्य, कादंबरी, 
नवलकाणी, निबंध, अशेतरेन विंगड विंगड बांटे जाले. नाटकाचे १० प्रकार 
जाले. अशेतरेन विकास जातना काव्यशास्त्राचो संप्रदायाच्या नदरेन अभ्यास चालू 
जालो. काव्यशास्त्राच्या नदरेन ह्या परंपरेचो पांच तरांनी उल्लेख जाता. ताकाच 
संप्रदाय अशें म्हणपाची चाल आसा. इंग्लिश भाशेंत ताका 'स्कूल' अशें 






दिल्यांत. 

रससप्रदाय - भारतरत्न डॉ. पां. वा. १ 

इतिहास) हांणी संप्रदायांचो विचार खोलायेन मां 
GR 


शंगारतिलककर्तो रुद्र, अग्निपुराणाचो कर्तो राजशेखर इ. साहित्यकारांचो 
आस्पाव आसा. डॉ. पां. वा. काणे म्हणटात, नाट्यशास्त्रापयलीं ह्या तरेचो 
विचार कोणे मांडूक ना अशें मात समजुपाक सुवात ना. भरत हो रससंप्रदायाचो 
प्रवर्तक आसा. | 

रससिध्दांताची फोडणीशी अभिनब भारतींत केल्या. ध्वन्यालोक आनी 
लोचन ह्या पुस्तकांनीय रसाचेर विचार मांडल्यात. ध्वन्यालोकाची रचना जायरेन 
रससिध्दांताचेर चड भासाभास जाली ना. मनशाच्यो शारीरिक आनी मानसिक 
भावना रससिध्दान्तान उकत्यो केल्यात. रससिध्दांताचेर खूब भासाभास जाल्या. 
रससंप्रदायांत काव्याचो आस्वाद घेतना रसाचेर चड भर दिवंचो अशें 
सुचयलां. 

अलंकार संप्रदाय - गद्य आनी पद्य ह्या दोनूय तरेच्या साहित्यांत 
अलंकारांचो उपेग जाता. अलंकार संप्रदायाचे म्हालगडे म्हण भामह, उद्भट, 
CRE ह्या साहित्यशास्त्रकारांचो उल्लेख जाता. अलंकार काव्याक सौंदर्य दिवपी 
वस्त. अलंकारांक लागून काव्याचे सौंदर्य बाडटा. दण्डी, भामह ह्या बरोबप्यांनी 
अलंकारांक खूब म्हत्व दिलां. अलंकारांचे दोन प्रकार आसात. शब्दालंकार आनी 
अर्थालंकार. अलंकार कितले आसात हे विशी बुदवंतांनी खूब भासाभास केल्या. 
अलंकारांचेर बरोवपी विद्वानांनी शेकड्यांनी अलंकार आसात अशें तरेचे विधान 
केल्लें मेळटा. अलंकाराच्या विंगड विंगड प्रकारांभशेन अलंकारांची नांवा लेगीत 
वेगवेगळी मेळटात. देखीक स्वभावोक्तीक 'जाती' अशेंय ata मेळटा. 
यथासंख्य म्हळ्यार 'क्रम' वो 'संस्थान' अशी वेगळी नावा आसात. कांय वेळार 
एका अलंकाराचे नांव दुसऱ्याच अलंकाराक दिलले दिसून येता. व्यकतीविवेकान 
म्हळां - जरुय अलंकार खूब आसात तरुय साहित्यिक सगळ्याच अलंकारांचो 
उपेग करौनात. भामह, उद्भट, रुद्रट हे साहित्यकार अलंकारसंप्रदायांत म्हत्वाचे 
आसात. 

रीति संप्रदाय - वामन हो रीति संप्रदायाचो संस्थापक म्हळ्यार जाता. 
दण्डीन लेगीत रीतीचेर भासाभास केल्या. वैदर्भी, गोडी, पांचाली अशो तीन 

| रीती आसात. सरस्वतीकण्ठाभरण म्हण्टा - वैदर्भी आनी हेर तरांच्यो रीती 
म्हळ्यार मार्ग. “रीङ्‌? म्हळ्यार वचप ह्या धातूवेल्यान रीति हें उतर घडयलां. 
ओज, प्रसाद, समता अशें धा गुण वैदभी रीतीचे प्राण जावन आसात. 


रुद्रटाच्यामतान (१५० AD) माधुर्य, कान्ती, उदारता हे बरपाचे गुण आसात, 
जाल्यार कौटिल्यान अर्थक्रम, संबंध, परिपूर्णता, माधुर्य, औदार्य आनी स्पष्टता हे 
स गुण राजको बरपांत आसूंक जाय अशें म्हळा. बाणान हर्षचरितांत 
म्हळां-(प्रस्तावना - श्लोक ७) 'उत्तरेकडले बरोवपी श्लेषान भरिल्ले बरप 
करतात, जाल्यार पश्चिमेकडले लोक अर्थपूर्ण बरयतात. दाक्षिणात्य लेखक 
SHAT चड उपेग करतात जाल्यार गौड देशातले साहित्यिक शब्दबंबाळ बरप 
करतात.' राजशेखरान वच्छोमी, मागधी, आनी पांचालिका अशो तीन रीती 
सांगल्यात. दण्डी वामन हांचो आस्पाव ह्या संप्रदायांत जाता. 

वक्रोक्ति संप्रदाय - पयली काळासावन वक्रोक्ति हे उतर साहित्यिक 
बरपांत मेळटा. चड करून अशा बरपांत वक्रोक्ती हाचो अर्थ फकाणांनी उलोबप 
असो जाता. दण्डी म्हण्टा - वक्रोक्तीत श्लेष आसल्यार ती सोबीत दिसता. 
भामहान म्हळां - सगळ्याच तरांच्या अलंकारांत वक्रोकती आसूंक जाय. रुद्रटान 
वक्रोक्ति हो शब्दालंकार मानला. वामन म्हण्टा - सादृश्य लक्षणा वक्रोक्तिः | 
हाचो अर्थ दोन वस्तूंचे सारखेपणान वक्रोक्ती अलंकार जाता. ह्या संप्रदायांत 
कुंतकाचो समावेश जाता 

ध्वनिसंप्रदाय - ध्वनिसंप्रदायांत आनंदवर्धन, मम्मट हांचो आस्पाव 
जाता. आनंदवर्धनान शब्द आनी अर्थ हांच्या चक्रांत सांपडिल्या काव्यतत्वाचो 
खोलायेन अभ्यास करून तांच्याय फुडे. बचपी ध्वनितत्वाचो सोद लायलो. 
त्याचबराबर रसाची काव्यांत सुवात कितें हें थारावन ताका काव्यांत अग्रपूजेचो 
मान दिलो. नाटकासावन कादंबरी, नवलकाणी ह्या सगळ्या तरेच्या प्रकारांत रस 
होच खरो आत्मो जावन आसा अशें ताणें सांगलें. हाचें एक कारण म्हळ्यार 
काव्याचो अर्थ ताणें पद्यापुरतोच मर्यादित दवरीनासतना ताका एक व्यापक रूप 
दिलें. गुण, अलंकार हांका काव्यांत सुवात आसली ती आंगाखांद्यार घातिल्या 
भांगरासारको. पूण काव्याचो आत्मो म्हण सोदपाचो 

जाल्यार तो ध्वनीच हें ताणें निश्चेवान सांगलें. आनंदवर्धनाच्या फुडल्या काळांत 
उदयाक आयिल्लो मम्मट तर ध्वनिवादी या नांबानच नामनेक पावलो. रस होच 
काव्याचो खरो आपरोस अशे म्हण्टना व्यङ्ग्यार्थ हो ताणें नदरेआड करूंक ना. 
संप्रदायाची खरी गरज आसा काय किते? हो प्रस्न आता म्हत्वाचो 
जावन आसा. काव्यशास्त्राच्या सुर्वेक संप्रदाय हें एकतरेचे आव्हान करें 
आशिल्ले. संप्रदायाच्या अभिमानान त्या त्या विचाराची उदरगत जायत गेली. पूण 
हाली सराक ह्या संप्रदायाचो पुनर्विचार चालू जाला आनी 'दे' हाणी म्हळें कीं 
“संप्रदाय म्हळ्यार स्वतंत्र Sal न्हय. ते एकाच न्हंयेक मेळपी वेगवेगळे व्हाळ*. 
(दे. १ पृ. ३३९ - ४०) दे हांच्या ह्या विचाराचो सांदो धरून देशपांडे हांणी म्हळां 
- संप्रदाय म्हळ्यार काव्यविचाराच्या विकासाची दवरणीं. अर्जुनवाडकर, 
मंगरुळकर हांणी, काणे हांच्या विचारांतलो विरोधाभास दाखोवन संप्रदाय ` 
कल्पनेची चड फोडणीशी जावंक जाय अशें सांगलां. 
साहित्यशास्त्राच्या विकासांत अशें तरेचे विचार मांडप हें साहित्यशास्त्राक 
गरजेचे जावन आशिल्लें म्हण ते तत्व सासणाचें आसा अशें मानपाची गरज ना. 
हे नदरेन दे हांणी दाखयिल्लो विकासाचो तकटो म्हत्वाचो आसा. तो तकटो 
असो- घटनाकाळ - १) अज्ञात आरंभासावन भामहामेरेन २) निर्मितीकाळ - 
भामहासावन आनंदवर्धनामेरेन ३) निर्धारण काळ - अभिनव गुप्तासावन 
` भोजामेरेन ४) परिष्कार काळ - मम्मटासावन जगन्नाथामेरेन. ताच्यानुसार 
जाल्ले वांटे १) ध्वनिपूर्व विचारधारा - अलंकार, रीती, रस. ध्वनिमताउप्रांतचे 
बांटे - १) शब्दार्थाचेर आदारित - अलंकारमार्ग, गुणमार्ग, २) शब्दार्थ क्रियांचेर 
आदारित - वक्रोक्ति मार्ग ३) व्यंग्यार्थाचेर आदारित -- ध्वनिमार्ग, 


अस्तंतेकडले साहित्यसंप्रदाय 


भारतीय साहित्यविचार ह्या पुस्तकांत भारतांतल्या साहित्यसंप्रदायांची 
म्हायती दिल्या, तिकाच जोडून आर्विछ्या काळांत अस्तंतेकडाच्या देसानी 
उजवाडाक आयिल्ल्या कांय संप्रदायांची म्हायती सकल दिल्या. ते संप्रदाय 
अशे- 

- 9) क्लासिसिझम - अभिजातवाद २) रोमॅटिसिझम - स्वच्छंदतावाद ३) 
रिअंलिझम - वास्तवतावाद ४) सररिअँसिझम - अतिवास्तवतावाद ५) 
आयडिअंलिझम - आदर्शवाद. तांची विस्कावणी अशी : 

. १) क्लासिसिझम (अभिजातवाद) : हैं उतर “क्लासिक' या 
उतरावेल्यान घडयलां. क्लासिक हें उतर क्लास या उतराबेल्यान तयार जालां. 
गिरेस्त लोकांच्या मनरिजवणेखातीर पवाडे, गीताँ रचपी बरोवप्यांनी तयार 
केळे साहित्य म्हळ्यार अभिजात साहित्य अशें म्हणूं येता. त्याभायर ग्रीस 
देशांत पुर्विळ्या काळांत ज्यो अकादेमी म्हळ्यार महाविद्यालयांसारक्यो संस्था 
निर्माण जाल्यो त्या संस्थांनी शिकपी विद्यार्थ्याक अभ्यास करपाखातीर जे 
साहित्य दिताले ताका क्लासिक अशें म्हण्टाले.चौदाव्या शेकड्यासावन 
सोळाव्या शेंकड्यामेरेन घोळणुकेत आशिल्या साहित्यसंप्रदायांत पुर्विळ्यो ग्रीक 
रोमन साहित्यौक “क्लासिक” म्हणपाची चाल आसा. पुर्विछ्या ग्रीक रोमन 
साहित्यासारकेच जें हेर भाशांतलें साहित्य ताकाय 'क्लासिक” म्हणपाची चाल 
आसा. ह्या साहित्यांतल्यान उंचेल्या पांबड्याबेलीं सौदर्यतत्वां आनी कलावादी 
दृष्टिकोन उक्तो जाता, सासणाचीं तत्वां उक्ती जातात. तें साहित्य आर्विळें 
आसल्यारुय उपकारता. 

रोमॅंटिसिझम (स्वच्छंदतावाद) : साहित्यांत खंयचोय संप्रदाय 
सासणाचो आसना. अभिजातवादाची प्रतिक्रिया म्हण जो संप्रदाय तयार जालो 


तो स्वच्छंदतावाद. फ्रान्सेज भाशेंत Romanesque अशें उतर आसा. 
ताचेवेल्यान रोमान्स वो रोमँटिक अशीं उतरां इंग्लेज भाशेंत आयल्यांत. हो 
संप्रदाय फक्कत साहित्याकच लागना जाल्यार हेर ललितकलांकय लागता. 
मध्य युगांतल्या काळखंडांत “रोमान्स' ह्या नावान उजवाडाक आयिल्या 
काल्पनिक, अवास्तव साहित्यांत काळजांतल्यो मोगाळ भावना, सदींच्या जीणेत 
घडनाशिल्यो घडणुको (ह्या साहित्यांत) दिश्टी पडतात. मोगी आनी मोगिका 
पळून गेलीं, Ala दळदिरो चारुदत्त गिरेस्त वसंतसेनेचेर मोग करता अशेतरेचीं 
वर्णनां स्वच्छंदतावादी साहित्यांत मोडटात. एलिव्हिन ह्या साहित्यकारान 
रोमँटिक ह्या उतराचो पयल्यांत पयलीं उपेग केलो. ऑक्सफर्ड उतरावरळींत 
= 


रोमँटिक ह्या उतराचे अर्थ Given to romance, imaginativ 


visionary, fantastic, unpractical अशे दिल्यात. 
स्वच्छंदद्वावादांत बरोवपाचे विशय, काव्याचें बहिरंग, भावना उक्त्यो करपाची 
चाल, मनोवृत्ती हेविशी वेगळी रीत आपणायल्या. 

३) रिअलिजम (वास्तवतावाद) : १९ व्या शेकड्याच्या मध्याक 
फ्रान्सातली स्वच्छंदतावादी पिळगी अस्ताक गेली आनी वास्तवतावादाचो उदय 
जालो. युरोपांत वास्तवतावादाची सुरवात जाली ती स्वच्छंदतावादाची प्रतिक्रिया 
म्हण. निखळ कल्पनाविलास, उत्कट भावना उक्तावप, स्वप्नरंजन, 
आलंकारीक भास ह्या सगल्या गजालींनी लोकांक वस्तुस्थितीची जाणविकाय 
जायना. 

वस्तुनिष्ठपणा हें वास्तवतावादाचे खाशेलेपण. खंयच्याय घडणुकेचें 
दृश्याचे तटस्थ नदरेन चित्रण करप गरजेचें जावन आसा. मनशाचे रागद्वेश, 
दुस्मानकाय, खंयचेय वर्णन करतना आडखळ जावंक फावना. इंग्लेज भाशेंत 
बरोवपी फ्लोबेर, यूत्स, कॅस्तरीन, वर्डस्वर्ध ह्यासारक्या बरोवप्यांच्या बरपांत 
वास्तवतावाद पडबिंबित जाला. 

४) सररिअँलिझम (अतिवास्तवतावाद) : अतिवास्तवतावाद म्हळ्यार 
बुध्दीच्या पलतडी आसलेल्या, दृश्य संसाराच्या पयल्यान आशिल्या वर्णनाक 
म्हत्व दिवप. अतिवास्तवतावाद ह्या उतरान अति म्हळ्यार बुध्दीच्या फुर्डे 
आशिले विशयार्चे वर्णन करप. 

५) आयडिअँलिझम (आदर्शवाद) : ज्या कथानकांचो संसारांतल्या 
लोकांच्या वागणुकेचेर बरो परिणाम जाता अशी कथानकां घेवन साहित्याची 
निर्माण करतना जीं तत्वां लेखक आपणायतात ताका आदर्शवाद म्हण्टात. 


राम सीता, हरिश्रंद्र, युधिष्ठिर अशेतरेचे पराक्रमी गुणसंपन्न मनशांचे वर्णन 
करतना लेखक आदर्शवादाचो पालव घेतात . 

परिशिष्ट - १ 
काव्याच्या रुपकारांविशी पुविल्या साहित्यकारांच्यो कल्पना : 
_ विष्णुधमोत्तर पुराण - छन्दो विरहितं गद्यं शब्दशास्त्रविरोधिच 
कष्टाक्षर पदन्यासम NT वचना चितम्‌ ।। 
तस्मात्‌ दुर्लक्ष्यवाक्यार्थम्‌ प्रसिध्दाभिधानवत्‌ | 
काव्यबंध न कर्तव्यं पुनरुकतं च यत्‌भवेत्‌ ।। नि. १.१५।९-१० 
ससर्शयं न व वक्तव्यं प्रतिज्ञारहितं त था | 
पूर्वापरविरुध्द॑च ATT लोकविगर्हितम्‌ ।। १.१५।१३ 

अग्निपुराण _- ट्या पुराणाच्या ३३६ ते ३४६ ह्या अध्यायांनी 
साहित्यशास्त्राची म्हायती आयल्या पूण ती भरत, भामह, दण्डी हांच्या 
पुस्तकांतल्यान एकठांय करून दिल्या अशें अर्जुनवाडकर - मंगरुळकर हांचे मत 
आसा. हो ग्रंथ इ. स. ११-१२ व्या शतकांत जालो आसूये अशें तांणी म्हळां. 

काव्याचे हेतू - भरतमुनीन नाट्य म्हळ्यार दृश्य काव्याची प्रयोजनां धर्म 
अर्थ काम मोक्ष या चार पुरुषार्थांची प्राप्ती अशें सांगलां. 

क्वचिध्दर्मः कवचितृक्रडा क्वचितृअर्थः क्वचिच्छमः | 

क्वचिवध्दास्यं क्वचिद्युध्दं क्वचित्कामः क्वचिद्रधः ।। 

धर्मो धर्मप्रवृत्तानाँ कामः कामार्थसेविनाम्‌ । 

निग्रहो दुविनीतानां मत्तानां दमनक्रिया ।। 

नानाभावोपसंपत्नं नानावस्थान्तरात्मकम्‌ | 

लोकवृत्तानुकरणं नाट्यमेत न्मयाक्रतम्‌ ।। नाट्यशास्त्र १।१०८, 
१०९, ११२ 

हाच्याचफुडे दुःखी कष्टी जीवांक शांती समाधान मेळोवन दिवप 
रसिकांचे मनोरंजन करप हीं लेगीत नाटकाची प्रयोजनां आसात अशें भरतान 
म्हळां. 

दुःखार्तानां श्रमार्तानां शोकार्तानां तपस्विनाम्‌ । 

विश्रांतिजननं काले नाट्यमेतन्मया कृतम्‌ ।। 

धर्म्यं यशस्यमायुष्यं हितं बुध्दिविवर्धनम्‌ । 

लोकोपदेशजननं नाट्यमेतद्भविष्यति ।। नाट्यशास्त्र १।१२० 

त्राशिल्या, कांचवेल्या मनाक शांती मेळोवन दिवप, धर्म, कीर्ति, बुध्दी 
हांका उपकारा पडप, करमणूक करप, अर्शी दृश्य काव्याची प्रयोजनां आसात. 

भामहाचें मत - धमार्थ - काम - मोक्षेषु वैचक्ष ष्यं कलासुच | 
प्रीतिं करोति कीर्तिच साधु काव्य - निबंधनम ।। 
काव्यालंकार १।२ 
वामनाचे मत - काव्यं सदृष्टादृष्टार्थम्‌ | प्रीतिकीर्ति हेतुत्वात्‌ ।।५।। 
काव्यं सच्चारुदृष्टप्रयोजनम्‌ । प्रीतिहेतुत्वात्‌ | 
अदृष्टप्रयोजनम्‌ | कोर्तिहेतुत्वात्‌ | 
अत्र श्लोकाः - प्रतिष्ठां काव्यबंधस्य यशसः सरणि विदुः । 
अकातिवतिनी त्वेव कुकवित्वविडम्बनाम्‌ ।। 

बऱ्या काव्याची दोन प्रयोजनां १) आनंद मेळोबप २) कीर्ति मेळोबप 

अ) भरत : १) दुःखी जीवाचे समाधान २) चतुर्वर्ग सिध्दी ३) 
कोतिप्राप्ती ४) बुध्दिसंवर्धन ५) खोशी दिवपाची शक्त. 

आ) विष्णुधर्मोत्तर पुराण : १) कलाकोशल्यातल्यान निर्माण जाल्ली 
खोशी दिवपाचौ शकत. २) धर्म आनी अर्थ ह्या दोनुच पुरुशार्थाची सिध्दी. 

इ) भामह : १) गिन्यानाच्या आधारान रचिल्या बऱ्या काव्यापसून 
जाल्ली खोशी. २) विश्वाच्या अखेरेमेरेन तिगुन रावपी कीती ३) धर्म, अर्थ, 
काम आनी मोक्ष ह्या चार पुरुषार्थामदी आनी ४) चित्र - संगीत आदी ललित 
कलांमदीं बिचक्षणाय. 

रीति - वैदर्भी, गौडी आनी पांचाली अश्यो तीन तरांच्यो रीति म्हळ्यार 
शेली आसात. 

व्याख्या - विशिष्टा पदरचना रीतिः 
बैदभीरीति - वैदभी शैलीत ओज, प्रसाद, श्लेश, समता समाधि, माधुर्य, 
प, उदारता, कांति आनी अर्थव्यक्ती हे गुण आसतात. ह्या विधानाची 
करतना ताणें कांय श्लोक दिल्यात ते आशें -- 
आनन्दयत्यथ च कर्णपथं प्रयाता 
| चेतः सताममतवृष्टिरिव प्रविष्टा ।। 
| वचसि यमधिगम्य स्पंदते वाचकश्री- 
वितथमपि तथात्वं यत्र वस्तु प्रयाति | 
उदयति हि स ताद्‌क्‌ क्वापि वैदर्भरीतौ 
सहदयहदयानां रञ्जकः कोऽपि पाकः ।। सूत्रवृत्ति 
गौडीरीति - गौडेषु अक्षरडंबरम्‌ । - गौडी रीति ही वैदभी रीतिच्या 
उरफाटी आसता. अनुप्रास ह्या शब्दालंकाराचो चड उपेग गोडी ह्या रीतिन 
दिसून येता. 
पांचाली रीति - ह्या रीतित माधुर्य आनी सुकुमारताय हे गुण 
आसतात. पुण त्या रीतित ओज, कांति हे गुण आसनात. 
आश्लिष्टश्लथभावां तु पुराणच्छाययाश्रिताम्‌ । 
मधुरां सुकुमारां च पाञ्चालीं कवयो विदुः ।। 
वैदर्भी, गौड़ी पांचाली ही रीतिची नावां त्या त्या प्रदेशावेल्यान आयल्यात; 
अशे विचार केल्या उपरांत कळून येता. देखीक मयडेची केळी, बाणाबलेचो 
नाल्ल अशें म्हणपाची रीत जावन आसा. त्या त्या प्रदेशांत जावपी वस्तुक त्या 
त्या प्रदेशाचे गुणधर्म लागतात. ह्या जाग्यार - विदर्भ म्हळ्यार दक्षिणेकडलो देश, 
गौड़ म्हळ्यार पूर्वकडलो देश आनी पांचाल म्हळ्यार पश्चिमेकडलो देश असो 
अर्थ जाता. पुण काव्याची निर्मणि जावपाक प्रतिभा, व्युत्पत्ती काव्यशास्त्राचो 
अभ्यास आनी लोकवेव्हाराचो नियाळ ह्या गुणांची गरज आसता. 
वामन म्हेण्टा - त्या त्या वाठारांतल्या लोकांनी ह्यो रीति निर्माण 

केल्यात ताकालागून तांका वैदर्भी, गौडी, पांचाली अशी नावां दिल्यांत. 

दशरूपक - भरतान धा तरेचे नाट्यप्रकार सांगल्यात. तांची नावा अशीं 
१) नाटक, २) प्रकरण ३) अंक ४) व्यायोग ५) भाण ६) समवकार ७) वीथी 
८) प्रहसन ९) डिम १० ) ईहामृग. ताणे फुडें म्ह्ळां हे नाट्याचे प्रकार 
म्हळ्यार काव्याचेच प्रकार जावन आसात. 

काव्याचे प्रकार - 

शब्दार्थौ सहितौ काव्यं गद्यं पद्यं च तदृद्विधा | 

संस्कृत प्राकृतं WATT इति त्रिधा ।। 

वृत्तदेवादिचरितशंसि चोत्पाद्यवस्तु च | 

कलाशास्त्राश्रयंचेति चतुर्धा भिद्यते पुनः ।। 

सर्गबंधोऽभिनेयार्थं तर्थैवाख्यायिकाकथे । 

अनिबध्दं च काव्यादि तत्पुनः पञ्चधोच्यते ।। 

ह्या श्लोकाची फोड़ 

काव्याचो पयलो प्रकार - गद्य आनी पद्य 

दुसरो प्रकार - संस्कृत, प्राकृत आनी अपभ्रंश 

तिसरो प्रकार - देव, देवता हांचे चरित्र सांगपी, कल्पित कथावस्तु, 
कलेचेर आधारीत, आनी शास्त्रांचे आधारीत. 

चवथो प्रकार - सर्गबंध, अभिनेयार्थ, आख्यायिका, कथा आनी मुक्त 
काव्य अशे चार तरांचे काव्यांचे प्रकार भामहान सांगल्यात. ह्या सगळ्या 
प्रकारमदी गद्य आनी पद्य हे दोन प्रकार ह्या उतरांतल्यान स्पश्ट जातात. दुसरे 
तरेच्या काव्यांत संस्कृत भाशेंत बरयिल्लें प्राकृत म्हळ्यार संस्कृतांतल्यान निर्माण 
eat अश्यो अर्धमागधी, पाली ह्या सारक्यो भासो आनी अपभ्रंश म्हळ्यार 
गांवगिच्या वाठारांनी रावपी लोकांची भास. देवादिकांची चरित्रां म्हळ्यार - 
रामायण म्हाभारत, या सारकों काव्यां कल्पित कथावस्तु आशिल्ली बाणभट्टाली 
कादंबरी म्हळ्यार गद्य काव्य. 

फक्क त कलात्मक नदरेन बरयिल्ले काव्य जांब शास्त्रीय विशयांचेर 

ट्ट 





भासाभास करपी वेदान्त, न्याय, आयुवेद ह्या विशयांचेर आशिल्ली काव्यां. 
तांका शास्त्रीय काव्यां म्हणूं येता. ताच्या फुडलो प्रकार म्हळ्यार सर्ग, म्हळ्यार 
E म्हाकाव्यांत अशेतरेची रचना आसता. अभिनेयार्थ म्हळ्यार अभिनयाचेर 
आधारित आशिल्ले काव्य, देखीक “गीतगोविंद,' पयलींच्या काळांत प्रसिध्द 
 आशिल्या आख्यायिकांचेर आधारित काव्य. देखीक - कथा सरित्सार. कथा हो 
'काव्याचो प्रकार खंयच्याय प्रसिध्द कथेचेर आधारित बरयिल्ले काव्य. देखीक 
नळ आनी दमयंती ह्यांच्या जीविताचेर बरयिल्ले काव्य, जांब महात्मा गांधींच्या 
जीविताचेर बरयिल्ले महात्मायन. 

म्हाकाव्य - संस्कृत भाशेंत रामायण म्हाभारत हीं दोन म्हाकाव्यां म्हण 
सगळ्या संवसारांत नामना मेळोबन आसात. त्या भायर पंच म्हाकाव्यां लेगीत 
प्रसिध्द आसात. ती म्हळ्यार रघुवंश, कुमारसंभव, नैषध, शिशुपालवध, 
किरातार्जुनीय. ह्या म्हाकाव्यांचो अभ्यास केल्याबगर संस्कृत भाशेचे बरें गिन्यान 
जायना अशे आमगेले जाण्टेले सांगताले. कोंकणी भाशेंत 'एव आनी मरी' - प्रो. 
एदुआर्द FA द सौज हाणी बरयल्ले हे म्हाकाव्य “डिव्हाइन कॉमेडी” ह्या दान्तेच्या 
म्हाकाव्याक दोळ्यांमुखार दवरून बरयलां. कोकणीच्या बारदेशी मोडीत 
बरयल्ले हें म्हाकाव्य. 

खंडकाव्य म्हळ्यार ल्हान आकाराचे आनी एका ल्हान विशयाचेर 
बरयिल्ले आसता. 

गीतकाव्य म्हळ्यार भावगीतां. 

सुनीत - सोनेट ह्या इंग्लिश काव्याच्या धर्तेर बरयिल्ले १४ वळींचे 
काव्य. 

मुक्‍त काव्य म्हळ्यार आरत्यो. 

भक्तीकाव्य - हांतून स्तोत्रां, फुगड्यो, धालो, अभंग हांचो आस्पाव 
जाता. अशेतरेची काव्यां तांतुत काव्यापरस भक्‍ती चड आसता. 


Ss 

उपमेचे प्रकार मुखेल आनी हेर प्रकार 
पूर्णोपमा 
क) श्रौती १) वाक्यगा १) मुखं रम्यं यथा पद्मम्‌ । 
२) समासगा २) पद्ममिव रम्यं मुखम्‌ । 
३) तध्दिगगा ३) मुखस्य रम्यता पद्मवत्‌ | 
ख) आर्थी १) वाक्यगा ४) आरक्तं मुखं पद्‌मंच समम्‌ । 
२) समासगा ५) रम्यं मुखं पद्मसदृशम्‌ । 
३) तध्दिगगा ६) मुखं पद्मवत्‌ शोभते । 
लुप्तोपमा 
अ) धर्मलुप्ता 
क) श्रौती १) वाक्यगा ७) पद्ममिव व मुखं सुलोचनम्‌ । 
२) समासगा ८) पद्ममिव एतत मुखम्‌ | 
ख) आर्थी १) वाक्यगा ९) पद्मेन समं मुखं सुलोचनम्‌ । 
२) समासगा १०) पद्मसमम्‌ एतद्‌ मुखम्‌ । 
३) तध्दितगा ११) पदूमकल्पम्‌ एतद्‌ मुखम्‌ । 
आ) उपमानलुप्ता 
क) श्रौती - जायना 


ख) आथी १) वाक्यगा १२) मुखस्य सदृशं रम्यं न दृश्यते । 
२) समासगा १३) मुखसदृशं रम्यं न दृश्यते । 
इ) वादिलुप्ता 
क) श्रौती - जायना 
ख) आथी १) समासगा १४) पद्मारकतं मुखं भाति | 
पद्मारकतमुखी बाला | 
२) कर्मक्यच्‌ - गा १५) रमणीयमुखं पद्मयति विदग्धः | 
रे) आधारक्यच्‌ -गा १६) रमणीमुखे पद्मीयति विदग्धदृक्‌ | 

४) क्यङ्‌ - गा १७) मुखं पद्मायते तस्याः । 


५) कर्मणमुल्‌ गा १८) पद्मदर्श पश्यति जनः कान्तामुखम्‌ । 


६) कर्तुणमुल्‌ गा १९) मुखं पद्मोल्लासम्‌ उल्लसति । 

ई) धर्मवादिलुप्ता 

क) श्रौती - जायना 

ख) आथी १) क्विप्‌ - गा २०) मुखं पद्मति कामिन्याः | 
२) समासगा २१) मुखपदमं सुलोचनम्‌ । 


उ) धर्मोपमानलुप्ता 
क) श्रौती - जायना 


ख) आर्थी १) समासगा २२) मुखसदूशं न उपलभ्यते | 
२) वाक्यगा २३) मुखस्य सदृशं न उपलभ्यते । 

ऊ) उपमेयवादिलुप्ता 

क) श्रौती - जायना 

ख) आर्थी १) क्यच्‌ - गा २४) पदमीयति मुखं तब | 


ए) उपमानवादिधर्मलुप्ता 
क) श्रौती - जायना 


ख) आथी १) समासगा २५) पद्मकान्ति मुखं तस्याः । 
(काव्यप्रकाश. अर्जुनवाडकर - मंगरूळकर) 
रूपक अलकार 
रूपक अलंकाराचे प्रकार prow 
क) सांग - १) समस्त वस्तु विषय corr pli OF (9१ 
हर ११९ 
२) एक देशविवर्ति qh pes! PN ९9 १] ०५७५७ 
निरंग Bi: 8 896९ र हाक ११ 
ख) निरंग - १) शुध्द 910९ oat 
aa है 
२) मालात्मक 


ग) परंपरित - १) श्लिष्ट - अ) शुध्द 
आ) मालात्मक 
२) अश्लिष्ट - अ) शुध्द आ) मालात्मक 
परिशिष्ट ३ - अलंकार 


OI) 


उत्प्रेक्षा अलंकार - उपमान आनी उपमेय ही एकच आसात । 
` निश्चेवावर आदारित आसा. हो निश्चेव थोडोसो उणो आसता तेन्ना उत्प्रेक्षा 
जाल्यार तो नक्की जालो जाल्यार अतिशयोक्ती अलंकार जाता, 
उत्प्रेक्षेचे प्रकार 
ee) eee | 
de | bh L | 
स्वरूपोत्प्रेक्षा हेतूत्प्रेक्षा फलोत्प्रेक्षा मालोत्प्रेक्षा | 
देखी - | 
स्वरूयोत्प्रेक्षा - ही जीण म्हळ्यार उदकावेलो बुडबुडो. | 
* हेतूत्रेक्षा - जेन्ना कवी वर्णन करता तेन्ना ते वर्णन प्रतिभेच्या उमाळयाने 
जाता अशें वर्णन आसता. ती हेतूचेर आदारिल्ली उत्प्रेक्षा जाता. महात्मा गांधी 
गेले तेन्ना सूर्याचे तेज लेगीत उणे जालेशे दिसले. 
फलोत्प्रेक्षा - एकाद्र्या गजालीचें वर्णन करतना गजाली पसून कितेंय 
फळ मेळपाची शक्यताय आसता ती दाखोबप म्हळ्यार फलोत्परेक्षा. | 
मालोत्प्रेक्षा - एकाच उपमेयाचेर एकापरस चड उपमानांची कल्पना 
कवी करता तेन्ना मालोत्प्रेक्षा जाता. ही देवता जणूं स्फूतीची ही ज्योत जावन 
आसा क्रांतीची ही मोगाळ परमळ दीता बो दर्याक ल्हारां हाडटा 
अतिशयोक्ती | 
अतिशयोक्ती म्हळ्यार उपमेयाकडेन आंशिल्या एकाद्र्या गुणाचो | 
दाखोबप. अतिशयाची उकती म्हळ्यार सांगप, दाखोबप. 


अतिशयोक्तीचे प्रकार 
रूपकातिशयोक्ती भेदकातिशयोक्ती 
यथार्थातिशयोक्ती पौर्वापर्यरूप 


देखी - १) उपमेयाच्या गुणाचो उत्कर्श दाखोवपाखातीर 
उपमानान गिळून वडयलां अशें दाखोबप. सूप भरून ल्हायो तांतूत एक रुपयो. 

२) उपमेयाचो उत्कर्श उपमानाकडेन तादात्म्य दाखोबन करप 
देख - म्हाराष्ट्र गोंयच्या गळ्यान गायता 
३) जर तर अशीं उतरां घालून उपमानात जर एकाद्रै 
F आयले तर तें उपमेय जांब येता अशें वर्णन करप 
देख - पुनवेच्या चंद्रिम्याच्या पोल्यावेलो तीळो कुशीक केल्यार तो पोलो 
सुंदरीच्या पोल्याभशेन दिसता. 
४) पयली कार्य दाखोबप मागीर कारण दाखोबप, 
देख - वाल्मीकीन रामायण पयली बरयले आनी मागीर राम जल्माक 
आयलो. 


परिशिश्ट ३ 
कोंकणी कवितेची वाटचाल 


कोंकणी मनीस हो सभावानच कवि मनांचो, छांदस. ताचे 
उलोवपांत सर्दीच प्रतिमा, प्रतिकां, वाकप्रचार ओपारी येतात. तो उदक तापला 
अशें म्हणना तर उदकाक फुलां आयल्यांत अशें म्हणटा. गोंयचे नामनेचे कवी 
मनोहरराय सरदेसाय सांगतात, ' फात्यां पारार जाय म्हाका कोंब्या साद, 
“सान्नीच्या सरसराटांत किणकिणपी कांकणां नाद.' सरभोवतर्णी आशिल्या 
सैमाचो कोंकणी मनशाच्या मनाचेर खूब परिणाम जाला. ते खातीर रेंदेर लेगीत 
कातरांनी रुपकाची भास आपणावन मोग उक्तो करता. रेंदेर म्हणटा - ' हांबे 


एक कोंबलो चोयलोलो तो जालो म्हज्या मोगाचो,' अशेतरेन रेंदेर जांब थळावे 
गोंयकार आपणाल्या उलोबपांतल्यान कविमनाची सुलुस दाखयता. ल्हान भुरगी 
जेन्ना रडटात तेन्ना आवय ताका आल्लय गितां म्हणून थारायता. गोंयच्या 
लोककथानी लेगीत काव्याचे झरे व्हांबतात. “आगा आगा वागा म्हाका येवन 
खागा.? “देवा पाब म्हाका आसा एक भाव, ताका आसा एक जाव,' अशेतरेच्या 
Pat उलोबपातल्यान कोंकणी मनशाचें कवि मन Sad जाता. धालो, 
फुगड्यो, daa, हे सारक्या लोकवेदातल्यान गोंयक्ती नीज संस्कृताय परगटता, 
“खण PI, खण कुदळा, मण मण माती?, अशी प्रासानी भरिल्ली भास 
१०३ 


गांवगिच्या वाठारांत रावपी लोकांच्या कबनांनी घोळटा. 

गोयांत पुर्तुगेज सत्ता आयली आनी त्या फिरंगी संस्कृतायेन आमची 
मुळावी संस्कृताय चेपणेक घाली. ताकालागून कितलीशींच काव्यां, लोकवेद, | 
संतकाव्यां आयज नानपश्चात जाली. संत नामदेवाच्या नावान “पाव गा दातारा” 
ही गवळण मेळटा. सोळाव्या शेकड्यांत कृष्णदास शामा ह्या केळशीच्या 
गावकारान 'श्रीकृष्णचरितकथा” ह्या नावाचे एक मराठी आख्यानक काव्य 
बरयलां, ताची संशोधित आवृत्ती गोंयच नामनेचे संशोधक डॉ. वि. बा. प्रभुदेसाय 
हाणी संपादित करून उजबाडायल्या. सोयरोबानाथ आंबिये हो पेडणे म्हालातलो 
कवी. ताचे “सोयरा म्हणे’ अशा उतरांनी सॉंपिल्ले अभंग आयजूय लोकांच्या 
तोंडात घोळटात. सोयरोबाच्यो रचना मराठी आसा. डोंगरी गांवातलो कृष्णभट 


बांदकार हांचें काव्य डोंगरी बाठाऱांतले लोक आजूनय गायतात. 'पूत जातात 


जायते, रामाक लागतीते काय ते' अशे ava कटाव ताणी बरयल्यात . 

इ. स. १५१० हे वर्सा पुर्तुगेज लोक गोंयांत भितर सल्ले आनी तांचे 
फाटाफाट आपणाल्या धर्माचो प्रचार करपाखातीर मिशनरी लोक गोंयांत आयले. 
ताणीं आपणालो धर्म भौसात पाताळबपाखातीर धर्मीक काव्यां रचली. खंयच्याय 
भाशेची सुरवात धमीक साहित्यातल्यान जाता अशें म्हणू येता. आपणालो धर्म 
पाताळवपाखातीर मिशनरी लोकांनी कोकणी भाशेचो आदार घेतलो. 'दोत्री 
क्रिस्तां’, “ख्रिस्त पुराण”, “बनबाळ्याचो ya’, “सन्त आन्तोनीची आश्चर्या' 
अशेंतरेची काव्यां मिशनरी लोकांनी आपणालो धर्म पाताळवपाखातीर 
उपकारायली. धर्मीक साहित्यात जाल्ले हें परिवर्तन दुसरे वटेन समाजीक 
बाठारांत लेगीत जाल्ले दिसता. मांडो, दुलपदां, रोमासी, अशेतरेच्या साहित्याक 
ओतो आयलो. “हांव घोष एका बायलेचो, दोनूच वर्सा देवान दिल्यार बापूय चौगां 
भुरग्यांचो' ही रोमांसी जाल्यार “सूर्य देवोन गेलो, चंद्रिम उदेलो”, हो मांडो, 
अशेतरेन गोयच्या कवितेर्चे मुळावण आमच्या भुंयेल रोमून बसल्या. त्या 
मुळावणाचेर आधारुन' आर्विल्या काळात कवितांची साळकां फुलूक सुरवात 
जाली. शणै गोंयबाब हो कोंकणी भाशेचो एक 

| म्हापुरुश. ताणें कोंकणी भाशेक मुळावो आधार दिवन ती एक गिरेस्त भास 
जावची म्हण आपणाली जीण ओंपली. ज्ञानेश्वरांनी “माझा मराठाचि बोलु 
- कवतुके, अमृतातेहि पैजा जिके', अशें आपणाल्या भाशेची तोखणाय केल्या. 
तेचवरी शणै गोंयबाबान कोंकणी भाशेंत Gada विशय उकतावपाची तांक 
आसा अशें सिध्द करपाखातीर सगळ्यातरेचे साहित्याचे प्रकार कोंकणी भाशेंत 
केळयले. 'गोड़ म्हर्जे गोंय, सुंदर म्हर्जे गोंय” अशें Waa गीत बरोबन ताणी 
आविल्या कोंकणी. कवितेची बुन्याद घाली. मागीर “गोंयकाराचो मुंबयकार” हो 
एक कटाव ताणी रचलो. पुण तांची कवी म्हण व्हडलीशी नामना जावंक ना. 
तांचे एक भकत काशिनाथ श्रीधर नायक हाणी “नवें गोंय” ह्या नेमाळ्यातल्यान 
नेमान कविता बरयल्या. ताणी गोमंतक छापखानो मुंबयत सुरू केलो, आनी त्या 
छापखान्यांत Wt गोंयबाबाले साहित्य आनी आपणाले कवितांचे झेले 
उजवाडायले. “बयाभाव” हे नांबान ताणीं' सड्यावेली फुलां’ “सुकृत hal’ हे 
दोन झेले उजवाडाक हाडले. ह्याच काळखंडात भो. गुंडू सीताराम आमोणकार 
वि. कृ. नेसरीकार श्रीपाद महादेव ae हांचोय कविता प्रसिध्द जावपाक 
लागल्यो. | 

गोंयचो स्वतंत्रतायेचो लढो निमाण्या पांवड्यार पाबलो आनी इतले दिस 
सैमाच्या मळार जांब समाजीक वाठारांत वाबुरपी कोंकणी कवी देशभक्तीची 
कवनां गावपाक लागले. भौ. वामन सरदेसाय हांणी “अभिजित अशें नांव घेवन 
कांय तत्वगिन्यानी विचार मांडपी कविता बरयल्या. यशवंत केळेकार, हरदत्त 
खांडेपारकार, रा. ना. नायक, वसंत कारे, सदानंद जांबावलीकार, पांडुरंग भांगी, 
बाकोबाब AAR हाणी बरयिल्लयो कविता स्वतंत्रतायेच्या प्काळात लोकांच्या 
शिरंतरांत रोमताल्यो. समाजांत क्रांती, सुधारणा जावंक जाय जाल्यार स्वतंत्रताय 
जाय अशें विचार 'दोतोर बोस दोतोर बोस’, “लोहिया आयलो रे आयलो? 
अशा सारक्या कवितांनी आयल्यात. ताणीं लोकांच्या मनांत स्वतंत्रतायेची ल्हारां 
निर्माण केलीं. पांडुरंग भांगी हांचे “दिश्टावो,' “अदृश्टाचे कळे? अशे दोन कविता 
झेले उजवाडाक आयले. जाल्यार बाकोबाबांच्या 'पाथजणां,” * सासाय' या दोन 
झेल्यांनी कोंकणी कविता गिरेस्त केली. 

दोतोर मनोहरराय सरदेसाय विद्यार्थी आसतनाच कविता करपाक 
लागले. “गोंया तुज्या मोगाखातीर' ही कविता ताणी फ्रान्साक शिकपाक 
गेल्याकडेन बरयली. “जायात जागे’, “आयज धोलार पडली बडी”, “जायो 
yar, ‘frat हे तांचे कवितांचे झेले. तांच्या कवितांनी गोंयचो सैम, 
गोंयची संस्कृताय, आनी समाजिक विचार उक्ते जातात. “पिसोळी” ह्या त्यांच्या 
कविता झेल्याक साहित्य अकादमीचो पुरस्कार फाव जाला. उदय भैंब्रे हो एक 
नामनेचो कवी. “चान्याच्या राती” हो तांचो कवितांचो Act उजवाडाक आयला. 
तांका “चान्न्याच्या राती? ह्या गीतान एक श्रेष्ठ कवी ही पदवी मेळळी. कवि 
गजानन रायकार हांचे दोन कविता झेले उजवाडाक आयल्यात. सुवारी आनी 
बनवड. तातुतल्यान ताणी गोंयच्या सैमाचे आनी समाजीक संस्कृतायेचें दर्शन 
घडयलां. मंगेश मंत्रबादी हांचो “कोंकणी माती? हो कबितांचो झेलो कोंकणी 
मातयेची सुगंध सगल्यांक पातळायता. 

कोंकणी कवितेक क्रांतिकारक विचारांची उंचाय दिल्या ती र. वि. 
पंडित या कविराजान. माडाभशेन उंच आशिल्लो हो मनीस. गावड्याच्या उतरांनी 
तांची कविता सोबीत करता. “आयलें तशें गायले’, ‘test उतर गावड्याचें', 
“रेवेची पावलां’, ‘staat तें रूप”, “दर्या गाजोता' एकापरस एक झेले तांणी 
कोंकणी कवितेच्या गळ्यांत घाले. इंग्लिश, हिन्दी, कानडी अशा जायत्या भासानी 
तांच्या कवितांचे अणकार जाल्यात. शंकर रामाणी हो एक नामनेचो कवी. 
'जोगलांचे झाड” हो ताणी teen कवितांचो झेलो. दुसरो एक तांचो कविता 
झेलो ' निळे निळे ब्रम्ह' हाकाय साहित्य अकादमीचो पुरस्कार फाव जालो. 

१९६१ सात Ma मेकळें जालें आनी कोंकणी कवितेक चंवर आयलो. 
अशे वेळार शंकर भांडारी, अ. ना. म्हांबरो हाणी कोंकणी कवितेक 
उपहासात्मक जांब विनोदी बाज दिलो. शंकर भांडारीची “गणराज? ही कविता 
उपहासात्मक कवितेचो एक हारसो कसो. seri, अर्थ हांचे खेळ संस्कृतायेच्या 
पाटार मांडून ताणी आयच्या परिस्थितीचे केल्ले विडंबन मनशाक गंभीर विचार 
करपाक लायता. ह्या काळखंडाचे खाशेलेपण म्हळ्यार गोंयच्या चारूय 


१०६ 


वाठारांतल्यान कवि मुखार आयले. इतले दिस राजांगणात वावुरपी कविता धा 
जणांच्या तोंडातल्यान प्रगट जावंक लागली. प्रकाश पाडगांवकार, रमेश 
वेळुस्कार, पुंडलीक नायक ह्या नव्या पिळगेच्या कवींनी कवितेचे मळब 
नखेत्रांच्या उजवाडान चकचकोत केलें. पुंडलीक नायकाची “गा आमी राखणे” 
जावं रमेश वेळुस्काराची “माती', “आंगणी नाचता मोर”, “साऊलगौरी' ह्या 
कवितां झेल्यांनी गोंयच्या भौसांक कवितांचो कंठ फुटला हें सिध्द करून 
दाखयले. प्रकाश पाडगांबकार हांचो “हांव मनीस अश्वत्थामो', “उजवाडाची 
पावलां', “बास्कोयन' आनी तरेतरेच्या कवितांतल्यान ' गोंयच्या स्वतंत्रताये 
उपरांत गोंयांत जाल्या समाजिक जाणविकायेची सुलूस दाखयली. कवी माधव 
बोरकार हो एक भावात्मक Hal. “उजवाडाचो रुख’, “वताच्यो aac’, 
ward दार हे तागेले कविता झेले. प्रतिभाशकती वांगडा भक्तीची शकत 
लेगीत ताच्या कवितांनी पर्गट्टा. 

नागेश करमली हो एक स्वतंत्रतायेचें गीत गावपी कवी. स्वतंत्रतायेच्या 
चळवळीत वांटो घेतनाच तांणे कवितेची शीम हुपली. “जोरगत?, ‘alan’, 
“बंशकुळाचें देणे? हे तागेले कवितां झेले. बंशकुळाचें दणें हाका साहित्य 
अकादमी पुरस्कार फावो जाला. 

स्वतंत्रतायेच्या चळवळीत जांब सार्वमताच्या दिसांनी गोंयच्या घरांघरांनी 
कर्वीक पाखां फुटली. त्या काळात हजारांनी कंबिता घड़ल्यो पूण त्यो 
सगळ्योच काळाच्या साणेचेर तिगूंक पाबूंक नात. स्वतंत्रतायेच्या उपरांत 
मंगळूरचो चा. फ्रा. दि. कोस्ता हो कवी उदयाक आयलो “सोश्याचे कान” ह्या 
कविता झेल्यातल्यान तांगेलो बंडखोर आत्मो दोळ्यांमुखार येता. मंगळूरचे कवी 
म्हण नामना जोडिल्ले फादर डिसूजा, जे. बी. मोरायस, सिल्वेस्टर मिनेझिस ह्या 
कवीनी कवितेचे मळब पांचवेचार दवल्लां. केरळातल्या कोची शारांत रावपी 
शरतूचंद्र शणे, के. अनंत भट, आर. एस. भास्कर ह्या कवींनी केरळातल्या 
कोकणी लोकांचे कवीमन जागृत दवरलां. 

गोंयच्या कबीनी दो. प्रो. ओलिव्हीन गोमिश हांचे दोन कवितां झेले 
उजवाडाक आयल्यात. “पुंजायिल्यो पाकळ्यो? आनी “सुस्कारे? ह्या कवितां : 
झेल्यात तांचे कविमनाचे सुस्कारे आयकूंक येतात. तोमाजिन कार्दोज, बी. ए. 
मेंडीस, जॉर्ज आंद्राद अँथनी डिसूजा, जेस फर्नाडीस, ह्या Hat आपलें 
कवितांचे. उजवाडप चालू दवरला. विनायक नाडकर्णी, भास्कर हरी दळवी, 
पुरुषोत्तम शिंगबाळ, युसूफ शेख, उल्हास पै, सुरेश बोरकार, सुहास दलाल, 
सुदेश लोटलीकार, प्रकाश थळी ह्या कवींनी कवितेचो बावटो हुबयत दवल्ला. 
प्रसाद 'लोलयेकार' हांचो ‘Yai’ हो पयलो कविता झेलो कला अकादमीचो 
पुरस्कार मेळोबन गेलो. | 

हालींसराक कोंकणी कवितेक भार आयिल्लो दिश्टी पडटा. साहित्य 
अकादमी, कला अकादमी (गोंय), कोंकणी भाशा "मंडळ ह्या संस्थांनी 
साहित्याच्या दरबारांत कवितेक मानाचे पान दिलां. | 

गोंयच्या कोंकणी कवितेत बायलांचे योगदान उणे ना. विजयाबाय 
सरमळकार हांणी कोंकणी काव्यांत आपणाली खाशेली अशी एक सुवात 
निर्माण केल्या. तांचो “गोटलां' हो काव्यसंग्रह उजवाडा “आयला. लोककाव्य 
आनी संत साहित्याचो तांच्या लेखणीचेर प्रभाव आसा. बायलांच्या भावनांचो 
उत्कट असो आविश्कार ताणी आपणाल्या काव्यांत घडयला. सादी सुदी उतरां 
आनी व्यवहारांतल्या प्रतिकां - प्रतिमानी भरिल्ली तांची कविता गेयतेकडेन 
ओडटा. विजयाबाय सरमळकार हांच्या उपरांत काव्याच्या मळार कांय नांवां 
फुडें आयल्यात. | 

आतांच्या म्हळ्यार ह्या पांच वर्साच्या काळार कोंकणी कवितेच्या मळार 
कबयित्रीचें एक भिरेंच अवतरलां. सौ. माया खरंगटे हांगेलो “कयपंजी” हो 
काव्यसंग्रह ˆ १९८९ वर्सा उज़वाडाक आयला. ह्या संग्रहात कवयित्रींची 
संवेदनशीलता, विचारीक नदर: आनी भोंबतणचें जग पळोबपाची बारीकसाण हे 
गुण दिश्दी, पडटात. बाय नूततै 'साखरदांडे हांगेले “जीण जाली कस्तुरी? ह्या 
संग्रहात “नव्या +युगांलले--क्वित्रीचे अणभव feet पडटा. बाय नीला तेलंग 
शकुंतला 'ऑरसेकारं, जयंती.-नायक, प्रशांती तळपणकार, नीला प्रभु शास्त्री 

माया सरदेसाय, नयना सुर्लकार सारक्या कवयित्रीनी आपणाल्यो कविता 
उजवाडायल्यात आपली हजेरी लायल्या. हालींच कमलादेवी राव देशपांडे हांचो 
“गिजबिजले' हो कवितांझेलो उजवाडाक आयला. 

` बायलांच्या साहित्यिक कलागुणांक पोसवण मेळची म्हण “अपुरबाय 

परिशिष्ट ५ रसनिर्मणेचे सिध्दान्त 

“विभावानुभावव्यभिचारिसंयोगात्‌ रसनिष्पत्तिः? अशें भरतमुनीन रसाची 
निर्मणी कशी जाता ह्या विशयाचेर भासाभास करतना सूत्ररूपान सांगलां. 
विभाव, अनुभाव आनी व्यभिचारिभाव हांच्या एकमेळपांतल्यान रस निर्माण 
जाता असो ह्या सूत्राचो अर्थ जावन आसा. ह्या सूत्रांतल्या उतरांचो अर्थ 
पयलीं समजून घेवपाची गरज आसा. विभाव म्हळ्यार विशेश भाव, अनुभाव 
म्हळ्यार फाटल्यान येवपी भाव म्हळ्यार क्रिया, व्यभिचारिभाव म्हळ्यार 
मदींमदीं. मनांत झळकून वचपी भावना. ह्याभायर स्थायीभाव अशें एक उतर 
आसा. स्थायी म्हळ्यार थीर, भाव=भावना, थीर भावना असो स्थायी भाव 
ह्या उतराचो अर्थ आसा. आठ स्थायिभाव, तेत्तीस व्यभिचारिभाव आनी 
आठ सात्विकभाव अशे मेळून वट्ट ४९ भाव=भावना रसाचे निर्मणेखातीर 
एकठांय येतात. 'स्थायीभावो रसः स्मृतः. म्हळ्यार ह्या ४९ भावनांतल्यो 
स्थायी भावना आसात तांकाच रस अशें म्हणूं येता. विभावाचे दोन प्रकार 
आसात. आलंबनविभाव आनी उद्दीपनविभाव. हे सगले रसनिर्मणेचें 
साहित्य=सामान . 

आता हो रस निर्माण जाता तो कोणाच्या आदारान प्रगट जाता हो 
प्रस्न म्हत्वाचो जावन आसा. समजात - आमी नाटक पळ्यतात. तांतूतलो 
रस नटाच्या मनांत प्रगट जाता वो नटान केल्या अभिनयाक लागून तो रस 
प्रेक्षकांच्या काळजांत तयार जाता वो नट आनी प्रेक्षक हांच्या मनांत तो 
तयार जाता, अशेतरेचे कांय प्रस्न रस निर्मणेच्या' प्रक्रियेत फुडें येतात. हे 
तरेच्या प्रस्नांतल्याने रसनिर्मणेचे चार सिध्दान्त फुडें आयल्यात. 

पयलो सिध्दान्त आसा तो Slee नांवाच्या साहित्यकाराचो. तो 
म्हण्टा - रस हो चड करून नाटकांत वो काव्यांत मुखेल नटाच्या आदारान 
प्रगट जाता. नाटकांत रामाची वो रावणाची भूमिका करपी नट वो नटी 
आपंणाल्या अभिनयाच्या आदारान रामाच्यो वो रावणाच्यो भावना उक्त्यो 
करता. ताकालागून पळोवपी त्या नटाकूच राम वो रावण अशें मानून तांचेर 
राम वो रावणाचे गुण ताचेर थापतात नटाकूच राम म्हणून पळयिल्ल्यान 

रामाचेर प्रेक्षक फुलां उडयतात जाल्यार रावणाक गाळ्यांचो शिंवर खावंचा 
"पडटा. लोलटाच्या मतान रसाचो आविश्कार नाटकांत काम करपी नटाच्या 
मनांत जाता. ह्या सिध्दान्तांत प्रेक्षकांक रसाचो आस्वाद कसो घेवंक मेळटा 
हेविशी भासाभास ना. 

दुसरो सिध्दान्त मांडला तो शंकुक नांवाच्या शास्त्रकारान. शंकुकाच्या 
मतान रसनिर्मणी जाता ती प्रेक्षकांच्या मनांत. नाटकांत हे देखावे पळयतना 
रामाची भूमिका करपी नट आनी राम एकच आसात असो समज प्रेक्षक 
करून घेतात. नाटकांत वो काव्यांत ज्यो भावना उक्त्यो जातात त्यो. -: 
खर्‍्यानीच तशो आसतात अशें प्रेक्षक मानतात. खरे पळयल्यार नाटकांत वो 
काव्यांत जें घडटा तें खरें न्हय. तो एक आभास. नट त्या त्या पात्राची 
भूमिका करतात. तो खर्‍यानीच राम वो रावण आसना. जशें वातावरणांत 
धुळ हूबता. तो पळोवप्यांक धुव्याभशेन दिस्ता. ताका अंदाज येता कीं, थंय 
उजो पेटला आनी ताचोच हो धुंवर. नाटकांत शकुन्तला आनी दुष्यंत 
एकमेकांच्या मोगांत पडटात. प्रेक्षकांक तीं दोन पात्रां ख्यार्नीच मोगांत 
पडल्यांत असो भास जाता. रंगमंचाचेर घडपी घडणुको खर्‍योच आसात अशें 
प्रेक्षक मानता आनी त्या त्या रसाचो आस्वाद घेता. शंकुकाच्या मतान रस 
प्रेक्षकाच्या काळजांत॑ तयार जाता. 

भट्टनायकाच्या मतापरमाण रस हो नटांत वो प्रेक्षकांत तयार जायना. 
तो म्हण्टा - रसास्वाद हो एकतरेचो साक्षात्कार. योगी मनशाक तपाच्या 
आदारान जसो परमात्म्याचो दिश्टावो जाता - साक्षात्कार जाता तसोच 
साक्षात्कार रसाचो आस्वाद घेवपी नटाक वो प्रेक्षकाक जाता. कलाकृती 
पळयतना ती एकाद्या सहदय मनशाक भावता, आनी तो आस्वाद घेवपी 
हांवच अशी भावना ताच्या काळजांत पातळटा. मागीर ताका दुष्यन्त शकुन्तला 
हांचो मोग खासा तांगेलोच न्हय तर तो सर्वसादारण मोग खंयच्याय दोन 
मोग्यांच्या काळजांत जागी जावपी ती भावना . हे घडटना भावकत्व आनी 
भोजकत्व अशें दोन प्रक्रिया जातात. ह्या सगल्या घडणुकेक सादारणीकरण 
(Generalisation) अशें म्हण्टात. नाटकांतल्यान निर्माण जावपी 

रस सर्वसादारण मनशाक लेगीत भावता. ही भावना अलौकिक जावन 
आसता. ती उतरांनीं सांगूक येना पूण काळजांत भावता. ती ब्रम्हरसाच्या 
आस्वादाभशेन आसता. अशेतरेन रसाचो आस्वाद घेवपी रसिक हेर सगल्या 
संवसाराक घडीभर विसरून वता. 

अभिनवगुप्त हो एक व्हडलो साहित्यकार . ताका भट्टनायकान मानिल्ले 
“भावकत्व', 'भोजकत्व' हे प्रकार मान्य नात. अभिनवगुप्त म्हण्टा - नाटकांत 
वो काव्यांत पर्गटायिल्यो भावना प्रेक्षकांच्या मनांत खंयतरी गुप्त तरेन 
राविल्लयो आसतात. त्योच भावना नाटकाच्या वो काव्याच्या निमतान जागृत 
जातात आनी प्रेक्षक रसास्वाद घेता. रंगमंचाचेर दुष्यंन्त आनी शकुंतला 
हांचो मोग दाखयतात तसो मोग प्रेक्षकांच्या काळजांत आसता तो “वासना! 
रूपान आसता. प्रेक्षकाच्या जीणेंत अशेतरेचे मोगाचे खीण आयिल्ले आसतात. 
हाचो अर्थ असो की, नाटकांत वो काव्यांत घडपी प्रसंग सर्वसादारण 
मनशाच्या जीणेंतय येतात. एकाद्या yates आवयची माया खबर आसता, 
एकाद्या तरणाट्याक तरणाटीचो मोग खबर आसता. तसेच 
प्रसंग नाटकांत दिसतात तेन्ना ताच्या मनांतूय त्योच भावना उचंबळीत 
जातात. नाटकांत घडपी प्रसंगाचो तो बरेतरेन आस्वाद घेता. हो आस्वाद 
म्हळ्यारच रसाची निष्पत्ती अशें अभिनवगुप्त मानता. 

रसास्वाद घेवप ही एक जीविताची मोख जावन आसा. आपणासामकार 
दिसपी देखाव्याचो रसास्वाद घेवंक एक बरें काळीजजाय. सगल्योच वस्तू 
एका रुचयेन खावपी लोकांक रसिक म्हणप समा जावंचे ना. क्रिकेटचो खेळ 
चालू आसतना सचिनान षट्कार मालो जाल्यार प्रेक्षक रोखडेच टाळ्यांचो 
कडकडाट करतात, खिळाड्याक माळ घालूंक धावतात, एकाद्रे नाटक वो 
सिनेमा पळयतना त्या नाटकांत वो चित्रपटांत दाखयिल्या मोग राग स्यासारक्‍्या 
भावनेकडेन तादात्म्य पावन प्रेक्षक रडटात वो मोगाच्या भावनेन व्याकुळ 
जातात ही रसाची पर्गटावणी. अशी पर्गटावणी जावप म्हळ्यार आपणाल्या 
पारदर्शक मनाचें पडबिंब जावन आसता. 


DIR 


संसारांतल्या विंगडविंगड प्रसंगातल्यान vad जावपी मन हेंच खरें 
समाजाच्या जितेंपणाचें लक्षण आसा. काव्य, नाटक, कादंबरी ह्या सारक्या 
साहित्याच्या वाचनान असो सहदय मनीस घडटा. ताकालागून साहित्याची 
अभिरुची वाडत वता, संस्कृताय गिरेस्त जाता. 

साहित्यांतल्या रसनिर्मणेच्या चार सिध्दान्तानी हीच देख आमच्यामुखार 
दवरल्या. साहित्य हो आमच्याच जीणेचो हारसो. म्हण्टकीच सामान्य मनशाच्या 
जीणेंत ज्यो भावभावना मनीस उक्तायतात तांचेच एक सिध्दान्तरूपान 
विवेचन रसनिर्मणेच्या बुन्यादी सिध्दान्तानीं दाखोवन दिलां. 


रससिध्दान्ताची उतरावळ 
रस - रस्यते इति रसः 
८ रस आसात. (शांत, भक्ति ह्या रसाचो आस्पाव साहित्यकारांनी 
रसाच्या वळेरींत केलां) 


रस स्थायीभाव कोंकणी अर्थ 
१ शृंगार रति मोग 
२ हास्य हास हासप 
३ करुण शोक दुःख 
४ रौद्र क्रोध राग 
५ वीर उत्साह उर्बा 
६ भयानक भय आंगार काटो हाडपी 
७ बीभत्स जुगुप्सा हीणसाण 
८ अद्भुत , विस्मय अजा 


विभाव - दोन तरेचे आसात. 
१) आलंबन विभाव - ज्या कुडीचो आदार घेवन रस प्रगट जाता तो 
आलंबन विभाव. देखीक - दुष्यन्त, शकुंतला. 
२) उद्दीपन विभाव - ज्या वस्तूच्या आधारान रसनिर्मणेक उर्बा मेळटा 
तो उद्दीपन विभाव. देखीक चान्ने , वसंत Sd. 

अनुभाव - रसनिर्मणी जाल्या उपरांत त्या मनशांचेर जावपी शारीरिक 
आनी मानसिक परिणाम. 

व्यभिचारिभाव - ३३ तरेचे आसात. 

१) निर्वेद - निर्शवणी, २) ग्लानि - मानसिक थकाय, ३) शंका - 
भिरांत, ४) असूया - नसाय, ५) मद - मस्ती, ६ ) श्रम - कश्ट, ७) 
आलस्य - आळस, ८) दैन्य - दरिद्रीपण, ९) चिन्ता - हुस्को, १०) मोह - 
` (मोहमाया) आस्त निर्माण करपी, ११) स्मृति - याद, १२) धृति - धैर्य, 
१३) ब्रीडा - लज, १४) चपलता - चांचाळपण, १५) हर्ष - आनंद, १६) 
आवेग - भावनांचो ओतो,१७) जडता - अजाप आनी भिरांतीन थंड पडप, 
१८) Wa अहं भाव, १९) विषाद - खंत, २०) औत्सुक्य - उतसुकताय, 
२१) निद्रा - नींद, २२) अपस्मार - स्मरणशक्ती विरयत जावप, २३) | 
सुप्त - नित्सुरो, २४) विबोध - जागृतताय, २५) अमर्ष - सोशिकपण 
नासप, २६) अवहित्थ - मनातल्यो भावना लिपोवप, २७) उग्रता - भिरांकुळ, 
२८) मति - बुध्द, २९) व्याधि - gaa, ३०) उन्माद्व धुंदी, ३१) मृत्यु - 
मरण, ३२) त्रास - तरास, ३३) वितर्क - दुबाव. 

सात्विक भाव - ८ तरेचे आसात. १) स्तम्भ - क्रिया विरयत। 
निष्क्रिय जावप, २) स्वेद - घाम येवप, ३) रोमांच “ आंगार कांटो येवप, 

) स्वरभंग - आवाज थरथरप, ५) वेपथु - आंग थरथरप, कडकडो भरप 
) वैवर्ण्यं - चेहरो धवो पडप, ७) अश्रु - दुकां, ८) प्रलय - गळून वचप 
विलीन जावप 

रसनिर्मणेक जशे विभाव, अनुभाव, व्यभिचारिभाव हे कारण आसात, 
तशेच अभिनय हे. लेगीत म्हत्वाचे कारण जावन आसा. अभिनय म्हळ्यार 
हालचाल. हीं हालचाल तीन तरांनी दाखोवंक येता 

अभिनय तीन प्रकारचे आसात 

. १) आंगिक - शरीराने करपाचो अभिनय 
2) वाचिक - उलोवपातल्यान करपाचो अभिनय 


) सात्विक - मनातंल्यो भावना चेहेऱयाचेर अभिनयान दाखोवप 
१:१४ 

ध्वनि (व्यग्याथी 
शिळ क्क ne क्स य आ र: शी के स्वा क्क ज्ञा! - 
१) वाच्यमुखान अविक्षितवाच्य (लक्षणायूल) विवक्षितान्यपरवाच्या (अभिधायूल) 
4100 च्यात es मब) 
अर्थान्तरसंकमितवाच्य अत्यत तिरस्कृत वाच्य 
२) व्यापारमुखान-- (अजहत्स्वार्था ) (जहत्स्वार्था ) संलक्ष्यकम (अनुरणनरूप) 
मूल मूल शब्दशक्तिमूल अर्थशक्तिमूल उभयशक्तिमूल 

3) >| ऑण्णाने | ee सक | 
व्यंजकमुखान 











| वस्तुवर्णनातल्यान -वाच्य अलकारातल्यान UPL कॅ 
ठी 


४) व्यंग्यमुखान प्रयोजन वस्तु प्रयोजन वस्तु वस्तुध्वाने अलंकार ध्वनि वस्तुध्वनि अलंकारवानि वस्तुर्ध्वाने og 


आदारावळ 


ज्या पुस्तकांच्या आदारान म्हाका भारतीय साहित्यविचार हें पुस्तक 
बरोवंक उर्बा मेळ्ळी त्या पुस्तकांच्या बरोवप्यांच्यो हांव आभारी आसा. 


पुस्तकाचे नांव बरोवपी 
१) काव्यप्रकाश मम्मट 
२) साहित्यदर्पण विश्वनाथ 
३) काव्यप्रकाश अर्जुनवाडकर - मंगरुळकर संपादित आवृत्ती 
४) साहित्यमीमांसा डॉ. रा. शं. वाळिंबे 
५) (संस्कृत) काव्यशास्त्राची प्रस्तावना डॉ. गो. के. भट 
६) भारतीय साहित्यशास्त्र ग. त्र्यं. देशपांडे 
७) अलंकार प्रदीप ग. त्र्यं. देशपांडे - पु. गो. नित्सुरे 
८) काव्याची भूषण मधुकर वासुदेव धोंड 
९) पाणिनीय व्याकरणाचे अंतरंग वा. बा. भागवत 


१०) पाणिनीय व्याकरण आणि भाषातत्वज्ञान पं .वामनशास्त्री बा. भागवत 


११) भारतीय काव्यशास्त्राची उत्क्रांती प्रा. डॉ. वामन केशव लेले 
१२) साहित्यिक निबंध डॉ. त्रिभुवन सिंह 

१३) भारतीय काव्यशास्त्राची परंपरा डॉ. नगेंद्र 

१४) हिस्टरी ऑफ संस्कृत पोएटिक्स म.म. पां. वा. काणे 

१५) हिस्टरी ऑफ संस्कृत पोएटिक्स एस्‌. के. डे 

१६) कोंकणी व्याकरणी बांदावळ शणे गोयबाब 
१७) 


ध्वन्यालोक प्रा. पु. ना. वीरकर, प्रा. मा. वा. पटवर्धन 
१८) An introduction to "7 0993 9 by, 


study of Literature W:,H: Hudson». 

गोंयचे शिक्षणमंत्री मा. प्रतापसिंग राणे हांच्या हस्तुकीं १९९६ सालाचो राज्यशिक्षक 
पुरस्कार घेतना डॉ. श्री. श॑. फडके 


लेखक डॉ. श्री. शं. फडके 
एम्‌. ए. पीएच्‌. डी. (संस्कृत) 
एम्‌. ए. (समाजशास्त्र) 
वेदांत पारंगत (टि. म. वि. पुणे) 
| फाटलीं ३३ वर्सा मडगांवच्या श्रीमती पार्वतीबाई चौगुले | | 
शिक्षक. कोंकणी विभागाचे मुखेली. गोवा विद्यापीठांत संस्कृत अभ्यास 
मंडळाचो अध्यक्ष आनी कोंकणी अभ्यास मंडळाचो सदस्य. कोंकणी भाशा 
मंडळाचो साहित्य पुरस्कार. पीएच्‌.डी. चो प्रबंध गोंय विद्यापीठाच्या अथीक 
पालवान उजवाडायला. शिक्षक प्रतिष्ठानाचो आदर्श शिक्षक पुरस्कार (९२- | 
९३) डॉ. गुडे हॉस्पिटल, कामाक्षी हायस्कूल, (शिरोडा) संस्कृत प्रचारिणी . 
सभा, परशुराम गिरिजन शाळा (मडगांव) ह्या संस्थांचो सदस्य - कार्यकर्तो, 
गोंय सरकारचे आदर्श शिक्षक पुरस्कार (९६) जी 
तांणी उजवाडायल्ली पुस्तकां | 
१) क्रणानुबंध - (कोंकणी भाशा मंडळाचो पुरस्कार) २) पडुवा (मराठी 
कथासंग्रह), ३) दोंगरावेलीं मनशां, ४) रेखादर्शन ५) Analysis of 7 | 
of speeh & sense in Bhasa’s Dramas. (Published under U.G.C. 
Scheme) ६) भारतीय साहित्य विचार . 


